

C TRB A 158

# భారతీయ చిత్రకళ



తలిశెట్టి రామారావు, బి. ఏ., బి. యల్.



CT

... ..

I TRIBOLAIS

ఆంధ్రగ్రంథమాల—నెం. ౧౩.

భారతీయచిత్రకళ

గ్రంథకర్త:

తలిశెట్టి రామారావు, బి. ఏ., బి. యల్.,

ప్రకాశకులు:

కాశీనాథుని నాగేశ్వరరావు

౧౯౩౦ సంవత్సరము]

[వెల రూ. ౧-౦-౦.

చెన్న పురి:

ఆంధ్రపత్రికా ముద్రాలయమున

ముద్రితము

## విషయానుక్రమణిక

పుట.

ప్రవేశాధ్యాయము	౧— ౧౯
ఒకటవ యధ్యాయము	
హైందవచిత్ర లేఖనోదయము	౨౦— ౩౯
రెండవ యధ్యాయము	
బౌద్ధులకాలము	౪౦— ౫౪
మూడవ యధ్యాయము	
అజంతగుహలు ౧	౫౫— ౬౯
నాల్గవ యధ్యాయము	
అజంతగుహలు ౨	౭౦— ౯౦
ఐదవ యధ్యాయము	
బౌద్ధ-సింహళము	౯౧— ౧౦౨
ఆరవ అధ్యాయము	
చిత్రలేఖనము క్షీణించుట	౧౦౩— ౧౧౫

14

6

పుట.

ఏడవ యధ్యాయము

మొగలుచిత్రలేఖనము ౧

౧౧౬—౧౩౨

ఎనిమిదవ అధ్యాయము

మొగలుచిత్రలేఖనము ౨

౧౩౩—౧౪౩

తొమ్మిదవ అధ్యాయము

మొగలుచిత్రలేఖనము ౩

౧౪౪—౧౬౦

పదియవ అధ్యాయము

రాజపుత్రచిత్రలేఖనము ౧

౧౬౧—౧౮౦

పదునొకండవ అధ్యాయము

రాజపుత్రచిత్రలేఖనము ౨

౧౮౧—౧౯౫

పందెండవ అధ్యాయము

ఇప్పటికాలము

౧౯౬—౨౦౮

2

—



21



తలిసెట్టి రామారావు, బి. ఏ., బి. యల్.

ప్రొఫెసర్



## పరిచయవాక్యములు

క్రింద గ్రంథమాలయందు శ్రీ తలిశెట్టి రామా  
రావుగారు రచించిన భారతీయచిత్రకళ పదవ కుసు  
మము. ఈగ్రంథ మాంధ్రమునందు చిత్రకళావిషయ  
మునకు సంబంధించిన మొదటి గ్రంథము. చిత్రకళాభి  
నిశేషము లేని పరిచయవాక్యములును ప్రయోజనకర  
ములు గావు. విశ్వప్రవృత్తియందు రసానందమునకు  
భావరూపములు సాధనములుగ నున్నవి. భావరూపము  
లవినాభావసంబంధమును గలిగి అనిత్యములైన రూపముల  
ద్వారా నిత్యమైన ఆత్మానందమును గలుగ జేయుచున్నవి.  
మానవవిజ్ఞానాంకురములు రూపలేఖనములతో నాగంధ  
మై కాలక్రమమునను మహావికాసమును బొందినవి. ఆది  
యుగవాసులు రచించిన చిత్రములు ప్రాచీనగుహల  
యందు గనుపట్టుచున్నవి. ప్రపంచమునందు భిన్న దేశము  
లందు చిత్రకళ వాఠిసంస్కారశయముల కనురూపముగ  
వికసించుచు మానవధర్మాభ్యుదయమునకు సాధనం బగు  
చున్నది.



పాశ్చాత్యశిల్పమునకు రూపమును, ప్రాచ్యశిల్పమునకు భావమును మూలాధారములై వికసించినవిధమును శిల్ప పరిశోధనలు విశదముచేయుచున్నవి. యవన రోమక శిల్పమునకు రూపసౌందర్యమును, రూపవ్యామోహమును హృదయముగను బరిణమించినది. యవన రోమక శిల్ప ప్రభవమైన పాశ్చాత్యశిల్పమునకును భౌతికవిభూతులు హృదయముగను బరిణమించినవి. భారతీయ శిల్పమునకును, విజ్ఞానమునకును భావగాంభీర్యము హృదయముగను బరిణమించినది. విశ్వప్రవృత్తియందు పాశ్చాత్య శిల్ప మాధిభౌతికకల్పనలను, ప్రాచ్యశిల్ప మాధ్యాత్మిక కల్పనలను ప్రత్యక్షము చేయుచు రూప భావ రసానందమును గలుగజేయుచున్నవి. సకలీంద్రియములయందును ప్రధాన మైన నయనేంద్రియము రూప భావానందములను గలుగజేయుచున్నది. భారతీయశిల్పము భారతీయ విజ్ఞానమువలె స్వతంత్రవ్యక్తిత్వమును గలిగియున్నవిధమును శిల్పహృదయము విశదముచేయుచున్నది.

విశ్వావృతమైన ఆత్మస్వరూపమునే కావ్యములు వర్ణించుచు చిత్రమునకు బ్రహ్మానందమును గలుగజేయుచున్నవి; చిత్రములు నేత్రములకు ఆనందము గలుగజేయుచున్నవి; గానములు వీనులకు విందుగొల్పుచున్నవి. సామాన్యముగ కావ్యములు, రూపలేఖనములును, గీతములు,



భౌతికమైన రూప్రదర్శనమునకు వినియోగపడినపుడు  
 రూపాతీతమైన ఆనందము గలుగజాలదు. సాహిత్య కళా  
 విషయములందు ప్రాచ్యపండితులకును, పాశ్చాత్యపండితుల  
 కును రూపభావాశ్రయమునందు భేదము గోచర మగుచు  
 న్నది. పాశ్చాత్యులకు రూపమునందును, ప్రాచ్యులకు భావ  
 మునందును అభినివేశము గోచరమగుచున్నది. ప్రవృత్తి  
 యందు భావాశ్రయము లేనిరూపముగాని, రూపాశ్రయము  
 లేనిభావముగాని యసంభవములు. సాహిత్యకళలు రూపా  
 శ్రయమును వ్యక్తముచేయునపుడు భౌతికవైభవమును,  
 భావాశ్రయమును వ్యక్తముచేయునపు డాత్మవైభవమును  
 ప్రదర్శించుచున్నవి. ఆత్మాశ్రయము లేనిపాశ్చాత్యశిల్పు  
 లకు భారతీయచిత్రకళ విచిత్రముగ దోచుట సహజము.  
 పాశ్చాత్యశిల్పము రూపాశ్రయము ప్రముఖమైన గ్రీకు  
 శిల్పము ననుకరించినవిధమును పాశ్చాత్యశిల్పము వెల్ల  
 డించుచున్నది. పాశ్చాత్యవైఖరి లేని భారతీయచిత్ర  
 లేఖనము పాశ్చాత్యశిల్పజ్ఞుల పరిహాసమునకు పాత్ర  
 మైనది. లోపము విమర్శకులదే కాని చిత్రకళది కాదు.  
 రూపలేఖన మపరిమితమైన భావప్రదర్శనమును జేయుట  
 దుష్కరము గాని పరిమితమైన రూప్రదర్శనము  
 జేయుట దుష్కరముగాదు. ఈపరమార్థమును గ్రహిం  
 చిన పాశ్చాత్యపండితులు ప్రాచ్య చిత్రలేఖనమందలి

జౌన్నత్యమును కొనియాడుచున్నారు. నూతేండ్లక్రింద  
టను భారతచిత్రకళను నిరసించిన పాశ్చాత్యకళాకోవి  
దులు వర్తమానకాలమందా భారతీయ చిత్రకళను ప్రశం  
సించుచున్నారు.

ప్రజల స్వాతంత్ర్యస్థితి సాహిత్యకళా వికాసమున  
కును, పారతంత్ర్యస్థితి సాహిత్యకళాక్షీణతకును, సాధన  
మగుచున్నవిధమును సాహిత్యకళాచరిత్రము విశదము  
చేయుచున్నది. బ్రిటిషు ఐరిషాలనము భారతీయవిజ్ఞాన  
మును స్తంభింపజేసినవిధముననే భారతీయ శిల్పమును  
స్తంభింపజేసినది. భారతీయ సాహిత్యశిల్పములకు రాజ  
ప్రజాదరములు లేకపోవుటయే కాక అనాదరణముకూడ  
నేర్పడి సాహిత్యశిల్పములు జీవకళావిరహితము లైనవి.  
భారత జాతీయప్రబోధము సాహిత్యకళోద్ధరణమునకును,  
ఆత్మవిశ్వాసమునకును సాధన మైనది. పాశ్చాత్యపండి  
తులు భారతీయచిత్రములందు రూపాతీత మైన భావార్థ  
మును గమనించి దానియకాన్నత్యమును ప్రశంసించుట  
కుప్రకమించిరి.

మానవ సౌభాగ్యమునకు సాధనము లైన ప్రకృతి  
విభూతులను దైవాధిష్ఠితములుగ భారతీయశిల్పము ఐరి  
కల్పించుచున్నది. కైలాసశిఖరము శివునకు నివాసము.  
క్షీరసాగరము నారాయణునకు శయనస్థానము. గంగా



నది భీష్మునకు జనని. ప్రవృత్తియందలి సుందరగంభీర  
స్వరూపములు దైవాధిష్ఠితములుగ పరిగణింపబడినవిధమును  
భారతీయ పురాణేతిహాసములు విశదము చేయుచున్నవి.  
దేవతార్చనతో నారంభ మైన భారతీయశిల్పము బౌద్ధ  
విహారములతో పూర్ణవికాసమును బొందినవిధమును  
బౌద్ధగాథలు, విహారములు విశదము చేయుచున్నవి. అమ  
రావతీ, సంచి స్తూపములు, అజంతాచిత్రములు భారతీయ  
శిల్పమునందు ఆధ్యాత్మికహృదయమును విశదము చేయు  
చున్నవి. రూప్రదర్శనమునందును, లావణ్యమునందును,  
భావగాంభీర్యమునందును, అంగవిన్యాసమునందును అజం  
తాచిత్రములు చిత్రలేఖనమందు నిరుపమానములై  
కళాకోవిదులప్రశంసలకు పాత్రము లగుచున్నవి. అజం  
తాచిత్రముల ప్రాశస్త్యమునకు మూలకారణము రేఖా  
విన్యాసము. సామాన్యముగ చిత్రకారులు రంగులపొంది  
కతో వ్యక్తముచేసెడి రూపకల్పనను అజంతాచిత్రములు  
రేఖలతోనే వ్యక్తముచేయుచున్నవి. అజంతాచిత్రము  
లందు అంగసౌష్ఠవము, అంగవిన్యాసము, అంగాలంకార  
ములు, కాంతిచ్ఛాయలు, రేఖామాత్రకల్పితము లై  
అపూర్వ మైన శృంగార లావణ్య విహాసములను రూప  
లేఖనమునందు ప్రదర్శించుచున్నవి. భారతీయచిత్రకళకు  
జీవాధారము లైన దైవవిభూతులు, రేఖావిన్యాసములు

అజాతాచిత్రములందు సర్వత్ర ప్రత్యక్ష మగుచు పాశ్చాత్య ప్రాచ్య చిత్రకళలందు గల భేదమును వ్యక్తము చేయుచున్నవి. ధ్యానబుద్ధ స్వరూపమునందు ప్రకృతిపర వశులైన పాశ్చాత్యశిల్పులకు జడస్వరూపము మాత్రమే గోచరంబైనను ప్రాచ్యశిల్పులకు రూపాతీతమైన శాంత, సుందర, శివస్వభావములు గోచర మగుచున్నవి. భారతీయుల ప్రత్యభిజ్ఞానము భారతీయ చిత్రలేఖనమునకును ప్రత్యభిజ్ఞానమును గలుగజేసినది. పాశ్చాత్యకళాకోవిదుల యవజ్ఞతను నిర్లక్ష్యము చేయుచు ప్రాచీన సంప్రదాయముల కనురూపముగ భారతీయచిత్రకళ నుద్ధరించుట భారతీయప్రబోధనమునకు నిదర్శనముగ నున్నది.

భారతవర్షమునందు బౌద్ధమతము క్షీణించిన తరువాత చిత్రలేఖనమును క్షీణించినది. చిత్రకళయందు రేఖావిన్యాసమునకు బదులు వర్ణవిన్యాసము ప్రముఖత నొందినది. చిత్రకళయందు రాజపుత్రకళాశైలి, మొగలాయి కళాశైలి ప్రబలి ప్రాచీనశైలిని క్షీణింపజేసినవి. పాశ్చాత్యసంపర్కము ప్రాచ్యరచనల కనాదరణమును, పాశ్చాత్యరచనల కాదరణమును గలుగజేసినది. పాశ్చాత్యయంత్రాలయములందు ముద్రితములైన చిత్రపటములు భారతగృహముల నలంకరించి లలితకళాప్రయోజనమును సంకుచితము చేసినవి. భారత జాతీయ ప్రబోధముతో



చిత్రకళయందును నవయుగనిర్మాణము ప్రారంభ మైనది. నవయుగ చిత్రనిర్మాణమునందు వంగరచనలు, ఆంధ్ర రచనలు వ్యక్తిత్వము గలిగి ప్రాచీన సంప్రదాయముల కును, నవీనసంప్రదాయములకును సంయోగసాహచర్యములను గల్పించుచున్నవిధమును చిత్రలేఖనములు విశదముచేయుచున్నవి. వంగదేశమునందు అశ్వినీంద్రనాథ తాకూరు, నందలాలు బోసు, అశిత్ కుమార హల్దారు, ప్రమోదకుమార ఛటోపాధ్యాయుడు మైసూరునందు వెంకటప్ప, పంబాబునందు అబ్దుల్ రహమాను చుగతాయి, హాకీము మహమ్మదు ఖాను, ఆంధ్రదేశమునందు దామెర్ల రామారావు మొదలగువారు రచించిన చిత్రములు భారతీయ చిత్రకళయందు ప్రాచీనసంప్రదాయసిద్ధమైన సంస్కారమును నిరూపించుచు భారతీయుల చిత్రకళాక్రతిభను విశదముచేయుచున్నవి. ఆంధ్రదేశస్థమైన అజంతాచిత్రములకును వర్తమానచిత్రములకును చిత్రలేఖనమునందుగల భేదము ఆంధ్రులపతనమును విశదముచేయుచున్నది. ఆంధ్రజాతీయకళాశాలయును, రామారావుచిత్రకళామందిరమును చిత్రకళాభ్యుదయమునకు జేయుచున్న ప్రయత్నములు కళాభిమానుల పోషణమునకు పాత్రము లగుచున్నవి.

‘భారతీయచిత్రకళ’ను రచించిన శ్రీ రామారావు గారు భారతీయ చిత్రకళయొక్క వృద్ధి క్షయములను, ఔన్నత్యమును సప్రమాణముగ వారి గ్రంథమునందు వివరించి చిత్రకళాభ్యుదయమున కుపకారమొనరించిరి. ఈ గ్రంథమునందు చిత్రలేఖనోదయము, బౌద్ధయుగము, అజంత గుహలు, బాఫ్ చిత్రములు, మొగలు చిత్రలేఖనము, రాజపుత్రలేఖనము, మొదలగు విషయములకు సంబంధించినవి పండ్రెండు అధ్యాయములు గలవు. అజంతాచిత్రములకు సంబంధించిన పటములును, వర్ణచిత్రములును భారతచిత్రకళాచరిత్రను విశదముచేయుచున్నవి. గ్రంథమునందు గ్రంథకర్త తెలిపిన క్రింది భావములు చిత్రకళావికాసావసరమును తెలుపుచున్నవి.

“వేషభావలండేకాక ఆత్మానుభవమును వెల్లడి చేసి, యాత్మను పరిపక్వము చేయజాలి, జాతీయతను నిలువబెట్టుజాలిన లలితకళలందును పాశ్చాత్యభావము లగ్రస్థానమును వహించినను చూచుచు నిద్రావస్థయందుండుట యాత్మహత్యను గోరుటకు సమానము. ఈ ప్రమాదమును కొందఱు గ్రహించుటచే తక్కిన జాతీయోద్యమములతోపాటు హైందవచిత్రకళాప్రపంచమునగూడ సంచలనము కలిగెను.

\*

\*

\*

\*

\*

భారత చిత్రకళయందు జొరబడిన విదేశీయములను భారత్రోలి నిబంధించు హైందవవ్యక్తిత్వమును మరల సింహాసనమున స్థాపింపజూచుచున్న యువకులకు అవసరమైనాధారాకురు నాయకుడు. రాజపుత్ర



చిత్రరచనయందు పర్షియావిధానములు కలవు. కాన సుప్రసిద్ధ అజంతా, సీగిరియచిత్రములు భారతకళ నుద్ధరించుటకు మూలాధారములుగ నుండ వలయునని వీరి కోరిక. కాని తరువాతి దేశానుభవమును కళాభిమాని మఱవరాదు. రాజపుత్రులచే నామోదింపబడిన విధానములం దనేక ములు వాంఛనీయచిహ్నములు కలవు. జపాను, ఐరోపావిజ్ఞానములచే పోషింపబడిన చిత్రరచనయందును క్రొత్తరుచులు కలవు. ఇంత విశాల భావముతో ప్రారంభమైన చిత్రకళ జాతీయతను నిలుపుకోగలదా యని సంశయింపవచ్చును. ఏదేశపు విజ్ఞానమునైనను తిరస్కరింపక భారతచిత్రముల కట్టుబాట్లను మఱవక వ్రాయుటయే కళకు తేమ కరము.

ఆత్మసందర్శనమునకును, దైవసందర్శనమునకును సాధనభూతములైనలలితకళల నాంధ్రు లారాధించి పురుషార్థమును బడయుదురుగాత !

ప్రమోదూత చైత్ర బ. ౮  
సోమవారము (౨౧-౪-౧౯౩౧) }

కా. నాగేశ్వరరావు.

no



## ఒక్కమాట

మన ఆంధ్ర దేశమున జాతీయచిత్రకళ ప్రాముఖ్యము వహించుచుండుటవలన రవివర్మ చిత్రములవలనను, పాశ్చాత్యవిద్యవలనను, వ్యాపించిన ఐరోపా చిత్రరచనావ్యామోహము తగ్గజొచ్చినది. ఇట్టియదనున ప్రాచీనకాలమునుండి భారతదేశమున చిత్రకళపొందిన మార్పులను, దానియాధిక్యమును తెలుపుచరిత్ర ప్రజలకందజేసినయెడల నీప్రబోధమునకు లాభము చేకూరుననునాశతో నే నీచిన్నగ్రంథమును వ్రాసితిని.

ఈగ్రంథమును వ్రాయుటయందు “పెర్సీబాను” గారి ‘భారతీయవర్ణలేపనము’ను, ‘విన్నెంటుస్మిత్తు’గారి ‘హిందూసింహాళ దేశములందలి లలితకళయొక్క చరిత్ర’ను, ఆధారముగ గొంటిని. మొదటిప్రకరణమున కృష్ణాపత్రికాధిపతులు ప్రకటించిన ‘సంక్రాంతి’ సంచికయు తోడయ్యెను. ఈగ్రంథకర్త లందఱికి నావందనములు.

ఇట్టిగ్రంథములను కొనువా రరుదు కాన ప్రకటించువారును అరుదు. మీదుమిక్కిలి సచిత్రముగ ప్రకటింపవలసినదగుటచే వ్యయమును అధికముగ నగును. కావున గ్రంథప్రకాశకులు దీనిని ముద్రించి ప్రకటించుటకు వెనుదీయుట సహజము. శ్రీ దేశ్బాధ్యక్ష కాశీనాథుని నాగేశ్వరరావు పంతులుగారు రాజకీయసాంఘికాదులగు

ఉద్యమములకు నాయకులై వానికి ప్రోత్సాహము నొస  
గుచు ఆంధ్రులయొక్క స్వేచ్ఛముకొల కెంతయైన త్యాగము  
జేయుచున్నవా రనుట క్రొత్తకాదు. నేను ఈ నాదిన్న  
గ్రంథమును వారి కర్పించి దానిని వారిని స్వయముగ  
చదువగోరితిని. వారును, నాకోరికి ననుసరించి దాని నా  
మూలాగ్రము చదివి తమ 'ఆంధ్రగ్రంథమాల'యందు  
ప్రచురించుట కంగీకరించి యచిర కాలముననే ఇట్లు ముద్రిం  
పించి వెలువరించిరి. వ్యయమునకు వెనుదీయక త్రివర్ణ  
చిత్రములతోను, పెక్కు ఏకవర్ణ చిత్రములతోను,  
ఇట్లు సుందరరూపమున వెలువరించిన యీపుస్తకము శ్రీ  
పంతులుగారి కళాపోషణవరాయణతకు గట్టి నిదర్శనము.  
ఇట్లు నాప్రయాసమును సఫలముగావించిన శ్రీపంతులు  
గారికి కృతజ్ఞతాపూర్వకములగు వావాదనసహస్రములు.  
ఇంకను జాతీయచిత్రరచనయెడల విముఖులైయున్న యాం  
ధ్రులను కొందఱినైనను ఈగ్రంథము సుముఖులను జేయ  
గలిగివయెడల నేను కృతార్థుడ నగుదును.

గ్రంథముద్రణావంతరము భారతీయచిత్రకళాచరి  
త్రయందు, కొన్ని నూతనాంశములు పెల్లడియైనవి. వానిని  
పునర్ముద్రణమున జేర్చుకొందును.


చెన్నై ౪౮ }  
౨౦-౪-౨౦ }

తలిశెట్టి రామా రావు



3





హర్ష వర్ధన రాజకుమారుడు

చిత్రకారుడు: సత్యేంద్ర నాథ జేనర్జి గారు. గ్రీవి. ఆర్. చిత్ర గారి అనుమతిని.



# భారతీయచిత్రకళ

## ప్రవేశాధ్యాయము

భారతదేశము హిందువుల పాలనక్రింద నున్నప్పుడు చిత్రకళ చాల ఉన్నతదశయందుండెను. విదేశీయులు దేశము నాక్రమించిన పిమ్మట హిందూసాంప్రదాయములు రాజసభలయందు మన్ననలను బొందుట యరుదయ్యెను. నిజమెటులున్నను, పాలకులకంటికి పాలితుల నాగరికత హేయముగ దోచెను. భరతఖండ మించు మించుగ సన్నిశాస్త్రములందును బ్రపంచమునకు మార్గదర్శకమై తన నాగరికతను ప్రాకృశ్చిమ దేశములందు వ్యాపింప జేసినను, స్వతంత్రమును గోల్పోవుటవలన, ఉపనిషత్తులకును, భగవద్గీతకును జన్మకారణమైన హిందూ మతమును, రామాయణ మహాభారతాది ఇతిహాసములు, పురాణములు శాకుంతలాదికావ్యములు కల హైందవ భాషలను, వేదకాలమునుండి ఘనతవహించి వింతనడక

## భారతీయచిత్రకళ

లతో వినువారి నందరిని బరవశులనుగ జేయజాలు హైందవ సంగీతమును, విదేశీయులు తృణీకరించిరి. వందలకొలది సంవత్సరములు పరుల యాధిపత్యమును స్వీకరించుచు, ఆత్మగౌరవమును, జన్మభూమియొక్క యాధిక్యమును మరచిన భారతీయులకు పాలకులతృణీకారమే పరమసత్యముగ గనబడెను.

మతము, కవిత్వము, సంగీతము, వీనితోపాటు హైందవ చిత్రవిద్యయు పాశ్చాత్యుల కనుసన్నలకు లోనయ్యెను. లలితకళ లిచ్చట శైశవదశయం దున్నవని యేబదిసంవత్సరములకు పూర్వము ఆంగ్లేయులు భావించుచుండిరి. హిందూదేశమునుండి తీసుకొనిపోబడిన చిత్తరువులు పాశ్చాత్య చిత్రలేఖన నిబంధనముల ననుసరించియుండకపోవుటవలన వాటిని వింతగ జూచుచుండిరి. ఏదేశమునందైనను నాగరికతతోపాటు లలితకళలును అభివృద్ధి చెందును కాన, అట్టివి హిందూదేశమునందు వారికండ్లకు కానరాకపోవుటచే హైందవులనాగరికులని వా రభిప్రాయపడిరి. పాశ్చాత్యవిధానముల ననుసరించి గ్రీసు, రోము దేశవాసు లద్భుతములగు శిలా విగ్రహములను నిర్మించిరి కాన ఆయాదేశములను ప్రపం



## ప్రవేశాధ్యాయము

చమునకు మార్గదర్శకములుగ బరిగణించిరి. \* పిరమిడులు మొదలగు వాటిని నిర్మించి సంతమాత్రమున యీజిప్టు (Egypt) దేశీయులు నాగరికులైయుండిరని ఐరోపా వ్యామోహితులకు దోచెను కాని, హైందవ నాగరిక తాధిక్యమును కొనిచూడువారు లేకుండిరి.

చిత్రలేఖనమునకు సంబంధించిన కళలందు విమర్శకుడని ఖ్యాతిగాంచిన సర్ జార్జి బర్డ్వూడ్ (Sir George Birdwood) గారు “హిందూదేశపు చిత్రలేఖనమును, శిల్పమును కళలుగ బరిగణించుటకు తగ”వని చెప్పిరి. హృదయమునందు గల యున్నత భావములు మేల్కొని చిత్రలేఖనముగ బరిణమించెనని చెప్పట కొక్కనిదర్శనమైనను వారికి కానరాలేదు. రాయల్ సొసైటీ ఆఫ్ ఆర్ట్స్ (Koyal Society of Arts. చిత్రకళాసమితి) వారిచే “హిందూదేశపు మతవిషయిక శిల్పములం దుత్తమమైన”దని కీర్తింపబడిన జావాయందలి బుద్ధవిగ్రహము వీరి కనులకు వికారరూపమున గనబడెను. తరుచుగ బుద్ధుడు పద్మాసనాసీనుడయి యోగనిష్ఠును ఉన్నటులు

---

\* ఇవి శిలానిర్మితములు. వీటియందు శిల్పనైపుణ్య మంతగా లేకపోయినను వీటి పెద్దయాకారము ఆశ్చర్యమును గలుగజేయును.

## భారతీయచిత్రకళ

పూర్వులు ప్రదర్శించుచువచ్చిరి. ఇట్టి విగ్రహములందు  
వీరి కేమియు మిత కానరాలేదు. ఆత్మయొక్క శాంతిని,  
నైర్మల్యమును, పాపరాహిత్యమును ప్రదర్శించుటకు దిబ్బ  
రొట్టె యెంత యుపయోగకరమో యిట్టివిగ్రహములు  
నంతయే యని వారనిరి.

కలకత్తాయందలి చిత్రకళాభవనమున కధికారిగ  
నుండిన డాక్టరు ఏండర్సన్ (Dr. Anderson) గారు హైం  
దవశిల్పము సర్వసామాన్యమైన ప్రతిమలనే నిర్మింప  
గలిగిరని వ్రాసిరి. కాని కొంతకాలమునకు హైందవ  
శిల్పాధిక్యమును వారు గ్రహించి యింతకంటె ఎక్కువ  
యనుకూలమగు అభిప్రాయమును వెల్లడించిరి. వెస్టుమ  
కాట్ పండితుడు (Professor Westmacott) కూడ మన  
శిల్పమును తృణీకరించెను.

రావణుడు దశకంఠుడనియు, బ్రహ్మ చతుర్ముఖు  
డనియు, వినాయకుడు గజాననుడనియు, రామచంద్రునకు  
కపులు మిత్రులనియు, విష్ణువాహనము గరుడుడనియు  
చరిత్రకారులు నమ్మినను, నమ్మకపోయినను, ఇతరులకు  
మార్గదర్శకులైన పండితులును, వారి ననుసరింప యత్నిం  
చు పామరులును, పురాణములే ముక్తికి సాధనములని



## ప్రవేశాధ్యాయము

భావించు భక్తులును, ఈ యసాధారణరూపములయెడ భక్తి విశ్వాసములతో మెలుగిరి. ఇట్టివిశ్వాసముగల కళా కోవిదు లీషవిత్రపురాణవ్యక్తుల రూపములను వేనవేలుగ నిర్మించిరి. హిందూదేశమునందును, గ్రీసు, రోముదేశము లందును, ఈజిప్టుదేశమునందును సనాతనముగ బూజింప బడిన యిట్టి రూపములను జూచి, “క్రైస్తవేతరుల దేవత లివి” యని హేళనచేయువారు మన పాలకులగుటజేసి యిట్టిశిల్పరాజములు, చిత్తరువులు కొంత కాలము నిందల పాలయ్యెను. ఇక వీటితో పాటు మన లలిత కళలన్నియు వీరిబుద్ధికి వికారములుగ దోచుట వింతగాదు. లేఫ్ కేడి యో హెర్నాన్ (Lafcadio Hearn) గా రీషరిస్థితులను గనిపెట్టి, “ప్రతి మతము నందును వైచిర్యమును గ్రహించిన వారును, కళాసౌందర్యమున కది యనుకూలములని భావించు వారును, ప్రాచ్యఖండవాసుల దృక్పథమును బోధపరచుకొనిన వారును పెక్కు తలలు, పెక్కుచేతు లుకల యిట్టి దేవతాప్రతిమల భవ్యతను జూడగల”రని వ్రాసిరి. అగోచరమును, ఆద్యంత శూన్యమును అగు మహాశక్తియొక్క యనంతరూపము లివి యని వీరు తలచిరి. హిందూమతావలంబకులమగు మన కివి యుగ్గుతో

## భారతీయచిత్రకళ

పెట్టినవి కనుక పాశ్చాత్యుల సంకుచితదృష్టిని జూచి ప్రత్యుత్తరముగ లోలోన నవ్వకొను చున్నాము.

పాశ్చాత్యులకు ప్రాగ్దేశముల నాగరికత, రుచులు బోధపడక పోవుటయే యిట్టి పరిస్థితులకు కారణము. జపాను దేశపు చిత్తరువులందు కొన్ని యైరోపా చిత్తరువులను బోలి యుండును; కాన వాటియందలి గుప్తభావములను గనిపెట్టి సారమును చవిజూచిన నాటినుండియు పశ్చిమదేశవాసులకు మన చిత్రకళలయెడ నుండిన తృణీకార భావము తగ్గజూచెను. ఐరోపాయందే కాక, యితర దేశములందును ఈ విద్యలలో బ్రవీణులుండి రనియు, హిందూదేశమునందుకూడ ననాదిగ వీటి పోషణము గాగుగ నుండెననియు వారు తెలిసికొనజాలిరి. అప్పటి నుండియు మన పూర్వులకు చిత్రకళలందు గల యుత్సాహము, ప్రవీణత ప్రపంచమునకు వెల్లిడి యగుచున్నవి. శాస్త్రప్రతి శోధకులు అజంతా, ఎల్లోరా మొదలగు గుహలను గనిపెట్టియు, దేవాలయములను బరిశీలించియు, పురాతన సంన్ధానలను వెదకియు, చిత్రములయు, శిల్పములయు కాలములను స్థిరపరచి, ఆయాకాలపరిస్థితులనుబట్టి యవి యెట్టిరూపములను దాల్చెనో గ్రహించి, వాటి యాన్న



## ప్రవేశాధ్యాయము

త్యమును జాటుచున్నారు. జపానుదేశపు చిత్తరువులు హిందూదేశమున వ్రాయబడెనని బ్రమసి, వాటి తారతమ్యమును గ్రహింపక, యీదేశముల వివిధరుచులను దెలిసికొనజాలక, మన యమూల్య నిర్మాణములను దిట్టినవారు ఇప్పుడు తమపొరపాటును గ్రహించిరి. ఈ విషయమై హేవెల్, డాక్టరు ఆనందకుమారస్వామి, మార్షల్, పెర్సీ బ్రౌన్, విన్సెంటు స్మిత్ మొదలగు వారు చేసిన పని కొనియాడదగినది. వెదకినకొలది భారత భూమియందు క్రొత్తవింతలు కానవచ్చుచున్నవి. కొలది కాలమునకు మన చిత్రకళల యాస్పత్యమును సంశయించువా రరు దగుదురు.

ప్రపంచమునం దంతటను ప్రసిద్ధిగాంచిన ఆంగ్ల చిత్రకారుల సమితియగు రాయల్ సొసైటీ ఆఫ్ ఆర్టుస్ వారు హిందూదేశమునందు నూతనముగ లభించిన చిత్రములను, శిల్పములను జూచి, బద్దుఫ్రక్, వెస్తుమకాట్ మొదలగు వారికి తగిన ప్రత్యుత్తరముగ నిటులు చెప్పిరి:

\* కళాభ్యాసకులము, కళావిమర్శకులము, కళాకోవిదులమునగు మాకు భాగతీయుల యుత్తమ శిల్పములందు వారి మత విషయిక

---

\* " We, the undersigned artists, critics and students of art.....find in the best art of India a

## భారతీయచిత్రకళ

పవిత్రభావ సంజనిత హృదయ సంచలనముల యందును, దైవ విషయమున వారి గంభీర భావముల యందును సుసమగ్రసమున్నత కళా ప్రదర్శనము గోచరమైనది. బుద్ధుని పవిత్రప్రతిమ ప్రపంచమునందలి యుత్తమ కళాజీవములలో నున్న తావేళ జనకము, జీవ కళాపరిపూర్ణమును, వ్యక్తిత్వనిభాసితమును, విచిత్రశక్తి సంపన్నమునునగు కళావిభవము భారతీయుల కమూలైశ్వర్యము. భారతీయులు, కళావిషయమున వారి యద్భుతకార్య దక్షత నాదరించు నితరులు నీ కళావిభవమును భక్తితోను, ప్రేమతోను ఆదరింప దగుదురు. దీనినిబట్టి తరతరములనుండి ఆచారప్రాయముగ వాయాచిత్రమాత్రములుగ ప్రతి

---

loftly and adequate expression of the religious emotion of the people and of their deepest thoughts on the subject of the divine. We recognise in the Buddha type of the sacred figure one of the greatest artistic inspirations of the world. We hold that the existence of a distinct, a potent, and a living tradition of art in a possession of priceless value to the people and one which they, and all who admire and respect their achievements in this field, ought to guard with the utmost reverence and love while opposed to the mechanical stereotyping of particular traditional forms, we consider that it is only in the organic development of the national art of the past that the path of the progress is to be found. Confident that we here speak for a very large body of qualified European opinion, we wish to assure our brother craftsmen and students in India that the school of



## ప్రవేశాధ్యాయము

మల నిర్మించుట, నూయానరణను బడయదు; కాని భారతీయుల పూర్వజాతీయకళలమంజియే వారి కళాభివృద్ధికి మార్గ మేర్పడగలదని నమ్మినము. ఐరోపీయ సుప్రసిద్ధకళాకళావిగులలో నధికుల యభిప్రాయ నిదియేయని మా నమ్మకము. భారతజాతీయ కళాసాఫ్తకులు, హైందవ జీవమును, హైందవ భావములను బ్రవర్తించుట యందు తను కౌశలమును, విచిత్రశక్తులను జూపగలిగినంతవరకు, వారు తమ జాతీయకళయెడ విశ్వాసముతో మెలగునంతవరకు మాయభినందనములకు పాత్రు లయ్యెదరు. ఇతర దేశములందు వారి కనుకూలమగుదానిని, వారి వ్యక్తిత్వమునకు వినాశకరముకాకుండుదానిని, సవినయముగ బరిగ్రహించుచు, భారత భౌతికపరిస్థితులవలన, భారత దేశ చరిత్రవలన, భారత సనాతనమతధర్మములవలన నేర్పడిన వ్యక్తిత్వమును భారతదేశమునకే కాక ప్రాచ్యఖండముల కంతకును జగజ్జేగీయమానమగు కీర్తి దెచ్చిన భారతజాతీయకళాసంపదను గోలు పోవుట కంతమాత్రము నెడమీయరాదు.

national art in that country, which is still showing its vitality and its capacity for the interpretation of Indian life and thought, will never fail to command our admiration and sympathy so long as it remains true to itself. We trust that, while not disdaining to accept whatever can be wholesomely assimilated from foreign sources, it will jealously preserve the individual character which is an outgrowth of the history and physical conditions of the country, as well as of those ancient and profound religious conceptions which are the glory of India and all Eastern world."

## భారతీయచిత్రకళ

సర్ పర్డన్ క్లార్కు-గారు (Sir Purdon Clarke) హైందవ చిత్రకళల క్రగస్తానము నివ్వకపోయినను, భారతీయులకును, భారతభూమికిని భారతకళలే తగినవని యొకానొకచోట జెప్పిరి. భారతనాగరికతా నిర్మితము లగుటవలన నవి యిటు లుండకతప్పదు.

ప్రకృతి దేవుని రూపమనియు, అందు ప్రాపంచిక శక్తులు మూర్తీభవించి యున్నవనియు, తత్కారణమున నది పూజార్హమనియు హిందూదేశీయులు భావించుదురు. మనము చేయు సాంఘికసేవ, జాతుసేవ మొదలగు సత్కార్యము లన్నియు దైవారాధనయని వీరి నమ్మకము. ఏకార్యమును జేయ బ్రారంభించినను జయము నపేక్షించి మనసార భగవంతుని బ్రార్థించెదరు. వారి దైనిక కార్యక్రమము దేవ హితాచారబద్ధము కాన, దానికి వ్యతిరేక్తముగ బ్రవర్తించుట మోక్షదాయకుని యాగ్రహమునకు గురియగుట యని విశ్వసించియు న్నారు. అట్టియెడ మన లలితకళలయందు మతము ప్రాముఖ్యము వహించుట వింతకాదు. మన దేవాలయము లందు శిల్పనైపుణ్యమును శిల్పులు విరివిగ జూపించుట కును, దేశమునం దంతటను గనబడుచున్న శిల్పములలో



## ప్రవేశాధ్యాయము

నధికాంశము మతమునకు సంబంధించియుండుటకును, బౌద్ధదేవుని జీవితము, శ్రీకృష్ణుని లీలలు, రామచంద్రుని సచ్చీలము చిత్తరువులందు విశేషముగ భారతీయులు ప్రదర్శించుటకును కారణ మిదియే.

షళ్చిమదేశీయుల దృక్పథము వేరు: కోరిక లేకుండ శుద్ధపరబ్రహ్మము నారాధించుటకంటె ధనార్జనము, వ్యక్తి సౌఖ్యము, సంఘాభివృద్ధి వారికి ముఖ్యములు. ఈ హేతు వున వారి చిత్రకళకు మత మాధారము కాదు. దైవాభివర్ణన యం దున్నను లేకపోయినను అవి యింపుగ నున్న వారు తృప్తి జెంచెదరు.

ఇట్టి విభిన్న జీవితాశయములు కల లలితకళలు వేరురూపములను దాల్చుటచే ఐరోపీయ కళావిధానముల నాధారముగ గొని చిత్రించిన రవివర్మగారు హైందవ జాతీయకళల నభ్యసించిన వారికంటె నెక్కువగ పాశ్చాత్యదేశములందు కీర్తి బడసిరి. స్వదేశమగు జపానున బొగడ్త బడయజాలని హోకుసాయి (Hokusai) గారు మిల్లెట్, విస్లర్ (Millet & Whistler) మొదలగు ఐరోపీయుల స్తుతికి పాత్రులైరి.

పాశ్చాత్య కళాకోవిదుడు తన చిత్తరువును ప్రకాశము, ఛాయ, వర్ణములతో ప్రకృతియందు వివిధ

## భారతీయచిత్రకళ

వస్తుజాల మెటులు కానవచ్చునో యటులే ఛాయామూప మాత్రముగ జిత్రించును. వస్తువుల పొందిక, వర్ణవిభేదము, వికారసౌందర్య ప్రదర్శనము మొదలయినవాని వలన నీతడు చూపరుల నాకర్షించి, తన హృదయము సందుగల యున్నతాదర్శములను, పవిత్రభావమును వారికి బోధచేయును. జనులను మొదట నాకర్షించి, చిత్తరువులం దభిరుచిని గలుగజేసిన కాని వారికి గంభీర భావములు మనంబున నాట బ్రయత్నించుట యసంగత మని వీని వాదము. పాశ్చాత్యుల ప్రార్థనమందిరము లును, గానసభలును సాంఘికములు. చిత్రకారుడును తన చిత్తరువులను పలువురు జనులు చూచి యానందించుట కుద్దేశించి చిత్రించును.

భారతీయుల దైవారాధనము, సంగీతము ఏకవ్యక్తిత్వమును గోరును. ఒకవ్యక్తి చూచి, యానందించి, యందు సాధారణముగ గుప్తపరచిన భావమునందు మగ్నుడై, భావప్రపంచమున గొలదికాలమైనను మెలగ నుద్దేశింపబడెను కాన బౌద్ధులచే సృజింపబడినవి కాక తక్కిన ప్రాగ్దేశపు చిత్తరువు లన్నియు రేఖలతో చిన్న విగ జిత్రింపబడెను. వ్యక్తియొక్క హృదయసంస్కరణ మున కేకాంతవాసము ముఖ్యమని మన ఋషులు లోక

## ప్రవేశాధ్యాయము

మునకు తమ జీవితములవలన జూపిరి. వారికిని, బుద్ధుడు మొదలగు మతసంస్కర్తలకును జ్ఞానోదయ మేకాంతము ననే కలిగెను. అట్టియెడ భారతీయ చిత్రములు వ్యక్తికొరకు వ్రాయబడుట యుచితము.

లలితకళ లితరశాస్త్రములపై నాధారపడియుండ కూడదనియు, నీతిని నేర్పకపోయినను కళావిధానముల ననుసరించినయెడల చాలుననియు నొక వాదము కలదు. అట్టికళలు భారతదేశమున నరుదు. హైందవులు తమకు గల సర్వస్వమును దేవున కర్పింతురు. కాన ప్రత్యేకము వారు సృజించు కళలుమాత్ర మన్యములుగ నుండుట యసంభవము. ఇట్టి కట్టుబాట్లను హైందవ చిత్రకారుడు లత్యుపెట్టడు. ఏలయన—

భారతశిల్పి స్వతంత్రుడు. వస్తువుయొక్క యాకృతిని తన యిష్టము వచ్చినట్లు మార్చగలడు. భావము వస్తువునకు దాస్యము చేయుట కెంతమాత్రము నొప్పుకొనడు. వస్తువును భావప్రాబల్యముచే రూపాంతరము నొందించును. అస్థిసంస్థానవిద్యకు (anatomy) కట్టు బడడు. భారత చిత్రకారుడు చిత్రించునది భావము యొక్క రూపము; భావముయొక్క పరిమాణము; భావముయొక్క లావణ్యము; భావముయొక్క సాదృశ్యము. వస్తువు భావము ననుసరించుచుండవలసి నదే కాని, భావము వస్తువునందు బంధింపబడదు. పాశ్చాత్యశిల్పులు వాస్తవజగత్తు నొక బంధిఖానాగా జేసికొని యెంతకాలమును దాని



## భారతీయచిత్రకళ.

యావరణలో దిరుగుటయేకాని, దాని ద్వారమును దెరచి, విముక్తులగుటకు జూడరు. భారతశిల్పి యీ వాస్తవ జగత్తును “పద్మార్థి పృథ్వీ” దేవతలకు బాదపీతముగజేయగల్గెను. వానిని జగత్తులో బంధించలేదు. కమలములపై లక్ష్మీదేవి నధిష్ఠింపజేసెను; నాగముపై చతుర్భుజుని బరుండుబెట్టెను; నృమభముపై శివుని గూర్చుండుబెట్టెను; పలుపత్రమున నారాయణుని నిలిపెను; హంసపై సరస్వతి నూరేగించెను; విష్ణువును జతుర్భుజుని జేసెను. భూలోకముపై స్వర్గకాంతులను బ్రసరింపజేయుటయే భారతశిల్ప లక్షణము. —కృష్ణాపత్రిక సంక్రాంతిసంచిక.

భారతశక్తి యపారము. భారతనాగరికతయొక్క పటుత్వము మరేనాగరికతకును లేదు. మన మతము బౌద్ధ, జైన, మహమ్మదీయ, క్రైస్తవ మతముల నాకర్షించి యందలి సారాంశమును జీర్ణించుకొని, నూతనరూపముల బ్రజ్వలించెను కాని వాటి యాధిపత్యమునకు తావొసంగలేదు. ఇటులే హైందవ శిల్పము ఇతరదేశపు శిల్పవిద్యల నాకర్షించి క్రొత్తమార్గముల గనిపెట్టి ఖ్యాతి జేందెను. తక్షశిల (Taxila) యందు మొదట ప్రారంభమై గాంధారదేశమునం దంతటను వ్యాపించిన యవనశిల్పము దీనికి ప్రబలనిదర్శనము. పశ్చిమఖండమున బ్రసిద్ధిగాంచిన యిది హైందవశిల్పమునందు లీనమయ్యెను. భారత భూమియందు వాటిరూపు చెడెనని కొందరు పాశ్చాత్య పండితులు తలచినను, హైందవ నాగరికత వీటిని నిజమగు

## ప్రవేశాధ్యాయము

దేశీయకళాభాగములుగ మార్చెనని డాక్టరు కుమార స్వామి, హేవెల్ మొదలగు పండితులు చెప్పుచున్నారు. అక్కరు చక్రవర్తికాలమున మొగలాయిల చిత్రములు మన దేశమును బ్రవేశించి, రాజుల మన్ననలను బొందినను, కొంతకాలమునకు భారతదేశీయుల మనోభావములకు లోనయ్యెను. వేలకొలది సంవత్సరములందు జరిగిన మాన్పులలో హైందవవ్యక్తిత్వము ప్రజ్వలించెను. అజంతా చిత్రములకును, మొగలు చిత్రకళావిధానముల ననుసరించిన రాజపుత్రచిత్రములకును తారతమ్యమున్నను, హైందవవ్యక్తిత్వము మాత్రము ప్రబలముగ వీటి యన్నిటి యందును గానవచ్చును.

అజంతా చిత్రకారులు వారికుంచెల నొక మూల బడవేసిన నాటినుండియు, భారతభూమియం దీకళ క్షీణదశకు వచ్చెను. రానురాను రాజపోషణ యరుదగుట వలన బ్రజలయుత్సాహము తగ్గినట్లులు గానబడుచున్నది. ఈ కారణములవలన హైందవ చిత్రలేఖన చరిత్రయందలి మొదటి ప్రకరణములను వ్రాయుటకు తగిన యాధారములు లేవు. అజంతా, నీగిరియా మొదలగుచోట్ల కుడ్యములపైనున్న చిత్తరువులును, పురాణాది గ్రంథముల

## భారతీయచిత్రికళ :

యందు గానవచ్చువర్ణనలును కొంత మార్గదర్శకములుగ నున్నవి. లభించిన చిత్తరువులను క్రమముగ పరిశీలించి చూచినయెడల భారతభూమి యీ కళయందితర దేశములకు వెనుకబడలేదని గ్రహింపగలము.

మన దేశమున మహాశక్తిమైనవాటితోపాటు నసహ్యకరములును, మానభంగకరములును నగు శిల్పములు, చిత్తరువులు కలవు. ఇట్టివి యమూల్య శిల్పనైపుణ్యమును జాటుదేవాలయ కుడ్యముల కెటు లెగబ్రాకినవో తెలియదు. విషయలోలురగు యవకు లర్పించు ధనమున కాసించి, శ్రీకృష్ణుని జీవితచరిత్రమున కపార్థములను గల్పించు అసభ్యములగు చిత్రములను రాధాకృష్ణులపేరను జిత్రించుచు వచ్చిరి; ప్రబంధములందును, సంగీతమునందును ఇట్టి భావము లచ్చటచ్చట కానవచ్చును. ఇంతమాత్రమున హైందవలలితకళలను విడనాడజనదు. ఇట్టి శిల్పములందును, చిత్తరువులందును విశేషము కళానిపుణత కానరానందున నివి యల్పుల కృత్యములని నిర్ధారణ చేయవచ్చును. ఇదియునుకాక వీటినంఖ్య యల్పముగ నున్నది.

విగ్రహారాధనకు మన దేశము పుట్టినిల్లు కానకొన్ని ప్రసిద్ధవిగ్రహములవలె ఉదరపోషణార్థము వందల



## ప్రవేశాధ్యాయము

కొలది విగ్రహములను కొందరు నిర్మించి విక్రయించుచున్నారు. ఇదివరకు ఖ్యాతిగాంచిన చేవాలయము ననుసరించి యింకొకరు నిర్మింప యత్నించునప్పుడు కూడ ఇతర శిల్పవలంబనము నిరాటంకముగ జరుగుచుండెను. ఇట్టివి మన దేశమునందంతటను కాన వచ్చును. ఉత్తరమున వ్యాపించియున్న బుద్ధవిగ్రహములును, దక్షిణమున బ్రఖ్యాతిగాంచిన “నటరా”జను తాండవ శివుని విగ్రహములును దీనికి నిదర్శనములు. మొగలాయీల కాలమున బ్రఖ్యాత పురుషులయొక్క రూపచిత్రములను జిత్రించి విక్రయించుచు ననేకులు జీవించుచుండిరి. ఇట్టి శిల్పములు, చిత్రములు కళాభాగములుగ గణింపబడవు. వీటికి కారణ భూతములైన సుప్రసిద్ధశిల్పములయు, చిత్రములయు కళానిపుణత వీటి కుండుట యసంభవము.

హైందవ మనగా నేమి? అజంతా చిత్తరవులందచ్చటచ్చట పర్షియాదేశపు చిత్రలేఖన విధానము కాన వచ్చుచున్నది. కాని యన్నిటిని బరిశీలించి చూచినయెడల వీటియందును, సీగిరిమాయందును పాశ్చాత్యులు విశేషముగ జోక్యము కలుగజేసికొనలేదని కానవచ్చును. మొగలాయీల ప్రభుత్వమునందు వారిదేశపు చిత్రలేఖన

## భారతీయచిత్రకళ

విధానములను దేశమున బ్రవేశపెట్టినప్పుడు, ఉత్తరమున రాజపుత్రస్థానమునందును, దక్షిణమున తంజావూరు నందును కళాభ్యాసకులు పొట్టపోసుకొనుటకై యీనగా తనవిధానముల నామోదించినను హైందవ వ్యక్తిత్వము ను మాత్రము మరవరైరి. ఆంగ్లప్రభుత్వముక్రింద మనవారైరోపావిధానములను గొంతవరకు నభ్యసించినను, తమ తప్పిదమును గ్రహించి దేశీయముల నిష్పాద ప్రారంభించిరి. భారతభూమియందు పారశీలు, మహమ్మదీయులు, క్రైస్తవులు లక్షలకొలది నివసించుచున్నను, చిత్రములను జిత్రించుచున్నను, ఎవరికి దోచినటులు వారు క్రొత్త త్రోవలను ద్రొక్కుచు నూతనములైన రుచులను జూపుచున్నను, నిజమైన హైందవచిత్రము లెవ్వియన మన దృష్టి అజంతా, నీగిరియాల వైపునకు బోవును. తక్కిన చిత్తరువు లన్నియు పాశ్చాత్యవిధానములచే కల్మషము లైనవి. వీటియందు కానవచ్చు హైందవవ్యక్తిత్వము అజంతా గుహలయందు మూర్తీభవించియున్నది. అజంతాచిత్తరువులు హిందువులచే వ్రాయబడెను. రాజపుత్ర చిత్రములందు గానవచ్చు హైందవ వ్యక్తిత్వము హిందూమతమునకు సంబంధించినది. మహమ్మదీయ, క్రైస్తవ

## ప్రవేశాధ్యాయము

మతములు విదేశీయము లగునటులు మతస్థులు మనకు  
జూపిన చిత్రలేఖనవిధానములు విదేశీయములు. అందు  
నలన హైందవ మనగా హిందువులకు సంబంధించినదని  
మనము నిర్ధారణచేయవచ్చును.



# ఒకటవ అధ్యాయము

హైందవ చిత్రలేఖనోదయము

అజంతా, నీగిరియాలయందుగల సుప్రసిద్ధములగు చిత్తరువులను వ్రాయుటకు బూర్వము భారతభూమి యం దీవిద్య యభివృద్ధి చెందియుండెనని చెప్పటకు ప్రబలాధారములు విశేషముగ గానరాకయున్నవి. మానవు డెంతప్రయత్నించినను పూర్వసాంప్రదాయము లు లేనిది యిట్టి చిత్తరువులను తొలుదొలుతనే వ్రాయ జాలుట యసంభవము కాన తురుష్కులైనను, యవనులైనను, మనదేశమునకు వచ్చి చిత్రరచనను నేర్పిరనియు, తదుపరి అజంతా మొదలగు గుహాలయందలి చిత్తరువులు నిర్మింప బడెననియు గొంద మాహించుటకు వీలు కలుగుచున్నది. విదేశీయుల రాకపోకలు కలచోటుల నజంతా గుహ లుండుటవలన నిట్టిమూహాలకు బలము కలిగెను. కాని ఉత్కలమునందును, తదితరస్థలములందును కాన నచ్చు చిత్తరువులను జూచిన నీవాదము ఊహమాత్ర

మని తోచును. అజాత మొదలగు గుహల చిత్తరువులకు, పాశ్చాత్య చిత్రములకు నెట్టిసంబంధము గాన రాకయున్నది. ఆకాలమునాటి తురుష్కచిత్రములకంటె అజాత చిత్తరువు లెన్నియోరె ట్లుత్తమముగ నున్నవి. తురుష్క హైందవాది ఆసియాఖండపు చిత్రకళావిధానములకు తురుష్కస్థానము జన్మస్థలమై యుండిన నుండవచ్చును కాని, మనదేశమున నీవిద్య ప్రత్యేకముగ నభ్యసింపబడి, నూతనమార్గముల ద్రోక్కి యున్నత దశకు వచ్చెనని చెప్పజాలుటకు తగినన్ని నిదర్శనము లున్నవి. పిమ్మట హైందవ చిత్రవిద్య యితరదేశములందు గౌరవింపబడెననియు, అభ్యసింపబడెననియు చెప్పటకును నిదర్శనము లున్నవి.

చిత్రరచన, వర్ణ లేపనము హిందూదేశమున రెండు వేల సంవత్సరములకు బూర్వము నుండియు నభ్యసింపబడుచుండెను. తరువాత వ్యాపించిన శిల్పవిద్య కిది మార్గదర్శకమయ్యెను. ఆకాలమున నైరోపా శైశవ దశయందుండుటయే కాక, ఇటీవల పదునాలుగు, పదునైదు శతాబ్దములవరకు నచ్చట నిట్టి చిత్తరువులను వ్రాయజాలక పోయిరని విన్నెంటు స్మిత్తుగారి యభిప్రాయము.

## భారతీయచిత్రకళ

కాని ఆకాలపు చిత్తరువు లిష్ట డీంత యల్పముగ గాన వచ్చుటకు హైందవ వాతావరణమే కారణము. మన పూర్వులచే గోడలమీద జిత్రింపబడిన చిత్తరువులన్నియు వర్షజలాపాతమున దడిసి, మండువేసవియందు బీటలు వారి నశించినటులు గోచరించు చున్నది.

కైమూరు పర్వతములందుగల గుహా కుశ్యములైన పురాతనములయిన చిత్తరువులు కొన్ని కానవచ్చుచున్నవి. విద్యుత్పర్వతములందుకూడ నిట్టి చిత్తరువులు, కొంతయెరుపురంగు, రంగులను నూరెడురాతిపలకలు లభించినవి. ఈచిత్తరువులు మంచీవికాకపోయినను హిందూదేశమానందలి చిత్రవిద్యకు తొలిప్రయత్నము లగుటజేసి, చరిత్రకారుల దృష్టి నాకిర్పించినవి. కొలది కాలముక్రిందట మధ్యపరగణాలందలి రామగడ రాజ్యమునకుజేరిన సంగను పురము దగ్గర గుహాముఖమున నొకరాతిపై నెరుపునర్ణముతో వ్రాయబడిన కొన్ని చిత్తరువులు లభించెను. ఇచ్చట మానవుని తొలిరాతిపనిముట్లుకూడ దొరకుటచే నీచిత్తరువులు వేలకొలది సంవత్సరములకు బూర్వము వ్రాయబడినని స్పష్టమగుచున్నది. ప్రపంచమునందంతటను మానవుడు ప్రథమమున క్రూరమృగములను,



## ఒకటవ అధ్యాయము

ఆహారమునకు దగిన మృగములను వేటాడి తనకాలమును గడపుచుండెను కాన నీత డిట్టి చిత్తరువులనే రచించుచుండెను. ఇచ్చటి చిత్తరువులను వేటకు సంబంధించినవి. ఇందు ఏనుగు, లేడి మొదలగు జంతువు లనేకరకమున వ్రాయబడినవి. ఒకచోట నొక యెనుబోతును జయించు యతనమున ననేకమృగయులు దానిచే పరాభవింపబడినటులు గలదు. మరియొకచోట నొక యెనుబోతును వేటకాండ్రు తమబల్లెములతో బొడుచుచున్నటులును, తమ ప్రయత్న ఫలమును జూచి తక్కినవా రానందించు చున్నటులును కలదు. ఇందు కొన్ని చిత్తరువుల యర్థ మంతగా తెలియకున్నను, హైందవ పురాతనచిత్రకారుడు కొంత ప్రవీణతను సంపాదించెనని తోచును.

మీర్జాపురముజిల్లాయందుకూడ పురాతనములయిన చిత్తరువు లనేకములు కానవచ్చుచున్నవి. ఈ ప్రదేశమునకు సమీపమున సురుగుజా రాజ్యమునందలి రామగడ పర్వతమున గల 'జోగిమారా' యని పిలువబడు గుహలయందు చిత్తరువులు కలవు. వీటిపై నితరులెవరో దిద్దుటవలన నివి తొలిరూపుచెడి వికారముగ గనబడును కాని నిదానించి చూచినయెడల మొదటి సౌంద

## భావతీయచిత్తశత్రుః

ర్యము గ్రహింప వీలగును. ఎరుపు పసుపు వర్ణములతో చదరమునందు చదర మిమిడియున్నటు లివి కలవు. ఈ చదరముల చుట్టు మకరము మొదలగు నీటిజంతువుల రూపము లుంకారముగ గలవు. చదరములందు మను ష్యులయు, జంతువులయు, వృక్షములయు నాకారము లున్నవి. ఒక చదరమునందు చెట్టుక్రింద నొక పురుషు డును, ఎడమవైపున గాయకులతో నొక సర్తకియు, కుడి వైపున ఏనుగులతో నొక యుత్సవమును కలవు. మఱి యొక చదరమున నొక దిగంబరుడును, రథము, ఏనుగు మొదలగు రాజచిహ్నములును కలవు. ఈ చిత్తరువుల యర్థము పూర్తిగ తెలియకపోయినను, దిగంబర విగ్ర హమువలన నివి జైనులకు జెందినవని తోచును. తెలుపు, నలుపు, ఎరుపు, పసుపు రంగులతోమాత్రమే యివి వ్రాయబడుట వలనను, ఇచ్చటగల శాసనములవలనను, సాంచి, బాక్ హత్ నందుగల శిల్పములతో బోల్చి చూచుట వలనను, ఇవి చాల పురాతనము లనియు, బహుశః క్రీస్తుకు పూర్వము మొదటిశతాబ్దమునాటి వనియు గోచరించును. తరువాతి చిత్తరువులతో సరి పోల్చి చూచిన యెడల నివి హైందవ చిత్రలేఖనము యొక్క శైశవదశకు జెందినటులు గాన్పించును.

పైన జెప్పిన చిత్తరువులందు కళానైపుణ్య మంత గా కానరాదు. ఎంతవెదకిన నిదివరకు నితరాధారములు లభించలేదు. అజంత, నీగిరియా చిత్తరువులను, అప్పటి వాఙ్మయమును బరిశీలించిన నంతకు పూర్వమే యీవిద్య యున్న త దశయం దుండెనని స్పష్టపడుచున్నది. ఈవిరుద్ధ నిదర్శనములను జూడ జోగిమారా గుహల చిత్తరువులు కళాజ్ఞాన మల్పముగ గలవారిచే చిత్రింపబడియుండవలెను; లేక, వాఙ్మయమునందు కవులు తక్కిన వర్ణనలవలె నీకళనుగూడ మితిమీర బొగడి యుండవలెను - అని తోచును. కవులు యుత్పేక్ష కొంత యధార్థము కావచ్చును కాని అజంత గుహల చిత్రసౌరభమును బట్టి చిత్రలేఖనము మహోన్నతదశయం దుండెననియు, మధ్య రెండువందల సంవత్సరములందు లిఖింపబడిన చిత్తరువులు నశించెననియు జెప్ప సాహసింపవచ్చును.

వేదము, తదితరవిద్యలు దేవతలవలన మనకు లభించెనని వాడుక. చిత్రలేఖనోత్పత్తి విషయమైకూడ నిట్టికథ యొకటి కలదు. పూర్వ మొకబ్రాహ్మణపుత్రుడు మరణింప నాతనితండ్రి దుఃఖము నాపజాలక పుత్రభిక్ష నిడుమని యముని ప్రార్థించెను. యమునిహృదయము



## భారతీయచిత్రకళ

కరగలేదు. అంత నాభూసురుడు బ్రహ్మను ప్రార్థించెను. సృష్టికర్తయగు నీవేల్పు పంచభూతములలో లీనమైన దేహమును మరల సృజింపజాలక యాకుమారుని రూపమును వ్రాయుటను నేర్చి, కుంచెలను, రంగులను ప్రసాదించెను. బ్రాహ్మణుడు తన ప్రియకుమారుని రూపమును స్మరించి యొకవిగ్రహమును నిర్మింప, దానియం దాదేవుడు ప్రాణమును బోసెను. తరువాత నీవిద్య యెల్లెడల వ్యాపించెను. ఈకథ నిజమయినను, కాకపోయినను, చిత్రలేఖనమునందు హిందువుల కెట్టి గౌరవము కలదో దీనివలన తెలియగలదు.

రాజగృహములందు వివాహము తలపెట్టినప్పుడు రాకొమరితలయు, రాకొమరులయు చిత్రపటములను తరుచుగ నుపయోగపరుచుచుండిరి. కొన్ని సమయములందు వీరి యన్యోన్యప్రేమ కివి కారణము లయ్యెను. దీని నుదాహరించుట కొక ప్రసిద్ధిజెందిన చక్కని కథ పురాణములందు గలదు. “శ్రీకృష్ణుని మనుమడగు అనిరుద్ధుడు ఉషయను రాజకన్యకకు స్వప్నమున గాన్పించెను. ఆమె తన చెలికత్తెయగు చిత్రలేఖ కీవార్త దెలిపి యాసుందర యువకు డెవడని సంశయించెను. చిత్రలేఖ

తనకు జేలిన అందలు రాకొమరుల చిత్రములను వ్రాసి చూడ ఉప స్వప్నమున తన హృదయమును హరించిన వానిని పోల్చుకొనినెను. కొంత కాలమునకు 'వారిరువురికి వివాహమయ్యెను.' రామాయణ మహా భారతములందు చిత్రశాలల వర్ణనలు కలవు. భాసుడు, కాళిదాసు, భవభూతి వ్రాసిన గ్రంథములందును చిత్ర కళను గూర్చి కలదు. వ్యక్తుల కాలిగోరును, దలవెట్లు కలను, ఇతరావయవములను జూచి వారి రూపచిత్రము లను వ్రాయుట కలదని చెప్పట వినుచున్నాము.

హిందూవాఙ్మయమునందేకాక బౌద్ధుల వాఙ్మయమునందును చిత్రలేఖనము సామాన్యముగ నుండెనని చెప్పటకు చాల నిదర్శనములు కలవు. క్రీస్తుకు పూర్వము నాల్గవ శతాబ్దమున పాళీభాషయందు వ్రాయబడిన బౌద్ధుల "వినయపిటక" మను గ్రంథమందు 'పాసె నాడ' నృపుని చిత్రగృహ మనేకములగు చిత్రములచే నలంకరింపబడినని కలదు. సయాము దేశమున ఆంకోరు నందును, జావాద్వీపమున బోరుబందరునందును చిత్ర శాలల చిహ్నములు కానవచ్చుచున్నవి. దుత్తగామిని యను రాజుచే నిర్మింపబడిన డగోబా చిత్తరువులచే

## భారతీయచిత్రకళ

నలంకిరింపబడెనని యైదవ శతాబ్దమున వ్రాయబడిన “మహావంశ”మను గ్రంథమున గలదు.

ఈనిదర్శనములనుబట్టి చూడ మనస్యపు లీకళను విశేషముగ నాదరించుచుండిరని తెలియును. లాఘర్ గారు చిత్రలేఖనము రాజగృహములందే జన్మించెనని తలచుచున్నారు. ఇవన్నియు అజంత, సీగిరియా చిత్తరువులవలె గోడలమీదనే వ్రాయబడుట స్పష్టము. ఇప్పటికిని హిందూ దేశమున గొన్ని భాగములందు ఉత్సవములకు గోడల నలికి వాటిపై చిత్తరువులను వ్రాయుదురు. ఆంధ్రులును ముగ్గులతోను, బొమ్మలతోను ఇండ్లను, గోడలను అలంకరించుచున్నారు.

ఐదు, ఆరు, ఏడు శతాబ్దములందు చైనాదేశము నుండి వచ్చిన యాత్రికులు బౌద్ధుల చిత్రకళానైపుణ్యము నధికముగ గొనియాడియున్నారు. పదునేడవ శతాబ్దమున టిబెట్టునందు నివసించియుండిన తారానాథుడను బౌద్ధచరిత్రకారు డీకళ బుద్ధునకు బూర్వమునుండియు బ్రసిద్ధి జెందియుండెనని వ్రాసెను. పురాతన కుడ్యచిత్రముల సౌందర్యమును జూచి యవి దేవతలచే జిత్రింపబడి యుండవలెనని అతడు తలచెను. అశోకునిచే నియమింప



బడిన యక్షులును, నాగార్జునుని యాధిపత్యముక్రింద నాగులును చిత్రములను జిత్రించుచు వచ్చిరని వీరు వ్రాసిరి.

ఒకానొక రాజున కర్పించుట కొకచిత్రకారుడు గౌతముని యెదుటనే గౌతముని రూపమును జిత్రించుచున్నట్లులును, ఆచిత్తరువును జూచి యాన్యపు షాశ్చర్యపడి దాని నారాధించుచు బౌద్ధమతమును స్వీకరించినట్లులును టిబెట్టునందు చిత్తరువులు గలవు. పూర్వమును రూపచిత్రములను వ్రాయుట కలదనుట కది మరియొక చక్కని నిదర్శనము.

బౌద్ధుల కాలమునకు పూర్వమే చిత్రలేఖనము విషయమై కొన్నినిబంధన లేర్పడినట్లులు కానవచ్చుచున్నది. మూడవ శతాబ్దమున వాత్స్యాయనుడు తన కామశాస్త్రమునందు రూపభేదము, ప్రమాణము, భావయోజనము, లావణ్యయోజనము, సాదృశ్యము, వర్ణికాభంగము చిత్రలేఖనమునకు పడంగములని వ్రాసెను:

శ్లో. రూపభేదాః ప్రమాణాని భావలవణ్యయోజనమ్;  
సాదృశ్యం వర్ణికాభంగ మితి చిత్రం పడంగకమ్.

౧. రూపభేదము : మానవులు, జంతుజాలములు, తదితరవస్తువులు ప్రకృతీయం దెటులు గానవచ్చునో చిత్ర.

## భారతీయచిత్తకళ

కారు డెరుంగవలెను. వీటి వివరములు, వివిధవస్తువులకు గల భేదము చిత్తరువునందు ప్రదర్శించుట ముఖ్యము :

శ్లో. అంగా న్యభూషితాన్యేన కేనచి మ్భాషణాదినా;  
యేన భూషితవ ద్భాతి తత్రూప మితి కథ్యతే.

ఐహోపాచిత్తరువులందువలె, ఛాయాచిత్రములందు నలె వస్తువులరూపములు చాయవెలుతురులవలన స్ఫుటముగ దెలియును. కాని హైందవచిత్రకారు లీప్రకృతిజ్ఞానము నొకమూల ద్రోసి, రేఖలతో తమచిత్తరువులను నిర్మించిరి. లోకమునగల యన్నిటియొక్క రూపములయర్థమును గ్రహించి, యాలోపలి రహస్యమును వెలిపుచ్చుట శిల్పియొక్క పవిత్రమైన విధి. ఛాయాచిత్ర మాత్రముగ వ్రాయుటకంటె నిది యెక్కువ ప్రయోజనకారి.

౨. ప్రమాణము: ప్రతివస్తువుయొక్క పరిమాణము చిత్తరువునందు చాల అవసరము. ప్రకృతియందు కొన్ని వస్తువులు పెద్దవిగను, కొన్ని చిన్నవిగను ఉండును. పర్వతము, ఏనుగు చూపరుల కొకేదూరమున నున్నప్పుడు ఏనుగుకంటె పర్వతము పెక్కురెట్లు పెద్దదిగ గానబడును. కాని ఏనుగు దగ్గరగను, పర్వతము దూరముగ నున్నప్పుడు పర్వతమే చిన్నదిగ కన్పించవచ్చును. కాని

మైందవచిత్రకారునకు ఆధ్యాత్మికచింత ముఖ్యమని జ్ఞాపక ముంచుకొనవలెను. మాయాదేవి నిద్రించు చున్నటు లొకశిల్పము కలదు. ఇందు మాయాదేవి ముఖ్యము. తక్కిన వన్నియు నాధ్యాత్మికదృష్టియందు చిన్నవి. ఆమె ఓండుకొనియున్న శయ్య, చుట్టనున్న పరిచారికలు మాయాదేవికంటె పెక్కురెట్లు చిన్నగ చిత్రింపబడిరి. ఇట్టి శిల్పము లనేకములు మనదేశమునందు కలవు. ఈ నియమమును మనుష్యుల విగ్రహముల వివిధాంగములను వ్రాయునప్పుడు మనపూర్వులు విశేషముగ బాటించిరి. వివిధాంగముల కొలతలన్నియు నియమింపబడెను. అజంతాచిత్రరవులం దీకొలత లన్నియు బాగుగ జూపబడెను.

### 3. భావము :

శ్లో. శరీరేంద్రియ నిర్గత్య వికారాణాం విధాయకాః;  
భావానుభావజనితా శ్చిత్తవృత్తయః ఈశితాః.

మనంబునగలభావములను ముఖమునజూడగలము. నవ్వునప్పుడు, ఏడ్చునప్పుడు, కోపముతోనున్నప్పుడు, ఆతురితతో నున్నప్పుడు వదనమనేకరూపములను దాల్చును. వదనమే కాదు; దీనికితోడుగ ప్రతియంగముయొక్కస్థితియు



## భారతీయ-చిత్రకళ .

భావమువలన మారుచుండును. “యతోభావస్తతోరసః.”  
నీని మనము రవివర్మచిత్తరువులందు బాగుగజూడగలము.  
అజంతచిత్తరువులం దీయంగము నేల లక్ష్మ్యపెట్టలేదని ప్ర  
శ్నింపవచ్చును. దేవునిపై లగ్నమైనహృదయమున సీభావ  
ముల కంతగా చోటులేదు. శాంతియే ముఖ్యము. బుద్ధుని  
రూపమును జూడుడు. ఇందు ఆనందము, దుఃఖము, కోప  
ము మొదలగు మనోవికారము లెవ్వియు కానరావు.  
వీటిని త్యజించుటవలననే యాతడు నిర్వాణమును కాంచ  
గలిగెను. ఆతని ప్రతియంగమునందును శాంతి మూర్తీభ  
వించి యున్నది. ఇదియేకద వాంఛనీయము! ఇంతకు  
మించిన జ్ఞానఫలిత మింకొకటి లేదు. ఈభావప్రదర్శనము  
విశేషముగ లేకపోయినను అజంతచిత్తరువులం దొకపరి  
త్రత కలదు. మతమునకు సంబంధించని చిత్తరువులలో  
కొన్నిటియందు మాత్రము భావము చక్కగ గనబడుట  
వలన నాటి చిత్రకారు లిందు ప్రవీణులైయుండియు ప్రద  
ర్శించుట మానుకొనినటులు దోచును.

4. లావణ్యయోజనము : చిత్తరువు చూడరుల  
మనంబుల నాకర్షించవలెనన్న నది సుందరముగ నుండ  
వలెను. సుందరమైన వస్తువులను జూడ నందరు నిచ్చగిం

తురు. కాని కాముకునకు యశావనమున గాన్పించు సౌందర్యము, లోభికి బంగారమున గాన్పించు సౌందర్యము సౌందర్యము కానేరదు. అన్ని చిత్తరువులయందును సౌందర్యమైన వస్తువులను వ్రాయుట యసంభవము. యశావనమునకుగల సౌందర్యము వార్ధక్యమున కుండదు. నెమలి కున్న సౌందర్యము కాకికి లేదు. కాని వార్ధక్యము నందు నొక సౌందర్యము కలదు. నెమలి జీవితమున నెట్టి సార్థకత కలదో, కాకి జీవితమునందును దానికి తగిన సౌందర్యము కలదు. రక్తము స్రవించుచున్న యుద్ధభూమి యందును నీళియు, ఆధ్యాత్మికలావణ్యము కలవు. ఇందును దేవుని యాజ్ఞ నిర్వహింపబడును. బుద్ధదేవుని శుష్కములైన యంగములందుగల యాంతరంగిక సౌందర్యము వారకాంత యంగములందు లేదు. బుద్ధుని యంగములనుండి వెలువడు తేజము, నిర్మలత, ముఖ్యములయినవి. రామచంద్రుని కృష్ణవర్ణమునుండి వెలువడు నిజమగు త్రితీయతేజము లక్ష్మణుని శ్వేతవర్ణమున లేదు.

\* శ్లో. ముక్తాఫలేషు శాయాయాస్తరశతృ మినాంతరే,  
ప్రతిభాతి యదంగేషు లావ్యాం తదిహోచ్యతే.

\* కృష్ణాపత్రక సంక్రాంతి సంచికనుండి.

భారతీయచిత్రకళ . .

ఇందు ముత్యముల గుండ్రతనము, వర్ణములకంటె వాటి నుండి వెలువడు తేజము ముఖ్యము. తెల్లని గాజుపూసల యం దిట్టితేజము లేదు. కాని యీ హృదయదృక్పథము నందు లావణ్యయోజనమన భౌతిక సౌందర్యము నిమిషి యుండకపోదు.

గి. సాదృశ్యము: సాదృశ్యమన సత్యము. విషయ మెట్టిదైనను, చిత్రకారుని రుచి యాధ్యాత్మిక మైనను, భౌతికమైనను చిత్రరసనందు సత్య మత్యంతావశ్యకము. ఇది లేని చిత్రము నిస్సారమైనది. తన మనోభావము లను స్ఫుటముగ వ్యత్యాసములేక ప్రదర్శింప జాలని శిల్పి నిజమగు శిల్పికాదు. చూపరులను తప్పత్రోవను బెట్టుట చిత్రకళ యుద్దేశము కాదు. సృష్టియొక్క నిజమగు అర్థమును ప్రదర్శించుట యాతని విధి.

ఁ. వర్ణ కాథంగము: ఈ చిత్రవిద్యాంగము చిత్రకారుడు తన రంగులను, కుంచలను ఎటులుపయోగింపవలెనో చెప్పను. వీటి యుపయోగమునందు చిత్రకళాకోవిదుని ప్రవీణత కొంతవరకు దెలియును. ఇందును పాశ్చాత్య చిత్రకారులకును ప్రాగ్దేశపు చిత్రకారులకును భేదము కలదు. భారత చిత్రకారుడు రంగులను కొంతవరకు భావమున కనుగుణముగ జిత్రించును.



మన దేశమున చిత్రలేఖము మిక్కిలి యున్నత స్థితియం దుండకపోయిన నిట్టి సూక్ష్మబుద్ధితో చిత్రకారుని కార్యక్రమమును విమర్శింపజాలక పోదురు. బౌద్ధులచే నిది శ్రద్ధాభక్తులతో నభ్యసించబడెను. ఈకళ క్షీణదశకు వచ్చినకాలమున కళాభ్యాసకులు భావస్వాతంత్ర్యమును వీడి పూర్తిగ నీ నియమములపైననే యాధారపడియుండిరి. ఇట్టి నిబంధనలే చైనాయం దాదరింపబడుచుండెనని ఆరవ శతాబ్దమున షియాహో (Hsieh Ho) వ్రాసెను. హిందూదేశపు షడంగములనే వీ రవలంబించినటులు గానవచ్చుచున్నది.

సనాతన హిందవచిత్ర విద్యాధిక్యమును నిర్ధారణ చేయుటకు “చిత్రలక్షణ”మును గ్రంథము మరియొక యాధారము. ఈ గ్రంథము మతవిషయిక చిత్రలేఖనమును గూర్చి—ముఖ్యముగ పూజ మొదలగు ఆరాధనములం దుపయోగపడు దేవతల విగ్రహములనుగూర్చి—తెలియజేయును. కాని యిందొక ప్రకరణమున “ప్రమాణము”ను గూర్చి కలదు. మానవులయు, దేవతలయు ప్రతిమ లెటులుండవలెనో విపులముగ వ్రాయబడి యున్నది. ఈ గ్రంథమునుబట్టి మానవుని ముఖము సుందరముగ నుండవలెను. గుండ్రముగను, వంకరగను, త్రిభుజ

## భారతీయచిత్రకళ

మువలెను ఉండకూడదు. ఇట్టి నిబంధనల ననుసరించి చిత్రించువారు వర్ణిలెదరు. ముక్తిని గోరు మానవుని ముఖము పొడవుగను, గుండ్రముగను, త్రిభుజమువలెను ఉండవచ్చును. నృపులయొక్కయు, దేవతలయొక్కయు శిరోజములు మృదువుగను, వలయములుగను, దివ్యమైన నీలిరంగు గలవిగను ఉండవలెను. స్త్రీల యాకృతి యెటులైన నుండవచ్చును కాని యంగములపొందిక మాత్రము ముఖ్యము. వారు వృద్ధులవలె నంగి యుండరాదు. సాధారణముగ యశావనులవలె నుండుట మంచిది.

\* శ్లో. ధ్యానయోగస్య సంసిద్ధౌ ప్రతిమా లక్షణం స్మృతమ్;  
ప్రతిమాకారకో మర్త్యో యథా ధ్యానరతో భవేత్.

తథా నాన్యేన మార్గేణ ప్రత్యక్షేణాపి వా ఖిలు;  
దేవానాం ప్రతిబింబాని కుర్యాచ్చేయస్కరాణిచ.

స్వర్గ్యాణి మానవాదీనా మస్వర్గ్యాణ్య శుభానిచ;  
అపి శ్రేయస్కరం నృణాం దేవ విలంబలక్షణమ్.  
సలక్షణం మర్త్యబింబం నహి శ్రేయస్కరం సదా.

దేవతలరూపముల నెటులువ్రాసినను శ్రేయస్కరమనియు, మానవుల రూపములను, సలక్షణముగ వ్రాసినను సదా శ్రేయస్కరముకాదనియు, శ్రీ శుక్రాచార్యునియుద్దేశము.

\* కృష్ణాపత్రిక సంకాంతిసంచికనుండి.

చిత్రలక్షణమునందు నృపులయొక్కయు, దేవతల  
యొక్కయు, “ప్రమాణము”ను గూర్చి యిటులుగలదు.  
దేవతల విగ్రహములకంటె రాజులవి చిన్నవిగను, రాజుల  
విగ్రహములకంటె తదితరులవి చిన్నవిగను ఉండవలెను.  
ఇదివరకు జెప్పినటులు స్థూలశరీరబలముకంటె ఆధ్యాత్మిక  
బలము ఎక్కువ యనియు, పూర్వజన్మమునందు జేసిన  
సుకృతమువలన రాజు లట్టి యున్నతజన్మము నందెదరని  
యు హిందువులు నమ్మెదరు. దేవగడ దేవాలయమున  
అనంతశయనుడగు విష్ణుని విగ్రహమునందును, అనేకము  
లగు ఇతర శిల్పములందును ఈ ప్రమాణనియమము స్ఫుట  
ముగ గాన్పించును. సాముద్రకశాస్త్రము ననుసరించి  
చిత్తరువులను వ్రాయవలెనని యొక ముఖ్యనియమమున్న  
టులు గోచరించును. ఇవికాక గుప్తవంశపు రాజుల పాల  
నలో వ్రాయబడిన శిల్పశాస్త్రములందు శిల్పచిత్రలేఖన  
ముల విషయమై యనేక నిబంధనలు కలవు. వీటి సిప్పటి  
కిని హిందూదేశమున వాడుచున్నారు.

సనాతన హైందవ యువతులు మతమునందును,  
భాషలయందును మంచిప్రవేశమును గలిగియుండిరనుటకు  
విదర్శనములు కలవు. చిత్రలేఖ చిత్రలేఖనమున బ్రవీణు



## భారతీయచిత్రకళ

రాలసి మనపురాణముల నున్నది కాన స్త్రీలును చిత్ర విద్యయందు బ్రవేశము కలిగియుండిరని చెప్ప సాహసింప వచ్చును.

ప్రాచీన హైందవచిత్రకారుడు రాజపోషణమై ముఖ్యముగ నాధారపడియుండెను. దేశీయసోదరుల గౌరవమును పొందుచుండెను. రాజపండితులు, రాజపురోహితులువలె నీతడును రాజగృహము నాశ్రయించియుండుట సంభవము.

హైందవ చిత్రకారుడు తన మనంబునగల భావములను వెల్లడించు నుద్దేశముతో గళాప్రపంచమున మునిగియుండెను. తన చిత్తరువులందు నవీనులవలె తన పేరును వ్రాసుకొనలేదు కాన నాతనిగూర్చి విశేషముగ వ్రాయుటకు తగిన యాధారములు లేవు.

చాలవరకు మలినమై తొలిరూపము చెడియున్నను, ఇప్పుడు మనకు మిగిలియున్న చిత్తరువులను బట్టి యాకాలపు వర్ణికాభంగమును గూర్చి కొంత తెలిసికొనగలము. ప్రపంచమునం దన్ని దేశములందువలె భారత దేశమునందును నాగరికత శైశవమున నుండిన కాలమున మానవుడు తన చిత్తరువుల నెరుపురంగుతో వ్రాయుచుం

డెను. చాయను జూషవలసిన చోటుల నీవర్ణమునే కొంచెము నలుపురంగుకలిపి పూయుచుండెను. ఈరంగు రాళ్లకును, గోడలకును అంటుకొనుట కిందు కొవ్వను గలిపి యుండవచ్చును. మోటుకుంచెలతో వర్ణలేషనమును జేసి, సన్నని పుడకలతో రేఖలను గీయుచుండినటులు గానవచ్చుచున్నది. జోగిమారా గుహలందు గరుకుగ నున్న రాళ్లపైని, కొన్నిచోటుల పలుచగ బూయబడిన మంటిపైని చిత్తరువులు కలవు. ఇందు చిత్రములు ఎరుపు, తెల్లని సుద్ద, కరక్కాయలనలుపుతో చిత్రింపబడినవి. ఈ రంగులను నూరు శిలాఫలకము లిచ్చట లభించెనని యిదివరకు వ్రాసియుంటిని. ఇట్టి మోటుపరికరములతో చిత్తరువులను వ్రాయు మానవు డనాగరికుడై యుండవలెను. కాని యీ కాలమునాటి యితర దేశములవారికీ విద్యయందు భారతీయు డెంతమాత్రము వెనుక బడలేదని తక్కిన దేశముల చరిత్రలను జూచిన స్పష్టపడును.

## రెండవ అధ్యాయము

బౌద్ధుల కాలము (క్రీ. త. 50-700)

అనేక కారణములవలన మలినమైన హిందూ మతమునుండి భారతీయుల నుద్ధరించుటకు బుద్ధుడు తన సంస్కరణములను వ్యాపింపజేసిననాటినుండియు పాపమును దహింపజేయు దావానల మనునటులు బౌద్ధమతము భారతభూమియందంతటను వ్యాపించెను. ఆశోకుడు మొదలగు మహాచక్రవర్తుల యాదరణను బడసి యిది చైనా, జపాను మొదలగు దేశములకు వ్యాపించుటయే కాక యచ్చటి పురాతనమతముల నణగదొక్కి యాధిక్యమును వహించెను. ఈ మతము హైందవ సంగమును శుద్ధిచేసి మహాదాశయములతో నింపెను. హృదయము నిర్మలముగ నున్నప్పుడు మానవుడు పరోపకారము, జ్ఞానోపార్జనము మొదలగు సత్కార్యములందఱ ప్రసక్తుడగును కాన నాకాలమున జ్ఞాన మనేకవిధముల జరిగెను. దీనితోపాటు లలితకళ లున్నతస్థితికి సచ్చుట



## రెండవ అధ్యాయము

యొక వింతకాదు. నేపాలు, టిబెట్టు, బర్మా, నయామా, బావా, చైనా, జపాను, హిందూదేశములందు గల నీన ర్శనములవలన శిల్పము, చిత్రలేఖనము తక్కిన కళల కంటె ఎక్కువ యభివృద్ధిచెందినటులు కానవచ్చును. ఆ కాలమునాటి ప్రతిమలు, చిత్రములు విశేషము బౌద్ధులకు సంబంధించిన వగుటజేసి బౌద్ధమత విజృంభణమే దీనికి కారణమగుట నిశ్చయము. బౌద్ధమత మెచ్చట యుండెనో యచ్చట కళావిశారదు లుండిరని తారానా ధుడు పైన జెప్పిన యంశములను బలపరచుచు వ్రాసెను

నలువైపులనున్న దేశముల కిట్లు మార్గదర్శకమైన భారతభూమి విదేశీయులచే ఎక్కువ గౌరవింపబడుచుండెను. ఈ నూతన మతమును స్వీకరించిన ప్రాకృత్తిమ దేశీయులు బుద్ధుని జన్మస్థానమును దర్శించి, వారి శిష్యులవద్ద శిక్షనుపొంది జ్ఞానము నార్జించుటకు ప్రయాణ సౌకర్యములు లేకపోయినను వ్యయప్రయాసల కోర్చి హిందూ దేశమునకు వచ్చుచుండిరి. ఇట్టివారి సంఖ్య యల్పమగుటచే తమకు దైవసముదగు బుద్ధసేవీషయమై, తాము స్వీకరించిన మతము విషయమై యెక్కువ తెలిసికొనుట కాసించువారు. బౌద్ధమతగురువులను తమతమ

## భారతీయచిత్తశిక్ష

దేశములకు రప్పించి యాదరించుచుండిరి. తమ యున్న తా  
శయములకు కారకుడైన బుద్ధుని సందేశము నితర దేశము  
ల వ్యాపింపజేయుటకు హిందూ దేశపుమతగురువులు అశో  
కాది చక్రవర్తుల యాజ్ఞలకు బద్ధులయ్యు, తమంతట  
తామును విదేశములకు తరుచుగ బోవుచుండిరి. తమ  
భాషయైన తెలియని వారిమధ్య, మతప్రచారము జేయుట  
కష్టసాధ్యము కాన అన్ని భాషల వారికిని బోధపడు చిత్త  
రువులను విరివిగ నుపయోగించుచుండిరి. స్వదేశము  
నందు శిలాశాసనములను, గ్రంథములను చదువజాలని  
వారివిషయమై వారు చేయబూను బోధనలను, గౌతమ  
బుద్ధుని జీవితచరిత్రమును చిత్రరూపముగ బ్రదర్శించుచు  
ప్రజలను మెప్పించి తమ మతమున గలుపుకొనుచుండుట  
సంభవము. గుహాలయం దిప్పటికిని కానవచ్చు చిత్తరు  
వులకును, టిబెట్టు నేపాలు దేశములందు దేవాలయపతాక  
ముల మీద గల రూపములకును ఇదియే కారణముగ  
దోచుచున్నది. ఉన్న తాశయములను మనంబున కంట  
జేయజాలు చిత్తరువులు నాగరికులచే స్వీకరింపబడిన ప్రతి  
మతప్రచారమునందును ముఖ్యాధారములుగ నున్నవి.  
ఇట్టి యున్న తాశయజనకమగు నీకళ తన సౌందర్యము  
వలన నితరుల నాకర్షించి వారి హృదయముల నట్టి యాశ

యముల నంకురింపజేయును కాన నీమార్గమును బౌద్ధులును త్రొక్కిరనుట నిర్వివాదాంశము.

బౌద్ధుల మతముతో పాటు వారిచే నాదరింపబడిన చిత్రలేఖనమును ముఖ్యముగ హిందూదేశమున వర్ధిల్లెను. ఎచ్చటనైనను బౌద్ధసన్న్యాసులు యాశ్రమముకొరకు భవనములను నిర్మింపదలచినప్పుడు మతమును స్వీకరించి సన్న్యాసాశ్రమములందు మెలగు చిత్రకారు లచ్చటికి బోయి, యితరుల మేలుకొరకు తమవిద్యను గోడలపై బ్రదర్శించి తృప్తిజెందుచుండిరి. ఇందు నియుక్తులై యున్నంతవరకు భవనములను నిర్మించు వారితో కాలమును గడపుచు, వారు పెట్టు భిక్షపై నాధారపడియుండిరి. ద్రవ్యోపార్జనమునకుగాక యుత్సాహకారణమైన బౌద్ధ మత సేవను జేయునుద్దేశముతో వీరు చిత్రించుచు వచ్చిరి కాన నీకాలపు చిత్తరవులందు నిజమగు కళారహస్యములు కానవచ్చును. నైవారాధనమునకు, స్వమత సేవకు మించిన యున్నతభావము లుండుట యరుదగుటచే మతముతో నంతగా జోక్యములేని తరువాతి భావతీయచిత్రములు వీటితో సరిపోలవు.

గోడలపై చిత్తరవులను వ్రాయుట మనదేశమున ననాదియైన యాచారమని తోచును. ఈకాలమున దేశ



## భారతీయచిత్రకళ

పాలకులభవనము లీరీతిని చిత్రింపబడినటులు ప్రబల నిదర్శనములు కలవు. ఇదివరకు జెప్పినటులు హైందవవాతావరణ తీవ్రతవలనను, తురుష్కుల దండయాత్రలందలి సైనికుల దుర్మార్గమువలనను ఇట్టిభవనములు నశించుటచే వాటితో సమూల్యములగు చిత్తరువులును నశించెను. కాని గుహాలయందు జిత్రింపబడినవి మాత్రము కొన్ని మిగిలియుండుటచే అద్వితీయమైన బౌద్ధుల చిత్రలేఖనమునుగూర్చి మనకు కొంత తెలియుచున్నది. మలినమైన గమనశించిన అజంతా గుహలందును, సింహళమున గల నీగిరియా యందునుగల చిత్రములు చూడరుల నద్భుతరసనినుగ్నులుగ జేయుచున్నవి. సయాము దేశమున ఆంకోరునందు చిత్రశాలల చిహ్నములు గానవచ్చుచున్నవి. క్రీ. త. ౪౦౦ వ సంవత్సరమునను, ౬౨౯-౬౪౫ సంవత్సరముల మధ్యను భారత దేశమున సంచారముచేసిన ఫాహియాన్, హుయన్ త్సాంగు అను చైనాయాత్రికులిచ్చటి నిర్మాణమును, వాటిమీద గానవచ్చిన చిత్తరువులను జూచి యాశ్చర్యపడిరి. బుద్ధుడు శ్వేతహస్తీపై నారోహించి తనతల్లియగు మాయాదేవి గర్భమున బ్రవేశించుచున్నటు లొకచిత్తరువు కపిల వస్తుపురమున నుండెనని ఫాహియాను వ్రాసెను. ఇప్పుడు బహుశః పంజా

## రెండవ అధ్యాయము

బని పిలువబడుచున్న భాగమున కాబోలు ఉండిన యొక యాశ్రమముయొక్క గోడలు, తలుపులు, కిటికీలు సుందరముగ జీత్రింపబడి యుండెనని హులిన్ త్సాంగు వ్రాసెను. క్రీస్తుకు పూర్వము న్నాల్గవ శతాబ్దమున పాళీభాష యందు వ్రాయబడిన బౌద్ధుల “వినయపిటక” మను గ్రంథ మందు పాసెనాడ నృపుని చిత్రగృహము పెక్కు చిత్తరువులతో నలంకరింపబడెనని కలదు. దుత్తగామినియను నృపునిచే నిర్మింపబడిన డగోబా చిత్తరువులచే నలంకరింపబడెనని యొడవ శతాబ్దమున వ్రాయబడిన “మహావంశ” మను గ్రంథమున గలదు. వీటిని జూడ నాకాలమున చిత్రలేఖనము సర్వసాధారణముగ నుండియుండె ననుట నిశ్చయము.

విదేశములందు గానవచ్చు చిత్తరువులను జూతము. క్రీ. త. ౬౭-వ సంవత్సరమున మింగుటాయి అను చైనా చక్రవర్తియొక్క యనుజ్ఞవలన కశ్యపదుంగ యను నొక బౌద్ధ సన్న్యాసి ప్రాగ్దేశములకు కొన్ని చిత్తరువులతో బ్రయాణము చేసెనని కలదు. అప్పటినుండి యొడవశతాబ్దమువరకు నిట్టి యాత్రికులు చైనా, జపాను దేశములకు బోయి యచ్చట సుప్రసిద్ధ చిత్రములను చిత్రించినటులు కానవచ్చును. జపానునందు “నార” కాలము (ఏడవ శతా

## భారతీయచిత్రకళ

బ్దమున) చిత్రింపబడిన వాటియందు అజంత మొదలగు హైందవ చిత్రలేఖన విధానముల చిహ్నములు కాన వచ్చుచున్నవని డిల్లీనుగారి యభిప్రాయము. క్రీ. త. 200-250 సంవత్సరములమధ్యను జపానునందు నిర్మింప బడిన 'హొరుయుజి' దేవాలయమున గల సుప్రసిద్ధ చిత్రము అజంత చిత్తరువులవలె నున్నదని బినియనుగారు చెప్పుచున్నారు. ఈ కాలమునకు సంబంధించక పోయినను పదునైదవ శతాబ్దమున ప్రబలిన జపానునందలి "టోసా" విధానములు కాలపరిమితివలన మాన్పుచెందిన హైందవ విధానములే యనియు, బౌద్ధుల కివి సంబంధించినవనియు రిక్కట్సుగారు వ్రాసిరి. చిత్రలేఖనము నభ్యసించుటకు ప్రత్యేకము కొందరు విదేశీయులు హిందూదేశమునకు వచ్చినటులు కానవచ్చుచున్నది. ఇచ్చటినుండి అచ్చటకు వెళ్లినవారివద్ద నభ్యసించుటకంటె మార్గదర్శకమైన యీ కళయొక్క జన్మస్థానముననే శిక్షుబొందుట శ్రేష్ఠము కాన నిది మిగుల సంభవము.

బౌద్ధమత మొంతగొప్పదయినను, చిత్ర లేఖనమును బౌద్ధసన్న్యాసు లెంత యాదరించినను, దేశమునందు శాంతిలేనిది నలువైపుల నిట్టి జ్ఞానాభివృద్ధి కలుగనేరదు.



నాగ్గన శత్రుత్వ ప్రారంభమున గుప్తుల రాజ్యముతో దేశమున శాంతియు స్థాపిత మయ్యెను. దక్షిణమున ఆంధ్ర రాజుల పతనమువలనను, ఉత్తరమున కుషనుల నాశనమువలనను కలిగిన సంక్షోభమునందు సంఘ మనేకములగు మార్పులను జెంది యా యెడతెగని యరాజకము లెన్నడంత మొందునాయని వేచియుండెను. గుప్తులకాలమున—ముఖ్యముగ విక్రమాదిత్యుని పరిపాలనమున—నదివరకు నణగియుండిన సంఘశక్తులు ప్రజ్వరిల్లి యనేకవిధముల సత్కార్యరూపమున మరల అవతరించినవి. ఈ చక్రవర్తి కాలమునను, తరువాతి గుప్తులకాలమునను వాఙ్మయము, శాస్త్రములు, కళలు దేశమునందంతటను అభివృద్ధి జెందినవి. కాళిదాసాదిమహాకవు లీకాలమునే యలంకరించి రని పండితులు నిర్ణయించిరి. నాటకరచన నూతన మార్గములను వెదకెను. నాణెములు, శిల్పములు క్రొత్తరూపములతో దేశీయుల నానందపరచెను. పేరుపొందిన కొన్ని అజంత, బాగ్, సీగిరియ చిత్తరువు లీకాలముననే చిత్రింపబడినవి.

కానీ పరిస్థితు లొక్కరీతి నుండజాలవు. గుప్తుల రాజ్యము పరులచేతులతో పడెను. బౌద్ధమతస్థులయందు మహాయానము, హీనయానము అను రెండు తెగ లేర్పడి

## భారతీయ-చిత్రకళ

కలహములు పెరుగుటవలన హిందూమతము కొన్ని మార్పులతో మరల ప్రచారమునకు వచ్చెను. బౌద్ధ మతమునెడల ప్రజలకు విశ్వాసము తగ్గుటవలన చిత్రలేఖ నావశ్యకత యంతగా లేకపోయెను. పూర్వమువలె చిత్ర కారునకు పనిలేకపోవుటచే నాతడు తన పరికరములను విడచిపెట్టి వేరు పనులయందు నియుక్తుడయ్యెను. అచ్చట అచ్చట కానవచ్చుచుండెడి చిత్తరువులు మహమ్మదీయుల దండయాత్రలయందును, విగ్రహారాధనమునెడల సానుభూతిలేనివారి యాధిపత్యముక్రిందను, ఇతర మతవైషమ్యములందును నశించెను. 'గ్రుడ్డిలో మెల్ల'యనునటులు రాజ్యకాంక్షవలన గలిగిన యీ యల్లరులందు రాజులు, సైనికులు అజంతాది గుహలను మరచిరి. ఒకానొక సమయమున నృపులచేతను, ప్రజలచేతను ఆదరింపబడి యించుమించుగ ప్రతిష్ఠింపఁబడు నోడలమీదను కానవచ్చిన చిత్తరువుల యాధిక్యమును బొగడుట కిట్లు మిగిలినవే మన కాధారము లయ్యెను.

తారానాథుడు హైందవచిత్రలేఖనమును బొగడుచు దాని చరిత్రను కొంతవరకు వ్రాసెను. ఇది విశ్వాసార్హమైనను కాకపోయినను ఇందు కొన్ని ముఖ్యము

లైన యంశములు కలవు. ఈతడు దేవతలు, యక్షులు, నాగులు చిత్రకారులని వ్రాసెను. “దేవతల”చే వ్రాయబడిన చిత్తరువులు చూడరులకు సజీవములా యని భ్రమింపజేయగలవని వినయాగమమున గలదట. యక్షులు మానవులైనను, దేవతలైనను వీరి చిత్తరువు లద్భుతములై యుండెనట. మూడవ శతాబ్దమున నుండిన నాగా ర్జునునిక్రింద ఉత్తర షాందుస్థానము దంతటను వ్యాపించి యుండిన నాగులు సుప్రసిద్ధచిత్రకారులు. శిల్పమునందును వీరు ప్రవీణులై యుండినటులు అమరావతి స్తూపమువలన తెలియవచ్చుచున్నది.

మూడవ శతాబ్దమునకు పిమ్మట ఈ కళ క్షీణదశకు వచ్చినటులును, తర్వాత మరల (గుప్తుల రాజ్యమునం దైయుండవలెను) అభివృద్ధిజేసి మూడుభాగములుగ నేర్పడెననియు తారానాథుడు వ్రాసెను. ఐదు, లేక ఆరు శతాబ్దములందు రాజ్యముచేసిన బుద్ధపక్షుని కాలమున మగధ దేశీయుడగు బింబిసారునిచే “మధ్య దేశము”న (స్థం యుక్తపరగణాలు) చిత్రలేఖన మభివృద్ధి పరుపబడెనట. ఈ కాలమున నెక్కువగ చిత్రకారు లుండిరనియు, వీరి చిత్తరువులు పూర్వము “దేవతల”చే చిత్రింపబడిన



## భారతీయచిత్తకళ

పాటివలె నుండెననియు గలదు. ఉదయపురమున నేడవ శతాబ్దపు మధ్యమున పాలించిన మేవారు శిలాదిత్యగుహిలుని (సిలాన్యపుడని తారానాథుడు వ్రాసెను) కాలమున శృంగధరుని యాధిపత్యముక్రింద యక్షుల చిత్తరువుల వంటివి పశ్చిమము (రాజపుత్రస్థానము)న చిత్రింపబడెను. తొమ్మిదవ శతాబ్దమున రాజ్యముచేసిన ధర్మపాలదేవ పాలుర కాలమున ధీమనునిచే వరేంద్రము (వంగదేశము)న చిత్రలేఖన మభ్యసింపబడెను. పిమ్మట బీహారు ఉత్కళములందు ధీమనుని కుమారు డగు 'బిటపాళో' అను వానిచేత నాగుల కళావిధానముల ననుసరించియు, హర్ష శిలాదిత్యునికాలమునను, తరువాతి నృపులకాలమునను నేపాళమున యక్షనాగుల విధానముల ననుసరించియు, ఎనిమిదవ శతాబ్దమున లలితాదిత్యుని రాజ్యమునందు యక్షుల విధానము ననుసరించియు, పదునొకటవ శతాబ్దమున హంసరాజనుమంత్రికాలమునను, కాశ్మీరమునను చిత్రలేఖన మభ్యసింపబడెనని తారానాథుడు వ్రాసిన చరిత్రయందు గలదు. అజంత, బాఘ్లందుగల చిత్తరువుల బట్టి యీ చరిత్రయందు కొన్నితప్పులున్నటులు గాన వచ్చినను యిం దధికాంశము నిజమని పండితు లభిప్రాయ పడుచున్నారు.

## రెండవ అధ్యాయము

బౌద్ధుల చిత్తరువులందలి హస్తముద్ర మనోహరముగ నున్నది. దైవపూజయం దిప్పటికి నీముద్ర మన దైనికకార్యములం దెట్టి ప్రాముఖ్యము వహించెనో చూడగలము. నిర్జీవములగు నీచిత్రములు తమభావములను వాక్కుద్వారా కాక ప్రవేళద్వారా చూపరులకు జెప్పనటులుండును. ప్రతిప్రేలియందును జీవమున్నటులుండును. చేతులు ముడుచుకొనుట, ప్రవేళను అనేక విధములుగ వంచుట, మణికట్టుయొక్క సుందరమైన వంపు, వీటన్నిటికిని అర్థము కలదు. తెలియబరుచు భావ మేదియు లేనప్పుడు పాత్రయో, వింజామరయో, పుష్పమో హస్తము నలంకరించియుండును. ఇట్టిసమయములందు కూడ నీహస్తముల సౌందర్య మద్వితీయము. చిత్రకారున కిందుగల ప్రవీణత ముఖ్యముగ మృదంగము మొదలగు వాటిని వాయించుచున్నటులు చిత్రించినప్పుడు—చూడదగును. కోమలములును, సుందరములు నైన వేళ్ల తాకుడు మాత్రమున నాయంత్రములు వింతస్వరములతో నజీవములైనటులు నాతడు చిత్రింపగలిగెను. తక్కినవిషయములటుండ ఈయొక్క ప్రవీణతకు మాత్రము హైందవ చిత్రకారుడు మిగుల గౌరవాహ్లాదు.

## భారతీయ చిత్ర కళ

ఇప్పటికిని హిందూ దేశమున గోడలమీద చిత్ర  
 తువులను వ్రాయుట యాచారమై యున్నది. సున్న మెరి  
 డిన పిమ్మట రంగులను పూసినయెడల సూర్యుని వేడిమి  
 కది పొక్కి రాలిపోవును. కాన, యిసుక సున్నము గలిపి  
 పూసినపిమ్మట వది మారకమునుపే దానిపై రంగులను  
 బూయుదురు. చిత్రమంతయు నొకటి రెండుదినములలో  
 పూర్తికానియెడల నది పూర్తియగువరకు జాగరూకతతో  
 సాయంకాలమున దానిపై నీటిని జల్లి మరుచటిదినమున  
 రంగులు పూయుటకు సిద్ధముగ నుంచెదరు. పూసిన  
 సున్నము నునుపుగ నున్నయెడల చిత్రువు విశేషకాల  
 ముండజాలదు కాన నొక కట్టచెక్కతో దానిని గరుకుగ  
 జేసెదరు.

దీనికిని అజంతవిధానమునకును భేదము కలదు.  
 ఈగుహలందు సున్నమునకు బదులు జిగటమన్ను, పేడ,  
 రాతిగుండ కలిపి రాతిపై మెత్తిరి. ఇచ్చటి రాళ్లయందు  
 చిన్నకన్నము లుండుటచే నిది వాటి కంటుకొని యిప్పటి  
 కిని రాలక యున్నది. కొన్నిచోటుల మంటిలో ఊకను  
 కలపినటులు కానవచ్చును. నీగిరియందు ఇంచుమించుగ  
 నిట్టి వస్తువులతోనే చిత్రించుటకు స్థలమును సిద్ధపరచిరి. ఈ



మొత్తము సుమారు అంగుళమున పరకవంతునుండిముప్పాతిక వంతువరకు దళనరిగ గలదు. నీగిరియయందు పాతిక అంగుళమునుండి యరయంగుళమువరకు గలదు. అజంతయందలి తొమ్మిదవగుహయందు చాలపలుచగ, నునుపుగ నున్నది. రసాయనాది శాస్త్రపరిజ్ఞాన మిష్పడు విశేషముగ నున్నను ఇంతటి పటుత్వముకల పదార్థము వేరులేదని పండితు లభిప్రాయ పడుచున్నారు. చిత్తరువులను గొనిపై వ్రాయక ముందు పలుచగ నున్నమును బూసినటుల కానవచ్చును.

తొలుత చిత్తరువుయొక్క రూపును ఎరుపురంగు తో గీసి యేర్పరచుచుండిరి. నియందు మార్పులను చేయవలసి వచ్చినయెడల నలుపుతో కాసి, మట్టిరంగుతో కాసి దిద్దుటకలదు. పిమ్మట నీ రేఖలు కనబడునటులు పలు చని యాకుపచ్చరంగును పూసిరి. ఇది యారిన పిమ్మట కావలసిన వర్ణలేనమును జేసి, మరల మట్టిరంగుతోను, నలుపుతోను తొలి రేఖమీద దిద్దుచుండిరి. ఈ చిత్రకారుల గురువు వాటిని బరీక్షించి యచ్చటచ్చట సవరించి నటులు గొన్ని చిత్రములందు కానవచ్చును.

సున్నముపైని పూసినయెడల కొన్ని రంగులరూపు చెడును కాన హైందవ చిత్రకారు డన్ని వర్ణముల నుప

## భారతీయచిత్రకళ

యోగింపజాలక పోయెను. ఈత డుపయోగించిన రంగు లించుమించుగ నన్నియు ప్రకృతీయందు లభించునవిగ కాన వచ్చుచున్నవి. అజంత, బాఘ్ లందు తెలుపు, ఎరుపు, మట్టి రంగు, నలుపుకలిసిన ఆకుపచ్చ, నీలి మొదలయినయనేకవిధ ములగురంగులు పూయబడెను. రామగడపర్వతపుచిత్రరువు లందు, నీగిరియయందు నీలిరంగు కానరాదు. సింహళము నందలి. అనురాధపురమున విశేషముగ నుపయోగపరుప బడిన పసుపుపచ్చ అజంత గుహలం దచ్చటచ్చట మాత్ర ము వినియోగమునకు దేబడెను. సున్నమువలన సాధారణముగ నాశనమగు ఊదా, గులాబి, ఆకుపచ్చ మొద లగు వర్ణము లెచ్చటను కానరావు. వీటిని హైందవ చిత్రకారు డుపయోగపరుపలేనో, లేక ఇటీవల నివి నశించి పోయినవో నిర్ణయించుట దుస్సాధ్యము.

ప్రాచీన హైందవచిత్రకారుని కుంచెలు మొద లగు పరికరములను గూర్చి తెలియుట లేదు.

## ఘోషాదవ అధ్యాయము

అజంత గుహలు

ప్రాశంఛిక సుఖములను త్యజించి, సన్న్యాసాశ్రమము గొన్నవారందరు కాంతాకాసకాది బంధనములందు చిక్కుకొనియున్నవారి సంపర్కము లేకుండ నవిఘ్నముగ దైవస్మరణము జేయుట కేకాంతస్థలమునకు బోవుట ముఖ్యముగ హిందూదేశమున ననాది నుండియు ఆచారమై యున్నది. మతప్రచారమునకై దేశమునందంతటను సంచారము చేయుచుండినను, జనసంకులమైన స్థలములందు, అనేకవృత్తులవారి మధ్యను మెలగుచుండినను, బౌద్ధసన్న్యాసులు గుహలయందు నివసించు చుండిరి. బౌద్ధమత ప్రాముఖ్యము పెరిగినకొలది ఈ గుహలు సుప్రసిద్ధములైన యాశ్రమములుగ మారెను. అచ్చటికి వచ్చుచుండిన పామరుల దృష్టి నాకర్షించి బౌద్ధమతమునం దభిరుచి కలుగజేయుటకును, అంతకు పూర్వమే బౌద్ధ



## భారతీయచిత్రకళ

మతమును స్వీకరించిన వారి దృక్పథమున మతస్థాపకుడగు బుద్ధుడు నిలిచియుండునట్లు చేయుటకును ఈగుహ లలంకరింపబడినటులు గానవచ్చును. వెనుక జెప్పినటులు బౌద్ధమతావలంబకులగు కళావిశారదులు తమ హృదయముల నొసిన భక్తిని చిత్రరూపముగ న్యక్తపరచి ధన్యులైరి. ఇంతటి యుత్సాహవంతుల నొకే మార్గమున నడుపుట దుర్లభము. వారిని నియమించిన వారి యుద్దేశము లెటులున్నను, మతముయొక్క కట్టుబాట్లెంత కఠినముగ నున్నను, ఉన్నతాదర్శములతో గూడిన కళ యనేక విధముల వ్యాపింపక మానదు. నృపుల చరిత్రలు, యువతీ యువకుల విలాసములు, బుద్ధుని జీవితచరిత్ర, జంతువులు, వేయేల, చిత్రకారునకు క్షానవచ్చిన యన్ని దృశ్యములు అజంత గుహకుశ్యముల మీద నుండుట కిదియే కారణము. ఇట్లు నైజాము గాష్ట్రమునందలి ఫరీద్ పురమునకు మూడున్నరమైళ్లు దూరమునను, అజంతయును గ్రామమునకు నాలుగుమైళ్ల దూరమునను, ఇంద్యాద్రిపర్వతములయొక్క కనుమద్వారమునను అజంతగుహలు కలవు. సుమారు 250 అడుగుల యెత్తుకల అర్ధవలయాకారముగ నున్న పర్వతశిఖరము దీయురువది తొమ్మిది గుహలు

దొలువబడెను. ఈ గుహలన్నియు తూర్పునుండి పశ్చిమమునకు 600 గజముల పొడవున వ్యాపించియున్నవి.

వీటివద్ద నిలువబడి నలువైపులజూచిన నాడ్రదే శమ, బుద్ధదేవుని గుణకీర్తనము జేయుచు ఉన్న తానేశము గలిగినట్టియు, ప్రకృతి సౌందర్యమున సృష్టికర్తయొక్క గొప్పతనమును గ్రహింపగలిగినట్టియు బౌద్ధసన్న్యాసులకు దగిన యాశ్రమమని మనంబునకు దట్టును. దగ్గరనే యున్న అస్సెస్సియుద్ధభూమిని స్మరించి, గుహలవైపు జూచిన నాభూమి పవిత్రమైనదనియు, ఎంతటిగొప్ప సంస్థలైనను కాలపరిమితిని నశించుననియు, మానవుడు మహాకార్యములను జేయజాలినను అజేయుడు కాడనియు దోచును. హైందవ నాగరకతియొక్క ఘనతనెల్లెడల పెదచల్లు అజంతగుహలప్రాంతమున హైందవ పరాభవమును జూటు అస్సెస్సి రణరంగముండుట జ్ఞప్తియందుంచుకొనవలసిన విషయము. పచ్చని బీడులు కండ్ల నానందపరుప మధ్యమధ్యను పర్వతశిఖరముల శిలలు “తనందమున దుఃఖిము కల”దని స్ఫురింపజేయుచుండును. దిగువను జలప్రవాహము సుఖదుఃఖములందు జీవయాత్రవలె వంకరగ గాన వచ్చును.

## భారతీయచిత్రకళ

సాధారణముగ “గుహ”లని పేర్కొనబడుచున్న యిరువది తొమ్మిది అజంతనిర్మాణములందు 9,10,19,26 సంఖ్యలచే పిలువబడుచున్నవి. చైత్యగృహములు. కొన్ని పూర్తిగ నిర్మింపబడినవి కావు. ఇవన్నియు నిర్మాణము సందు సుందరముగ నున్నను, వీటియందు గల చిత్తరువులే ముఖ్యముగ గణింపదగినవి. 1,2,4,6,9,10,11,15,16, 17,19,20,21,22,26 సంఖ్యల గుహలందు చిత్తరువు లుండి నటులు నిదర్శనములు కలవు. ఇప్పుడు 1,2,9,10,11,16, 17,19,21 గుహలు మాత్రము సచిత్రములుగ నున్నవి. 18,22,23 గుహలందు చిత్తరువుల చిహ్నములు కొంచె మైనను లేవు. ఇవి తక్కినవాటికన్న ముందూ, ఆనగా సుమారు క్రీ. పూ. రెండవ శతాబ్దమున, నిర్మింపబడినవి.

వందలకొలది సంవత్సరము లివి స్వాంద్రావణ్యము లందు మరుగుపడియుండెను. హైందవ పండితులు వీటిని జూచియుండినను, ఏ గ్రంథమునందైనను పేర్కొనలేదు. ప్రథమమున 1819 సంవత్సరమున ఐరోపీయుల కివి కాన వచ్చెను; కాని వాటి గొప్పతనమును వారును గ్రహింప జాలకపోయిరి. శిల్పచరిత్ర పండితులగు జేమ్సు ఫెర్గ్యుసన్ గారు 1843 వ సంవత్సరమున నీచిత్తరువులనుగూర్చి



## మూడవ అధ్యాయము

ప్రచురించి, వాటి ప్రతులను కాగితములపై వ్రాయించనలె నని ఈస్తు ఇండియా కంపెనీ యధికారులను బలవంత పెట్టిరి. కొన్ని సంవత్సరములు కడచిన పిమ్మట ఈ యధికారుల యుత్తరువుల ప్రకారము మేజరు గిల్లుగారు 1857 న సంభవించిన సిపాయిల తిరుగుబాటువరకు శ్రమపడి సుమారు ముప్పది చిత్తరువులను వ్రాయగలిగిరి. వీటియందైదుతప్ప తక్కినవన్నియు నీమలో క్రిస్టలు భవనము (Crystal Palace) కాలిఫోర్నియానప్పుడు నశించెను. కాని యిటులు పాడైన చిత్తరువుల నమూనాలు 1856 న స్పియర్ దొరసానిగారును, 1869 న ఆమెయే మారుపేరుతోను, 1879 న డాక్టరు బర్గెస్సుగారును వ్రాసిన గ్రంథములందు కానవచ్చుచున్నవి. అటుపిమ్మట 1872-1885 సంవత్సరముల మధ్యను బొంబాయి చిత్రకళాశాలాధికారిగ నుండిన గ్రిఫిత్తుగారును, వారి శిష్యులును అజంతచిత్తరువుల ప్రతులను చిత్రించి, కొన్నిటిని రెండు చక్కని గ్రంథములందు ప్రచురించిరి. ఈకాలమునం దీ పండితులు మేలుతో కొంత కీడునుకూడ చేసినటులు కానవచ్చును. చిత్తరువులు నీటిచే చెడకయుండుటకు గిల్లుగారో, గ్రిఫిత్తుగారో వీటిపైని వార్నిషు పూయుటచే అది యిప్పుడు

## భారతీయచిత్రకళ.

మాసి, పసుపువర్ణముగ మారి, చాటిరూపునంతను చెడిపె  
నని హెచ్చింగాము దొరసానిగారు వ్రాసిరి. ఇటీవలను  
దక్షిణ కెన్సింగ్టన్ ప్రదర్శనశాల(South Kensington Mu-  
seum) కాలుటవలన గ్రహితుగారు తమ రెండవ గ్రంథ  
సూచికయందు పేర్కొనిన వాటిలో కొన్ని పటములు  
నశించెను. మిగిలిన సుమారు నూరు చిత్రరువులును రంగు  
లు వాడుటచే చెడియున్నవి. ఈ అజంతచిత్రరువుల నాశన  
మునకు కారకులు నైజాము ప్రభుత్వమువారు. వీటిని  
సంరక్షించుటకు తొలుత వీరు విశేషముగ శ్రద్ధ వహించ  
లేదు. గుహలపై అధికారులుగ నియమింపబడినవారు  
వాటిని చూడసచ్చిన కళాభిమానులగు యాత్రికులు  
నానందపరచుటకు చిత్రరువులందలి వ్యక్తుల శిరస్సులను  
సున్నముతోగూడ బిళ్లలుగగోసి బహుమతులుగఁ నర్పింప  
సాగిరి. బొంబాయియందలి ప్రదర్శనమందిరము కొరకు  
ఉక్తరు బర్దగారు నిటులే చేసిరి. సహజముగ నిట్టి బిళ్ల  
లన్నియు కొలది కాలమునకు చితికి ముక్కలైపోయినవి.  
నరసంచారము విశేషముగ లేనప్పుడచ్చట చేరిన గబ్బిల  
ములు, పక్షులు, గూడులనుకట్టు పురుగులు మొదలగు  
చాటివలనను, వీటిఘనత నెరుగని యాత్రికులు గోడలపై

వ్రాయుటవలనను, సన్న్యాసుల యగ్నిహోత్రముల పొగ  
 ఫలనను వీటిరూపు చాలనరకు చెడెను. 1819 వ సంవ  
 త్సరమున నుండిన చిత్తరువులలో కొన్ని 1879 న కాన  
 రాలేదు. 1879 న బర్లెస్సుగారు పేర్కొనిన విష్వడు కాన  
 వచ్చుటలేదు.

1903-04 సంవత్సరమున నీగోడలను శుభ్రపరచి  
 నాటిముందు తీగెలతో జేసిన తెరల నమర్చి. నైజాము  
 వారిష్వడు కొంతధనమును వెచ్చించి, చిత్తరువులను  
 కాపాడుచున్నారు. ఈ ప్రయత్నముల వలననైన నికముం  
 దీ యమూల్యములగు చిత్తరువులు చెడకయుండునను నాశ  
 కలదు. ఇష్ట డారుగుహలందున్న చిత్తరువులబట్టి తక్కిన  
 గృహములం దుండినవాటి సౌందర్యమును కొంతవర  
 కూహింపనగును. ఒక్కొక్కగుహ అరువది యడుగుల  
 చదరమగుటచే పైని జెప్పిన కారణములవలన నెన్ని  
 యమూల్యములగు చిత్తరువులు చెడెనో యని విచారము  
 కలుగును. గోడలేకాక మీదికప్పును, స్తంభములును  
 గూడ చిత్తరువులచే నిండియుండినవి.



భారతీయచిత్రకళ



అజంతలో నొక గుహ లోపలిభాగము

## మూడవ అధ్యాయము.

ఈ గుహలన్నియు నేకకాలమున దొలిచినవి కావనియు, గుహల శిల్పములు, చిత్తరువులు నొకకాలముననే పుట్టినవి కావనియు పండితులు నిర్ణయించిరి. చిత్తరువులన్నియు నొకే చిత్రకారునిచే వ్రాయబడుట యసంభవము. అనేకులచే చిత్రింపబడి, విధానములందు భేదము కలిగియుండుటచే అనేకశతాబ్దములం దప్పుడప్పు డివి చిత్రింపబడియుండు ననుట నిశ్చయము. ఏయే చిత్రకారుడేయే చిత్తరువులను వ్రాసెనో తెలియరాదు. కాని,

9,10 గుహల చిత్తరువులు క్రీ. త. మొదటి శతాబ్దమునను,

10 వ గుహయందలి స్తంభములమీద నున్నవి బహుశః క్రీ.త. 350 సంవత్సరమునందో, లేక తరువాతనో,

16,17 గుహలం దున్నవి సుమారు క్రీ. త. 500 సం.నను,

1,2 గుహలందు గలవి క్రీ. త. 626-628 సంవత్సరములను,

చిత్రింపబడెనని చెప్పవచ్చును.

అలంకారార్థము చిత్రింపబడిన కొన్నియు, అప్పటి చరిత్ర, ఘనకార్యములను తెలియజేయు కొన్నియు తప్ప.

## భారతీయచిత్రకళ

తక్కిన చిత్తరువులన్నియు బౌద్ధమతమునకు చెందినవి. బుద్ధుని జీవితమును, బుద్ధుని మాటలను తెలియజేయుననే కాక, బుద్ధుని పూర్వజన్మములను గూర్చి చెప్ప జాతక కథల నాధారముగ దీసుకొని వ్రాయబడినవి అధికాంశము కలవు. అప్పటి ప్రజలయందు ప్రచారము నొందియుండిన కథ లించుమించుగ నన్నియు నీ చిత్రములవలన మనకు దెలియును. ఇవికాక అవలోకితేశ్వరునియొక్కయు, జీవిత చక్రములయొక్కయు, సింహాశ్రమమున విజయుడు ప్రవేశించు చరిత్రయొక్కయు చిత్తరువులు మనకు కానవచ్చును

పాంపేయందు తప్ప ఇన్ని పురాతన చిత్తరువు లొక్కచోట ప్రపంచమునందెచ్చటను లేవట.. భావము యొక్క గభీరత, వైశాల్యము, చిత్రరచనయొక్క పొందిక, రేఖల లావణ్యము వీటి కీర్తికి ముఖ్యకారణములు. కొన్ని చిత్తరువులు ప్రకృతి సహజ పరిమాణములను గలిగి యున్నను, అధికభాగము సగము కొలతతో నున్నవి. హైందవ సంప్రదాయముల రీతిని ముఖ్యవిగ్రహములు మాత్రము తక్కిన వాటికంటె పెద్దవిగ నున్నవి. చిత్రము యొక్క యుద్దేశము చూడరులకు వెంటనే గోచరమగుట



## మూడవ అధ్యాయము

చిత్రరచనయందు చాల ముఖ్యము. రాధాకృష్ణుల లీలాభి  
వర్ణనయందు ప్రక్కనున్నగోపు, పుష్పవృక్షములు, సర  
స్సు మొదలగు నవన్నియు ముఖ్యవిగ్రహములగు రాధా  
కృష్ణుల ప్రాముఖ్యమునకు తోడ్పడవలెను కాని, వాటిని  
మించియుండరాదు. ఇట్టి కేంద్రీకరణనైపుణ్యము అజంత  
చిత్తరువుల యలంకారము. ఉన్నతభావము లతివిపుల  
ముగ వీటియందు ప్రదర్శితములగుట వలన నీచిత్తరువులు  
కళారాధకులను బలవంతముగనో యనునటులు సము  
న్నత భావసోపానములకు లేవనెత్తును. ఇట్టి సుగుణము  
లతో నిన్నిచిత్తరువు లొకచోట నుండుటనుబట్టి అజంత  
గుహలు భూలోకస్వర్గమువలె నుండునని యొకపండితుడు  
వ్రాసెను. ఇది యుత్సేక్తిమైనను చూపరులకట్టి యుత్సా  
హము, ఆనందము కలుగుట సహజము.

మూడవ చిత్రలేఖనమునందు రేఖలే ప్రధానమని  
యిదివరకు చెప్పియుంటిని. ఈ రేఖారచనకు అజంత పుట్టి  
నిల్లు. అంగపుష్టి, వెలుతురు చాయలు, వస్తువులస్థితి రేఖ  
లతోనే వ్యక్తపరుపబడెను. సనాతన గ్రీకుచిత్రములందు  
రేఖలు ప్రాముఖ్యమువహించినను అజంత చిత్తరువు  
లందుగల రేఖావిన్యాసముతో నేవిధమునను సరిపోలవు.

## భౌతీయచిత్రకళ

మీదజెప్పిన కారణములవలన అజంతచిత్తరువుల రంగులు చాలవరకు మాసి చిత్రపుష్టిని తెలుపు లేత చాయలను, వర్ణములు వేరువేరుదోటుల వ్యత్యాసముతో చిత్రించుటవలన గలిగిన విస్పష్టతను, వీటియన్నిటివలన గలుగు సౌందర్యమును అధికాంశము గోలుపోయినవి. తీవ్రతను విడనాడిన వర్ణములు-ముఖ్యముగ నలుపు-మాత్ర మిప్పుడు మిగిలినవి. ఒకానొకసమయమున నీచిత్త రువులు గాఢమైనట్టియు, తేజోవంతమైనట్టియు నీలి యాకు పచ్చలతోను, వాటివద్దనే వ్యతిరేకభావమున దోచు ఊదా మట్టిరంగులతోను విరాజిల్లుచుండెను. రంగుల సౌందర్యము నధికపరచునటులు మిక్కిలి ప్రవేశము కల ఛేతితో దృఢముగ వ్రాయబడిన రేఖలు విరాజిల్లుచుం డెను. అజంత చిత్రరచనయెడల సానుభూతికల సుప్రసిద్ధచిత్రకారు లీచిత్రములు వేయిసంవత్సరములక్రింద నెటు లుండెనో యటులూహించి వ్రాసిన అజంత గుహల మహిమ లోకమునకు పూర్తిగ వెల్లడికాగలదు.

తొమ్మిదవ గుహయందలి చిత్తరువులందు తప్ప ఇంచుమించుగ నన్ని చిత్రములందును గాఢమైన వర్ణముల (సాధారణముగ నలుపునకు సంబంధించిన రంగుల) మధ్య

లేతరంగులతో మనుష్యాకారము లుండుటవలన చిత్రోద్దేశములు స్ఫుటముగ కానవచ్చును. అచ్చటచ్చట లేతరంగులమధ్యను గాఢమైన రంగులతో మనుష్యాకారములను చిత్రించి వీటియందు భిన్నరుచులను జూపజాలిరి. ఈ రెండవతరగతి చిత్తరువులందు నల్లగ కొప్పును చూపుటవలన ముఖము తేజోవంతమై, చిత్రకారుడు చూపజూచిన భావములన్నియు స్పష్టముగ కానవచ్చును.

అజంతగుహల స్త్రీ చిత్రములు\* మాత్ర మీచిత్తరువులను స్పష్టసిద్ధములుగ జేయుటకు చాలును. నవలాది గ్రంథరచయితల గొప్పతనము ముఖ్యముగ వారు సృజించు స్త్రీపాత్రలపై నాధారపడియుండునటులు చిత్రకారుల చాకచక్యమును వారి స్త్రీచిత్రములవలన గ్రహింపవచ్చును. అజంతచిత్రకారు లీనిషయమున మిగుల పరిశ్రమచేసి గెలిచిరి. వీరిచే సృజింపబడిన స్త్రీలందరు సురూపవతులు. వికారము స్త్రీలకిడుట యాచిత్రకారసన్నాహముల మతము కాదు. మగవా రెంత సురూపులైయున్నను, మనోహరములగు వస్తువు లెన్నియున్నను

\* బొంబాయి చిత్రకళాశాల కధ్యక్షులుగ నున్న డబ్ల్యు. ఇ. గార్డెన్ సోలమన్ గారు వ్రాసిన అజంతగుహల స్త్రీలు అను గ్రంథము ననుసరించి యీ భాగము వ్రాయబడెను.



## భారతీయచిత్రకళ

స్త్రీలు ప్రపంచము నలంకరించుటయం దగ్రస్థానమున నుండుటకు తగిన వారలు. అజంతయందు స్త్రీ లిట్టి స్థానము నలంకరించియున్నారనుట నిస్సంశయము. ఎన్ని చిత్రరువులందు వీరు కానవచ్చినను సౌందర్యము లేనివారు మాత్ర మచ్చట కానరాదు. పుష్పములచే హిందువులు పవిత్రహృదయముతో దేవు నెటులారాధింతురో యటులు అజంత చిత్రకారులు స్త్రీలతో నృపుల సభలను, వీధులను, కిటికీలను అలంకరించి లలితకళాసరస్వతి నారాధించిరి. మతవిషయములగు చిత్రరువులనే కాదు—అలంకరించు కొనునటులు, సంభాషించుచున్నటులు, నిలువబడియున్నటులు, సేవ చేయుచున్నటులు, భిక్షుమెత్తుకొనునటులు స్త్రీలను చిత్రించి చిత్రకారులు తృప్తిజెందిరి. అలంకరించు కొనుటయం దద్వితీయులని గ్రహించి వారిస్త్రీలను తమకు తోచిన యన్నిభూషణములతోను నింపిరి. స్త్రీ లలంకారముగ నుపయోగపడని చోటుల వారి యలంకారములగు ముత్యములు మొదలగువాటి నలంకారముగ వ్రాసిరి. ఇట్టి స్త్రీల యారాధన యితర చిత్రసమితుల యందు కానవచ్చుట దుర్లభము. స్త్రీల నెన్నివిధముల వీరు చిత్రించినను, నిందారోషణము, వాత్సల్యములేమి మాత్రము కానరాదు. ఎచ్చట జూచినను వీరియెడ

## మూడవ అధ్యాయము

సోదరీభావము కలుగుచుండును. అచ్చటచ్చట పురుషుల వద్ద వీరు కానవచ్చెదరు. కాని యసభ్యత మాత్రము వెదకినను కానరాదు. ఇంతకు మించిన నారీమణుల యారాధన వేరు కలదా?

స్త్రీలనేకాక తక్కినవస్తువులనుకూడ యీ చిత్రకారు లలంకారార్థము వినియోగించిరి. వీటి నత్యంతా నందముతో పరిశీలించిన గ్రీఫిత్ గారు ఆశ్చర్యమున మునిగి పోయిరి. పక్షి యాదేశపు తలపాగాలను, అంగీలను, గీరల పరాయీలను ధరించి నవ్వును పుట్టించునట్టియు, ఫల పుష్పములమధ్య విహరించునట్టియు, మద్యపానముచేసి యాడుచు పాడుచు నానందించునట్టియు మనుష్యులను, ఏనుగు, ఎద్దు, కోతి మొదలగు జంతువులను, చిలుకలు, బాతులు మొదలగు వింతపక్షులను, పూర్తిగ విడిన, సగము విడిన, విడుటకు సిద్ధముగనున్న కలువ, తామర పూవులను, మామిడి మొదలగు ఫలజాతులను అలంకారములుగ నుపయోగించిరి. వీటియందును చిత్రకారుల భావనాశక్తి, ప్రదర్శనశక్తి, జీవితప్రవాహమునగల యభిరుచి కానబడును.

సుగుణసంపత్తి గల యీయమూల్య చిత్రసంపద వలన సనాతనభారతనాగరికతాధిక్యమును మనము కొంత కనుగొనగలము.

# నాల్గవ అధ్యాయము

## అజంతగుహలు-౨

౯, ౧౦ గుహలయందలి చిత్తరువులు బరుహుత్, అమరావతి, సాంచి వీనియందలి శిల్పములను బోలియుండుటచే నివి దక్షిణమున ఆంధ్రరాజుల పాలన కాలములందు క్రీ. పూ. ౨౮ మొదలు క్రీ. త. ౨౩౬ సం. వఱకు గల కాలమున చిత్రింపబడినటులున్నవి. ఆంధ్ర నృపులు బౌద్ధులు కాకపోయినను, విశాలహృదయులై, బౌద్ధమత వ్యాప్తి కెట్టియాటంకములను కలుగజేయక యుండుట వలన చిత్రరచన యిటులు వర్ధిల్లెను. ఆ కాలమున

“మతగురువులకును, రాజులకును ఎట్టిసంబంధముండెనో తెలియదు. పాలకుల గూఢానుసారము సన్న్యాసు లీగుహలను దొలచి, యలంకరించుటసంభవము. ఈ నిర్మాణముల నంకితముగ గొనుటకు రాజులు కోరుటవలన పిమ్మట బౌద్ధసన్న్యాసులకును, రాజులకును మైత్రి యేర్పడినటులు కానవచ్చును. కాని ఎట్టి సంఘపరిస్థితులవలన నీ కళ యిట్లు వర్ధిల్లెనో తెలియదు.”



## నాల్గవ అధ్యాయము

భారతీయ సన్న్యాసులు జనసంకులమైన స్థలములందు నివసించుట యాచారముకాదు. అజంతగుహలున్న స్థలమును జూడ నిది మొదటినుండియు మరుగుపడియుండినటులు కానవచ్చును. అట్టియెడ నీ సన్న్యాసులు ప్రపంచమునందలి మార్పులను సరకుగొనక తమ యారాధన, చిత్రరచన నిర్విఘ్నముగ నెరవేర్చుకొనుట సవాజము; కాని నీరు ప్రపంచజ్ఞానశూన్యులు కారు. లోకమున జరుగు అరాజకముల జూచి యసహ్యపడి, యది యిచ్చు స్వల్ప సుఖములు నిస్సారములని గ్రహించి సన్న్యాసించినవారు. అప్పటి కళాప్రపంచమున గల యుద్దేశములను బాగుగ జీర్ణించుకొని, మతావేశమువలన తమ జ్ఞానమును చిత్రరూపమున వెలిపుచ్చినవారు. ఇందువలననే యిట్టి చిత్ర సంపత్తి.

పదియవ గుహయందొక రాజు రాణుల, పరిచారి కల మధ్య నానందించుచున్నటులు గలదు. ఈ కాలము నందును సంఘ మభివృద్ధిజెందియుండెననియు, బౌద్ధమత స్థు లొకవైపున త్యాగమును గూర్చి బోధించుచుండ నృపులు తమభోగములను విడువలేదనియు, ప్రపంచ మెంతమారినను మానవస్వభావము మారుట ధుర్లభమనియు నీ చిత్రరూపును జూచిన స్ఫురించును. ఇందుగల

## భారతీయచిత్రకళ

స్త్రీల శిరోజముల యేర్పాటు లనేకవిధముల నుండుట వలన చిత్రకారుడు లోకముతో బాగుగ పరిచయము గలిగియుండుట నీశ్చయము. ముఖ్యముగ చేతు లిందు బాగుగ నున్నవి. తొమ్మిదవ గుహయందలి సేవకురాలు, దృఢమగు రేఖలతో గీయబడిన చిత్తరువులు, ఏనుగులు నాహ్లాదకరములు. గుర్రపు రౌతులు, బల్లెపు బంటులు, స్త్రీలు కల చిత్తరువులు పూర్వ మిందుండెడివి. కాని యిప్పు డవి కానరావు.

ప్రవేశాధ్యాయమున బేర్కొనిన నిదర్శనములను మరువక యిందలి చిత్తరువులను బరిశీలించిన నప్పటికే చిత్ర రచన విరివిగ నామోదింపబడుచుండెననియు, చిత్రకారులు తమ విద్యయం దనుభవశాలురనియు గోచరించును. ఇందలి విగ్రహములు విశేషముగ నలంకృతములు కావు. వర్ణలేపనమున నాడంబరరహితములుగ నున్నను వ్యక్తుల యేర్పాటు మనోహరముగ నుండుటచే నన్యపురాతన చిత్రములకు విశేషముగ వెనుకబడవు.

అజంతగుహల నలంకరించుట తరువాత చాలకాలమువరకు విడచిపెట్టినటులు కానవచ్చును. “నాగార్జునుని యాధిపత్యమున నాగులు చిత్రించిన పిమ్మట యీ

## నాల్గవ అధ్యాయము

కళ క్షీణదశకు వచ్చె"నని తారానాథుడు వ్రాసెను. ఈ కాలము బహుశః క్రీ. త. ౧౨౦ మొదలు ౩౫౦ సం. వరకు నైయుండవలెను. బుద్ధపక్షన్యపునికాలమున మధ్య దేశమున చిత్రవిధానమును బింబిసారుడు స్థాపించెననుట అజంతయెడల వర్తించుచున్నది. ఈ కాలమున నచ్చట చ్చట కొందరు చిత్రకారులుండినను ప్రజలయామోదము చిత్రరచనయెడల తగ్గెను. దక్షిణమున నష్వమ రాజకీయ సాంఘిక, ఆర్థిక పరిస్థితు లెటులుండెనో, చిత్రలేఖనము నణగద్రొక్కుటకు తదితరము లెవ్వి తోడ్పడెనో తెలియరాదు.

కాని క్రీ.త. ౩౨౦వ సంవత్సరమున గుప్తుల విజృంభణమున, ముఖ్యముగ సముద్రగుప్తుని సుప్రసిద్ధపరిపాలనమున మరల నీ కళ యాదరింపబడెను. ఈ కాలమున పదియవ గుహాయందలి స్తంభములమీదిచిత్తరువులు వ్రాయబడి యుండవలెను. ౩౫౦ లేక ౪౦౦ సంవత్సరముల కివి చెందునని పరిశోధకులు నిర్ణయించిరి. ఈ పటములు కాంతిమకుటములందును, దుస్తులతీరునందును పశ్చిమోత్తర పరగణములందు గాంధారశిల్పచిత్రములని పిలువబడు యవన-బౌద్ధ శిలావిగ్రహములను బోలియున్నవి.



## భారతీయచిత్త కళ

ఇవి కొంత నియమబద్ధములై యున్నను భావవైశాల్యమునందును, తీవ్రియందును ఆగుహయొక్క గోడలమీది పటములను మించియున్నవి.

అజంతచిత్తరువులం దధికాంశము క్రీ. త. ౫౫౦ మొదలు ౬౪౨ సం. వరకు పాలించిన చాళుక్యరాజుల కాలమున చిత్రింపబడెను. బీరారునందు రాజ్యముచేసిన వాకాటక రాజుల ప్రోత్సాహమున నారవశతాబ్దము నందు ౧౩, ౧౭ సంఖ్యల గుహల చిత్రములు వ్రాయబడి యుండవలెను. ఈ రాజులనేవ చేసిన యొక యమాత్య పుత్రుని యాజ్ఞవలన నీ విహారము నిర్మింపబడెనని పదు నారవగుహయందు సగము శిథిలమైయున్న శాసనముచలన దెలియుచున్నది. వాకాటకరాజుల పరిపాలన మెట్టిదియో తెలియదుకాని, మిక్కిలి ప్రబలియుండిన గుప్తవంశపు రాజుకుమార్తె నీరాజులలో నొకరు వివాహమాడి వారితో మిత్రులైయుండు పాటి గొప్పవారని మాత్రము నిస్సంశయముగ జెప్పగలము.

పదునారవగుహయందలి చిత్తరువులు పదునేడవ గుహయందలి చిత్తరువులకన్న కొంచెము ముందు వ్రాయబడినవి. గ్రీఫిత్తుగా రిందలి చిత్తరువుల ప్రతుల నన్నియుగ

## నాల్గవ అధ్యాయము

వ్రాయించిరి. ఒకానొకప్పు డిచ్చటి గోడలన్నియు సచ్చిత ములై యుండినటులు నిదర్శనములు కలవు. మిగిలియున్నవి చాలసుందరములుగను, భావజనకములుగను పర్షియాశిల్పరీతుల చిహ్నములతోను ఉన్నవి. “మరణించుచున్న హాకుమాార్” యను చిత్తరువు సుప్రసిద్ధ చిత్రకళావిమర్శకుల పొగడ్తను బొందెను. గ్రీఫిత్తుగారు దీని నిటులు వర్ణించిరి:

ఒక యుత్తమవంశజాత తెలగడపై నెడమచేతి నూతగనుంచి, పరిచారికయొక్క సహాయమున మంచముపై కూర్చొని యున్నది. వెనుకనుండి యొకబాలిక తనరొమ్ముపై చేతినుంచి యామెను జూచుచున్నది. రొమ్ముపైని వస్త్రబంధనము కల పరిచారిక యొకతె వింజామరముతో నామెను విసరుచుండ నింకొకతె స్తంభమువద్ద కూర్చుని యున్నది. ముం దిరువురు స్త్రీలు కూర్చునియున్నారు. ప్రక్కగదియం దిరువురున్నారు. అందొకడు పర్షియాదేశపు అంగరకాను ధరించి కలశమును, గిన్నెను పట్టుకొని నిలువబడియుండ నీగ్రోజాతి శిరోజములతోనున్న యితరవ్యక్తి యేమియో యాతని నడుగుచున్నాడు. మరియొక గదియం దిరువురు సేవకురాండ్రు కూర్చునియున్నారు.

విచారభావ ప్రదర్శనమునందును, కథను స్ఫుటముగ చెప్పటయందును కళాప్రపంచమున దీనిని మించిన చిత్రములేదని వీరి యభిప్రాయము. కొందరు సేవకులు పరిచారము చేయుచుండ, నితరు లేమియు దోచక కూర్చునియుండ, స్త్రీలు (బహుశః బంధువులై యుండవచ్చును)

## భారతీయచిత్రకళ

యేడ్చుచుండ, నొక సుందరస్త్రీ రోగబాధచే నాయూ  
సపడుచున్నది. ఇట్టి చిత్తరు వెట్టి హృదయమునైన నాక  
ర్షింపకమానదు. ఇతర పరిస్థితుల నేర్పరచి విషాదమును  
చిత్రకారుడు వెలిపుచ్చెను కాని “రాకుమారిత” యొక్క  
ముఖమును మాత్రము మలినము చేయజాలక పోయెను.  
చుట్టునున్నవారి శిరోజము లనేకవిధముల నలంకృత  
మౌలైయుండ, రోగి జుత్తువిరియబోసికొని యున్నటు  
లుండుట వలన స్థితిగతు లొక్కపరి స్ఫురించును.

ఈ గుహాయందలి మరియొక చిత్తరువునందును  
పర్షియాటోపీలవా రుండుటవలన నీకాలపు చిత్రకళకును,  
పర్షియా చిత్రకళకును సంబంధమున్నదా యని యను  
మానము కలుగును. పర్షియా యం దాకాలమునకుగాని  
యంతకు పూర్వమునకు గాని చెందిన చిత్తరువులు కాన  
రాలేదు. ఒకటవ గుహాయందు “పర్షియారాయబారము”  
అను చిత్రముండుటవలన గూడ పర్షియాదేశస్థు లాకాల  
మున నిచ్చటికి వచ్చుచుండిరనియు నప్పటి గొప్పకుటుంబ  
ములందు పర్షియాదేశీయులు నేవకులుగ నుండిరనియు  
మాత్రము చెప్పవచ్చును.



## నాల్గవ అధ్యాయము

పదునేడవ గుహాయందలి చిత్తరువులు అజంతయందలి యితర చిత్రముల నన్నిటిని మించియున్నవి. ముప్పది సంవత్సరములకు పూర్వము డాక్టరు బగ్గెసుగారు అరువది యొక్క చిత్తరువులను వర్ణించిరి. ఇందలి జీవచక్రమును కళాభాగముగ గణింపలేము. బౌద్ధమతమును ప్రచారము చేయుట కిట్టివి తిబెత్తునం దిచ్చటికి నుపయోగపరచుచున్నారు. తదితర చిత్రములు అజంతవిధానములను బాగుగ వ్యక్తపరుపగలవు. వీటివలన కొన్ని కథలను పూర్తిగ జిత్రకారులు ప్రజలకు బోధపరుపజూచిరి. ఎట్టిమార్గములవలన సన్న్యాసులు బౌద్ధమతమును ప్రజలకు జాటజూచిరో యిందు తెలియగలదు. తక్కిన చిత్రములవలె నీకథలును ముఖ్యముగ బుద్ధభగవానుని జీవితచరిత్రకును, మరణమునకును చెందినవి. ఇట్టి యుద్దేశము కల చిత్తరువులందత్యున్నతభావములకు విశేషముగ తావులేదు కాన, ప్రజల నాకర్షించుట కివి వివిధములగు రంగములందు చరిత్రను స్పష్టముగ బ్రదర్శించు చలనచిత్రములు (Action pictures)గ నున్నవి. అంతకు పూర్వపు చిత్రవిధానములను మర్కటములవలె నవలంబింపక నూతన విధమున ఘనోద్దేశములు నెరవేరునటులు తమకళ నుపయోగపరచిరి. బౌద్ధమత ప్రతిభ యీకాలమున నశించు

## భారతీయచిత్రకళ


చుండుటచే బౌద్ధసన్న్యాసు లిట్లు ప్రజలను మరియొక  
మా రాకర్షించుటకు మహాప్రయత్నములను జేసినటులు  
కనబడుచున్నది. ఇట్లు హెర్మింగాము సతి పొగడెను:

సింహము కణుతులవేటాడుట, ఏనుగులవేట, రాజుదర్బా  
రున ఏనుగుసలాముచేయుట అను మూడు చిత్తరువులు పదునేడవ  
గుహయందున్నవి. తక్కిన వాటికిని, వీటికిని భేదము కలదు. ఈచిత్ర  
ములు చూచు వెలుతురులయేర్పాటున పదునేడవ శతాబ్దమునకుపూర్వపు  
ఇటలీ చిత్తరువులను మించియున్నవి. పచ్చిక, ఆకుల యొక్క తేజో  
హీనమైన ఆకు పచ్చరంగు తప్ప, చిత్రములు లేతరంగులతో గలవు.  
సొండిక, యేర్పాటులయందు నవీనములుగను, స్వాభావికములుగను,  
ప్రాతయందు స్వేచ్ఛతోను, ..... వర్ణలేపనమునందు ధృఢముగను,  
..... ఉన్నవి. మృగములు—గుడ్డిములు, ఏనుగులు, కుక్కలు  
కణుతులు—చక్కగ వ్రాయబడినవి.

పదునారవ గుహయందలి “మరణించుచున్న  
రాకుమార్తె” యను చిత్తరువువంటి దిచ్చటను కలదు.  
ఒకరాణి రోగపీడితయై మరణమును సమీపించుచు విచార  
ముతో నున్న తన భర్తయొక్క విశాల వక్షస్థలముపై  
నొరగియున్నది. ఇచ్చటను చిత్రకారుడు రోగమునందలి  
సౌందర్య వినాశక చిహ్నములను, మరణ సూచనలను  
చూపజాలక పోయెను.

## నాల్గవ అధ్యాయము

తల్లియు, పిల్లయు బుద్ధునారాధించునటులు నీగు  
హయం దొకచిత్రము కలను. కుమార్తెముఖము నం దానం  
దమును బుద్ధదేవుని జీవితా  
దర్శములను గ్రహింపజాలిన  
తల్లియొక్కవదనమున గౌర  
వభావము, భక్తి తాండవ  
మాడుచున్నవి. తల్లియొక్క  
హస్తములు కుమారిక భజ  
ముపైనుండుటవలన నామె  
తన యనుంగునిష్టచు బుద్ధ  
దేవునారాధించి పవిత్రురా  
లవు కమ్మని ప్రోత్సహింపర  
చుచున్నటులు తోచును.  
ఎంతో యింపుగ వ్రాసె  
బడిన శిరోజముల నీచిత్తరు  
వున ముఖ్యముగ జూడ  
దగును.



\* పదునేడవగుహయందు మహాహంసబాతకమును గూర్చిచెప్పు  
కుడ్యచిత్రమున చిత్రకారునివర్ణజానము చూడదగును. భేమరాణి బంగారు  
హంసలను కలయందు జూచి యట్టిదానినొకటి తనకు తెప్పింపుమని

\* పెర్సీ బానగారి “హైందవ వర్ణలేపనము” ను జూడుడు.



## భారతీయచిత్రకళ

సంయమ నృపుని బ్రతిమాలును. తన పాలితులచే త్యజింపబడిన హంస రాజును, తన్ను విడువకయుండిన సుముఖుడను మంత్రిని రాజమృగ యుడు పట్టి సంయముని వద్దకు తేగా నాతడు వాటిని విశేషముగ గౌరవించెను. హంసరా జాతనికి నీతిని బోధింప వాటినివాసమగు చిత్ర కూట సానువులకు బొమ్మని విడచిపెట్టెను. 'ఇంతటితో బుద్ధుడు కథను ముగించి జన్మరహస్యము నెరిగించెను. : మృగయుడు ఛన్నుడు గను, ఖేమరాణి ఖేమదాసిగను, రాజు సారిపుత్తుడుగను, సుముఖు డా నందుడుగను ఉండిరి. హంసరాజు 'నేనే' అని జాతకమున గలదు.

\* \* \* \*

ఒక సేవకుడు ఛత్రమును బట్టియుండ, రెండవ సేవకుడు వింజామరమును వీచుచుండ, పరివార మా జ్ఞుక వేచియుండ రాజు సింహాసనారూఢుడై యున్నాడు. మూడవ సేవకుని ముఖము నల్లగనున్నది. ఈతడు బహుశః నీగ్రో కావచ్చును. తీవ్రమైన యెరుపుచాయకలవాడు రాజు పాదములవద్ద నున్నాడు. ఈతడు తన కథనుచెప్పు! రాజమృగయుడు కావలెను. కాని మధ్యనున్న హంసల నందరు నేకాగ్రచిత్తముతో జూచుచున్నారు. మీదనున్న చాందినీని రాజు బహుశః ఈపక్షులను గౌరవించుటకు కట్టించినటులు కనబడును. వెనుకభాగమున వ్రేలాడుచు నలంకారములతో నున్న 'కణాతు' (తెర) యీ సభ బహిరంగము కాదని తెలియజేయును. ఈ హంసలనుబట్టిన విధానము నిజమని చెప్పుచు కాబోలు నొక హీనకులజుడు రాజుయొక్క పాదములచేంత గూర్చొనియున్నాడు. ముందుభాగ మున నెర్రనిపద్మములతోను, నీటి మొక్కలతోను నిండియున్న జలా శయము కలదు. ఇం దాడుచున్న జలపక్షులు అడవిపక్షులకు గల స్వేచ్ఛను తెలియజేయును.

59a)



అజాతా చిత్రము

౧౯౬౫



## నాల్గవ అధ్యాయము

\* \* \* \* \* ఈ చిత్తరువున తేలికరంగు  
 మనోనానానవులను, గాఢమైన అపస్వరంబుతో నున్న వెనుక భాగ  
 మునకు న్యతిరేకముగ వ్రాయబడెను. ఆ యాపస్వరంబు నగున  
 నలుపుగ బరిమిం చేను. త్రముయొక్క క్రిందిభాగమున చూపుప  
 చ్చయు, మధ్యమధ్యగల తెలుపును, లేత  
 యెరుపును మనోహరముగ అంతర్లీనమై  
 యున్నవి."



ఒక రాజతనయ అలంకరించు  
 కొనుచుండ పరిచారిక యామె బడ  
 లికతీరుటకు వినరుచున్నటు లొక  
 చిత్రము కలదు. ఇందు పరిచారిక  
 యొక్క పొందిక చాల యింపుగ  
 నున్నది. నిలువబడినరీతి వినరువిధా  
 నము స్వేచ్ఛతో వ్రాయబడెను.  
 ముఖమున గౌరవభావము, సంతో  
 షము వినమ్రత, మూర్తీభవించి  
 యున్నవి. దేహసౌందర్య వర్ణలేనన  
 చాతుర్యములందు తక్కిన యే  
 యజంత చిత్తరువుతోనైనను సరి  
 తూగును.

పందొమ్మిదవ గుహయొక్క శి  
 ల్పము చాలచక్కనిది. బౌద్ధుల  
 శిల్పరాజములలో నిది యొకటని ఛెగ్గెనన్ గా రభిప్రాయ

## భారతీయచిత్రకళ

పడిరి. ఇందలి చిత్తరువులు ముఖ్యముగ బుద్ధుని జీవితము నకు జెందినవి. పుష్పగుచ్ఛము లలంకారములుగ నుపయోగపరుపబడెను.

బుద్ధునకు తల్లియు, ఆమెకిశువును భిక్షుమిచ్చుచు గౌరవించుచున్న యొకచిత్తరువు కలదు. ఇది పదునేడవ





గుహాయందలి చిత్తరువును పోలియున్నది. బుద్ధదేవుని విగ్రహము, గౌరవముతో తన శిశువుచే భిక్ష మిప్పించుచున్న మాతృప్రేమభరితయు, నలంకృతయునగు స్త్రీరూపము, భయభక్తులు తాండవమాడు హృదయముకల బాలుడు ఎట్టివారినినైన నాకర్షింపక మానవు.

రెండవపులికేశి అనురాజు వద్దకు ప్షర్ణిచూ రాజగు ఖుస్రూపర్విష్ సంపిన రాయబారము చిత్తరువు ఒకటవ గుహాయందుండుట వలన ౧, ౨ సంఖ్యలుకల గుహలు ఏడవశతాబ్దపు ప్రారంభమున చిత్రవిభజనని నిర్ణయింపవచ్చును. ఈ రాయబారము క్రీ.త. ౬౨౬-౬౨౮ వ సంవత్సరముల జరిగియుండెనని దేశచరిత్రవలన వెలియును. ఇప్పటికి బౌద్ధమతము క్షీణించుచుండెను. ప్రజలయుత్సాహము తగ్గినకొలది బౌద్ధసన్న్యాసులయు, చిత్రకారులయు కలవరపాటు హెచ్చుకాజొచ్చెను. ఈ చిహ్నమున్నియు నీ గుహల చిత్తరువులందు గానవచ్చుచున్నవి. ప్షర్ణిచూ దేశపు చిత్తరువులచ్చటచ్చట గాననచ్చుచుండుట వలనను ఖొటానున కాననచ్చు చిత్రవిధానములఁబోములుండుటవలనను, ప్షర్ణిచూతో నీకాలమున బాగుగ సంస్కరమేర్పడినటులును, ప్షర్ణిచూవిధానమును కొంతవరకు



## భారతీయచిత్రకళ

హైందవచిత్రకారు లనుసరించినటులును కానవచ్చును. చైనాచిత్తరువుల ననుసరించియు కొన్నికలవు. బౌద్ధ సన్న్యాసులు మొదట మతప్రచారమునకు చైనామొదలగు దేశములకు తీసుకొనిపోయిన చిత్రముల ననుసరించి యచ్చటివా రభ్యసించి తమజాతీయ గుచులకు సరిపోవునటులు చిత్రములను మార్చిరి. టాంగ్ రాజ్యకాలమున జిత్రింపబడిన చిత్రములు దీనికి నిదర్శనము. బౌద్ధచిత్రకారులు హిందూ దేశమున వెనుకబడినపిమ్మట ప్రాచ్యదేశములందు మా ర్పుజెందిన విధానములు మరల మనదేశమున వ్యాపించినవి. ఇతరదేశపుస్వమతస్థులతో హైందవబౌద్ధులు సంపర్కముగలిగి యుండుటనుబట్టి యివి యజంతయుందు కానవచ్చుట సంభవించెను.

రెండవ గుహాయందలి చిత్తరువులం దిట్టి లోపము లున్నను ముఖ్యవిగ్రహములు మాత్రము చాలసుందరముగనున్నవి. స్త్రీల ఒమ్యారము నీకాలపు చిత్రకారు లతి నిపుణతతో బ్రదర్శింపగలిగిరి. అలంకృతమై యాతురతతోను, సిగ్గుతోను, ప్రేమతోను స్తంభమునకు జేరబడి యున్న యీ యశావనవతిని జూడుడు. ప్రియు డెంతకు రాకపోవుటచే యేమియు దోచక యామె యెటులు తన

గోటిని మీటుచున్నదో చూడుడు. ముద్రయం దజాతచిత్రకారులకు గల ప్రవీణత యిందు మనకు కొంత యగుపడును. చిత్రకారుడు తన ప్రయురాలినే యిటులు చిత్రించెనేమో! ఈమె కిట్టి సొగసైన నగలుండుట కిదియే కారణమేమో!

ఒకటవ గుహయం దలంకారప్రాయముగ చిత్రింపబడిన చిత్తరువు లాహ్లాదకరములు. ఈ గుహచిత్తరువులు పేరుమోగుట కివియే చాలును. ఎద్దులురెండు, పౌరుషముతో పోరాడుచున్న టులు గల చిత్తరువున నిజమగు జీవచలన చిహ్నము లద్భుతముగ నున్నవి. పెద్దచిత్తరువులలో గౌతమబుద్ధునకుసంబంధించిన చిత్రమా



ల బాగుగనున్నది. పర్షియా రాయబార ప్రదర్శనము శ్లాఘనీయము. ఈ పెద్దచిత్తరువుయొక్క నాలుగు మూలలందు నుదీనికి సంబంధించిన చిత్తరువులు కలవు. ఖుస్రూరాజు (?) సుప్రసిద్ధురాలైన తన పిరీస్ రాణితోగూర్చొని మద్య

## భారతీయచిత్రకళ

పానముచేయుచున్నటులు గలదు. ఇందలి రూపము లత్యద్భుతముగ మొగలాయీలను బోలియున్నవి. ఒకచిత్రగువున రాణీయు, నామె పరిచారికలును భిక్షమిడుచున్నటులు గలదు.

\* ఒకటవ గుహయందలి ఫలకమున దుఃఖముతోనున్న స్త్రీచిత్ర మొకటి కలదు.....తన్ను చంపనుద్దేశించి ఖడ్గపాణియై యున్న రాజునెదుట యామె వినవ్రుయ్యై యున్నది. చిత్రలేఖనము మహోహరము, నల్లనిరేఖలు ఇంగ్రెసుగారి రచనను పోలును. ఇంతటి మహాసమయమున నాముఖసౌందర్యమును దాచినటులుచేసిన కళయద్భుత మనదగును. తన్ను న్నశింపజేయుటకు దృఢసంకల్పముతో నున్న వాని పాదముల సోకుటకు వెరచుచు, హాకుతో సాచియున్న హస్తముల మధ్య శిరముమాత్రము కానవచ్చుచున్నది. రానున్న శిక్ష న్యాయమైనది; కాని యెంతఅద్భుతముగ కరుణారసమును చిత్రకారుడు ప్రదర్శించెను! నాశనమునకు సిద్ధముగనున్న యా మహాసౌందర్యము పాపియొక్క పాపమును మరుగుపరచు చున్నది.....

మరియొకగొప్ప చిత్రగువుకలదు. ఇది బోధినత్వానలోకి తేవ్వరుని గూర్చియో సిద్ధార్థుని సర్వసౌఖ్య పరిత్యాగమునుగూర్చియో తెలియుటలేదు. దీనియర్థమేమైనను ఇందు కనబడు విచారముకనికరము మహాద్భుతములు. ఇది

---

\* గ్లాడ్ స్టను సోలమనువారి “అజంతయందలి స్త్రీలు” అను గ్రంథమునుండి.



చూచువారికి విచారకరమగు గొప్పకార్యమును జేయ  
సిద్ధమైన మహాపురుషుని యెదుట నిలువబడియున్నటులు  
వోచును. ప్రాశంఛిక సుఖమును విడనాడు విచారమును  
దానివలన ముండుగలుగబోవు శాంతియు నిందుమేళవించి  
యున్నవి. చిత్తరువు పెద్దదగుటవలన నీభావములు ద్విగు  
ణీకృతములగుచున్నవి.

క్రీ. త. ౮శీం వ సంవత్సరమున చెక్కబడినవని  
పండితులచే నిర్ణయింపబడిన మధ్యజావాయందలి సుప్రసిద్ధ  
బౌద్ధశిల్ప మిగుహాయందలి చిత్తరువులను బోలియు  
న్నది. హైందవ చిత్రలేఖన విధానములు మతప్రచా  
రమువలన జావాయందు వ్యాపించెననియు పిమ్మట యీ



## భారతీయచిత్రకళ

విద్య యచ్చట యభివృద్ధినొంద తత్ఫలముగ బోర్బు  
దరు స్తూపము నిర్మింప బడెననియు నిర్ణయింపబడెను.

అజంతచిత్తరువులం దనేకములగు లోపములున్నవి.  
ఇప్పటి చిత్తరువులను జూచి వాటిని విమర్శించుట భావ్య  
ము కాదు. ప్రపంచమునం దితర దేశములు చిత్రరచన  
శైల్యవదళయం దున్నప్పు డిట్టి చిత్తరువులను భారతదేశము



స్వజింషగలిగెను. ప్రకృతినుండియు అధికాంశము స్వతం  
త్రముగ వ్రాయబడినవగుటజేసి వీటియందు ప్రాణము  
కలదు. ప్రతిముఖమును భావపూరితము; ప్రతి చిత్తరువును  
మనోభావములను మేల్కొల్పును. ఫలపుష్పములకు,

జంతువులకు, మనుజులకు-జీవప్రవాహమునందలి అన్ని తరగతులకును—ఈచిత్రపంక్తియందు తావుకలదు. అన్నియు చిత్రకారునిచే తగురీతిని గౌరవింపబడెను. క్షీణించెడి వస్తువులన్నియు దైవశక్తులచూవిర్భావమనియు, సకల జీవరాసుల కదలిక దేవునివిలాసమనియు నమ్మిన చిత్రకారులు భక్తితోను, గౌరవముతోను వీటిని చిత్రించినప్పుడవియన్యముగ నుండునా?

చాలకాలమువరకు మనము పాశ్చాత్యచిత్ర విమర్శకుల యుద్దేశములపై నాధారపడవలసియుండెను. బౌద్ధ మతమును, హైందవచిత్తవృత్తిని, అజంతపరిస్థితులను ఎరుగనివారు వీటి నగౌరవపరచుట వింతకాదు. ఈపెద్ద చిత్తరువులను చిన్నవిగను, రేఖామాత్రములుగను బ్రచురించుటవలన వీటిరచనా చమత్కారము చాలవరకు మరుగుపడుచున్నది. కాని అజంత చిత్తరువులిట్టి ప్రతికూల పరిస్థితులందైనను మనోహరములుగ నున్నవి. పాశ్చాత్య విధానముల నవలంబించుటవలననో వారుచేసిన విమర్శన వలననో కలిగిన విరోధభావములన్నియు నజంతయాత్రతో తొలగిపోవును. అజంత చిత్తరువుల గొప్పతనమున కిదియొక తార్కాణము.



## భారతీయచిత్తకళ

రంగులు వాడుటవలనను, వెనుకప్రకరణమున  
జెప్పిన యితర కారణములవలనను ఈ చిత్తరువులు  
చాలవరకు రూపుచెడియున్నవి. వీటియాధిక్యమును సంశ  
యించు వారివిషయమును జ్ఞప్తియందుంచుకొనుట చాల  
ముఖ్యము.

# అయిదవ అధ్యాయము

## బాప్-సింహళము

బౌద్ధులకాలమునగుహాలు రాజగృహములు విహారములు సచిత్రములైయుండెనని యిదివరకు చెప్పి యుంటిని. అజంతగుహాలుతప్ప తక్కినవన్నియు ననేకకారణములవలన నశించెను. నిర్మాణములున్నను వాటిగోడల మీదనుండిన చిత్రము లిప్పుడు కానవచ్చుటలేదు. బాప్ గుహ లీతరగతికి జేరినవి.

గుజరాతు మాల్యాదేశములకు రాకపోకలేర్పరచు పురాతనమార్గముచెంత గ్వాలియరురాజ్యమున నీగుహాలు కలవు. ఇందు ముఖ్యమైనవి యెనిమిది. పీటిలో నన్నిటి కంటెపెద్దది ౯౪ అడుగుల చదరము. దీనిగోడలు, కప్పు, స్తంభములు విలువైన చిత్తరువులతో నిండియుండెను. మరి రెండు గుహలందును చిత్రచిహ్నములు కలవు. వర్షము వలనను, సున్నమురాలిపోవుట వలనను ప్రయాణికుల వంటల పొగవలనను ఇవి యిప్పుడు బాగుగ కానరాకు

## భారతీయచిత్రకళ

న్నవికాని గొప్పచిత్రకారులు వీటిని తడుపుచు కానవచ్చి నంతవరకు ప్రతులను వ్రాసియుండుటచే గొన్నియైనను లభించినవి.

ఎట్టి పరిస్థితులయందు నీగుహలు నిర్మింపబడినవో, ఆ కాలమున నాప్రాంతములం దెవరు పాలించుచుండిరో నిర్ణయించుటకు వీలులేదు. శాసనములు, వీటిని పేర్కొను పురాతన గ్రంథములు లభించుటలేదు. గుప్తరాజ్యకాలమునాటి శిల్పములందువలె తలపాగాలు దేహమునకంటియుండు దుస్తులు నిచ్చటిపటములందు కానవచ్చుటవలనను, చిత్రరచనయందను, గుహా నిర్మాణమునందును అజంత గుహాపంక్తిని బోలియుండుటవలనను ఇవి యేడవ శతాబ్దమున నిర్మింపబడినని చెప్పవచ్చును. దేశపటముపై తిన్నగ కొలచిన నజంత బాఘుల నడుమ సుమారు ౧౫౦ మైళ్లదూర ముండును. రాకపోకలకు వీలులేనటు లీరెండు ప్రదేశములకు మధ్యను నర్మదయున్నది. అందువలన నీ చిత్తరువులన్నియు నొకే చిత్రకారులచే వ్రాయబడినని చెప్పజాలము. దేశమందంతట నభ్యసింపబడిన చిత్రకళా విధానము లీరెండుచోట్లను కానవచ్చుటవలన నివి యొకే కాలమునకు జెందియుండవలెను.



౧౮౧౮ వ సంవత్సరమున కెవ్వాను డేంజరు ఫీల్డుగా రీగుహలను చూచి సం. ౧౮౨౦న ఆంగ్లలోకమునకు వెళ్లి డిచేసిరి. వీరు రచించిన చిత్తరువులిప్పుడు కానరాలేదు. డా. బర్గెస్సుగారు వీటినిగూర్చి వ్రాయుచు 'గ్రిఫిత్తుగారు శిష్య నర్తముతో బోయి యీ చిత్తరువులను వ్రాసిన బాగుగ నుండు'నని సూచించిరి కాని యిది జరుగలేదు. ఈమధ్యను మేజరు లువార్డుగారు వీటివర్ణనను పూర్తిగ వ్రాసిరి. గ్వాలి యరు సంస్థానపు ఆర్మీయలాజికల్ డిపార్టుమెంటువారి సహాయమున ఇండియా సంఘమువా రీగుహలనుగూర్చి చక్కనిగ్రంథమును ప్రచురించిరి. హార్టారు, బోసు మొదలగు సుప్రసిద్ధచిత్రకారులు చిత్తరువులనమూనాలను పూర్తిగవ్రాసిరి.

ఈ చిత్తరువులందు కొన్ని మధ్యమధ్య నెర్రమట్టి రంగుతోను, ముఖ్యముగ నలుపుతెలుపులతోను, కొన్ని అజంతపటములవలె గాఢమగునీలి, యెరుపు, పసుపు వర్ణములతోను జీత్రింపబడినవి. ఈరెండుతరగతులు రెండు భిన్నకాలములకు జెందుట స్పష్టము.

కొన్ని బౌద్ధమతమున కేదోవిధమున జెందినవైనను అధికాంశము మతేతరములు. బౌద్ధులచే వ్రాయ

## భారతీయచిత్రకళ

బడిన చిత్తరువు లిట్టివి ఉండుటచే కొందరి కాశ్చర్యము కలుగుచున్నది. కాని బౌద్ధమతము క్షీణించుచుండినప్పుడు మతమున దురాచారములు చేరెను. హిందూదేశమున నితరస్థలములం దిట్టివి లేకపోలేదు. ఇవియు నీ గుహలకాలమును నిర్ణయించుటయందు తోడ్పడుచున్నవి. ఒక పురుషుడు నాట్యముచేయుచుండ కొందరు స్త్రీలు వాద్యము వాయిచుచున్నటులు రెండు చిత్తరువులు కలవు. ఇది



హల్లీసకమను నృత్యమవి నిర్ణయింపబడెను. శాస్త్రమును బట్టి యిట్లు నృత్యముచేయువారు ఏడుగురు, ఎనమిద్రు, లేక షడుగురు ఉండవలెను. ఈచిత్తరువునం దారుగురు ఏడుగురు మాత్రమేకలరు.

## అయిదవ అధ్యాయము

హిందూదేశమున నీకాలమునకు చెందిన చిత్తరువులు మరెచ్చటను కానరావు.

పూర్వమునుండియు బౌద్ధులు సింహళముతో సంపర్కము గలిగియుండుటవలన నిచ్చటను పురాతన చిత్రములు కానవచ్చుచున్నవి. మేతలిజిల్లాయందు నీగిరియను నొకగిరి కలదు. నీగిరియయన సింహగిరియని యర్థము. సూదివలె ౬౦౦ అడుగులయెత్తుకల యీ కొండయొక్క శిఖరమున నొకదుర్గమున్నది. తండ్రిని జంపి కీ.త. ౪౭౯ మొదలు ౪౯౭ వరకు రాజ్యముజేసిన మొదటి కశ్యపుడు నీనిని నిర్మించెను. ఇందుగల యింపైన చిత్తరువు లిష్ట దీదుర్గమునకు కీర్తిదెచ్చెను. ఈచిత్తరువులన్నియు నీరాజుకాలమున వ్రాయబడుట నిశ్చయముకాన నివియు, అజంతయందలి పదునేడవగుహయందలి చిత్తరువులు నొకేకాలము నాటివి కావచ్చును.

హైదరాబాదు ప్రభుత్వమువారు అజంత చిత్తరువులయెడల నెంత యానాదరముతో మెలగిరో సింహళ ప్రభుత్వమువారు నీగిరియా చిత్తరువుల యెడల నెంత యాదరముతో విశేషధనమును వెచ్చించి హెచ్. సి. పి. బెల్ గారిచే పదిసంవత్సరములు పనిచేయించి దుర్గమును,



భారతీయచిత్రకళ

అందలి చిత్తరువులను కాలప్రవాహమువలన గలుగు వివాశమునుండి సంరక్షించిరి. చిత్తరువులముందు తీగలతో చేయబడిన వలలను కట్టించుటచే నివి ఇస్పాను సురక్షితముగ నున్నవి.



ఈ చిత్తరువులన్నియు నిరువది రెండు. ఇందొకచేయి మాత్రమే ఉన్నది. కనుక మానవవిగ్రహము లిరువది యొకటి. మొదటిగదియందు సహజ పరిమాణముకంటె కొంచము పెద్దవి పదు నేడును, రెండవగదియందు కొంచెము

## అయిదవ అధ్యాయము

చిన్నవిగ నైదును కలుపు. ఎ. ముర్రెగారు ౧౮౮౯ న సంవత్సరమున పదమూడు విగ్రహములు ప్రతులను వ్రాసిరి కాని తరువాతను పెర్రెగారు చిత్రించిన నూనె గంగులు ప్రతులు ముర్రెగారి కళాసేవను ముంగుసరచెను. ప్రశం



న్వార్థముగ తొలి చిత్తరువును బోలియున్నదని యివి ప్రసిద్ధిగాంచెను.

కొండరాష్ట్రీలు పరిచారికాత్మ<sup>క</sup> పరుసగ కొండ కు త్తర భాగముననున్న 'పిదురెంగు' పార్థదేవాలయమునకు ప్రార్థనవిషయమై పోవుచున్నటా లీచిత్తరువులు కలుపు. ఇరువురాష్ట్రీ లొకే నోటనున్న సందాకపె దాచినలె కనబడుచున్నది. కొన్ని చిత్తరువులందు రొమ్మున కొకబట్టయు దిగువభాగమున 'కంబేయ'యను సప్త్రమును కలుపు. లేక

## భారతీయచిత్రకళ

పసుపు లేక నారింజవర్ణముతో సుందరముగనున్న వారందరు కశ్యపుని రాణులనియు, ఆకుపచ్చ వర్ణముగలవారు పరిచారికలనియు నిర్ణయింపబడెను. క్రిందిభాగమున మేఘమువలె రంగు పూయబడెను. ఈ స్త్రీలు స్వర్గనివాసులనుట కిది చిహ్నమని కొందరి యాహా కాని క్రిందిభాగమున మెత్తుడు బాగుగ లేకపోవుటచే కాళ్లను చిత్రించుటకు సాధ్యముకాలేదను బెల్ గారి యాహా యెక్కువ యామోదమును బడసెను.

ఇవి యజంతయందలి మంచిచిత్తరువులతో సరిపోలవుకాని స్త్రీవిగ్రహములు చాలబాగుగనున్నవి. ప్రేలిముద్ర, కలువపూవుల ప్రాముఖ్యము, రేఖలయింపులందు అజంత చిత్రములను బోలియున్నను అచ్చటి భిన్నరుచులు ఇచ్చట లేవు. ఒయ్యారముతో ఫలపుష్పములను, సంగీతయంత్రములను సీగిరియస్త్రీలు పట్టుకొనియుండుట వలన నిందొకవిధమైన సొగసు కలదు. విగ్రహములు జీవకళాపూరితములు. కోమలములగు చేతివేళ్లు బహుసుందరములు. రచనయందు చేసినమార్పు లిప్పటికిని కానవచ్చుచు చిత్రరచనావిధానములను బట్టి యీ చిత్రకారులు మిగుల ప్రవీణులని చెప్పవచ్చును.





సున్నమున జిగటమన్ను, ఊక, కొన్ని చోటుల  
కొబ్బరిపీచును గలిపి అరయంగుళము దళసరిగమెత్తి దా  
నిపై పావునుండి అరయంగుళమువరకు దళసరిగ సున్న  
మునుపూసి బాగుగ నారబెట్టి చిత్తరువులను వ్రాసిన  
టులు గానవచ్చుచున్నది. ఆకృతిని ఎరుపు, నలుపు  
వర్ణముల రేఖలతో నేర్పరచి ఎరుపు పసుపు ఆకుపచ్చల  
తో చిత్రించిరి. అజంత, బాఘ్ చిత్తరువులందు కానవచ్చు

## భారతీయచిత్రకళ

నీలిరం గిచ్చటలేదు. రేఖలను గీచినవారే రంగులను పూసిరని నిర్ధారణగ జెప్పజాలము.

ఈ చిత్రకారులెవరో, యెచ్చటినుండివచ్చిరో, యెట్టి యాదరణను బడసిరో నిర్ణయించుట కాధారములు లేవు.

అనురాధపురమున గూడ ననేకస్థలముల జిత్ర చిహ్నములు కలవు. 'రున వేలి' డగోబాకుతూర్పునగల యొక నిర్మాణమున గానవచ్చునవి ఇందు ముఖ్యములు. 'స్నేహ రు' గారి చిత్తరువులను బట్టిచూడ రేఖలందును, అలంకార ములందును అజంతచిత్తరువుల నివి పోలియున్నవి. ఇవి



## అయిదవ అధ్యాయము

యేకాలము నాటివో చెప్పజాలము. ఈ చిత్తరువులపై నెవరో యనేకశత్రుయములు దిద్దినటు లుండుటచే నివి డగోబా కట్టినవెంటనే చిత్రింపబడినటులు కానరాకపోవు. కావున డగోబాయొక్క కాలనిర్ణయమున నివి మనకు సహాయకారులుకావు. కాని యివి యారు, ఎనిమిది శతాబ్దముల నాటివై యుండవచ్చును.

వీటియందా పైలుపు, పసుపు, ఎరుపు, నీలిరంగులు కానవచ్చుచున్నవి. ఆకుపచ్చ కావలసినప్పుడు నీలిని, పసుపును గలిపిరి. పసుపురంగుగ నుపయోగపరుప బడెను.

‘తమంకడువ’ సమీపమున గల రెండుగుహలందు బెల్ గారు కొన్ని చిత్తరువులను జూచిరి. ఇవి విశేషముగ చెడలేదుకాని యంత విలువగలవికావు. కిరీటములతోను, కాగిత మకుటములతోను ఐదుగురు భక్తులు కూర్చొని యున్నటు లొకచిత్రము కలదు. ఇది పురాతనమేకాని కాలనిర్ణయము చేయుట కాధారములు లేవు. ఇది ఏడవ శతాబ్దమునకు బూర్వపు చిత్తరువై యుండును.

ఇట్టి చిత్రరాజములు సృజింపబడుటకు బౌద్ధమతము ముఖ్యకారణము. బౌద్ధమతము లేకపోయిన భారత



## భారతీయచిత్రకళ

భూమియందు చిత్రలేఖనము నశించియుండునని చెప్పట కాదు. దేశమున జిత్రకారులను జూచియు, చిత్తదుస్తులందు బ్రజలకుగల యాసక్తిని గనిపెట్టియు బౌద్ధులు తమ మత వ్యాప్తి కిది యొకయాధారముగ గొని చిత్రకారులను బ్రోత్సహపరచిరి. ప్రజల యుద్యమబలము లేనిది రాజుల పోషణమాత్రమున నీ కళ యింత వ్యాపించి యుండ జాలదు.

# ఆరవ యధ్యాయము

## చిత్ర లేఖనము క్షీణించుట

అజంత చిత్రకారులు ఆరవ సంవత్సరమున తమ రంగులను, కుంచెలను విడిచిన నాటినుండియు సుమారు 1500 సంవత్సరము వరకు అనగా అక్కరు చక్రవర్తి చిత్రరచనను ప్రోత్సహపరచినవరకు హిందూ దేశమున రచింపబడిన చిత్రపు లెచ్చటను గాన రాకపోవుట యాశ్చర్యము. మిక్కిలి యభివృద్ధిజౌదగల కళాబీజము అజంత చిత్రములందు గలవని కళావిమర్శకు లభిప్రాయపడి యుండ చిత్రలేఖన ముక్కడరి క్షీణించియుండదు. పర్షియాదేశపు చిత్రవిధానముల విదేశీయులు ప్రవేశ పెట్టిన వెంటనే వాటియందు హైందవులు ప్రవీణులగుట వలన వీరీవిద్య కచ్చటచ్చట జీవమును బోసి యీ వేయి సంవత్సరములు నేదో యొకవిధమున బోషించియుండి రని యూహింపవచ్చును. లేనియెడల చిత్రవిద్యయన్న నేమియో యెరుగనివారు కొంత ప్రవీణత గలిగియుండిన

## భారతీయచిత్రకళ

విదేశపు చిత్రకారులతో వారి విద్యయందు సమానులుగ నుండజాలుట యసంభవము. ఇందుకు కొన్ని నిదర్శనములు కలవు :

౧. పదునైదవ శతాబ్దమునకు జెందిన జైనమత గ్రంథములయందు కొన్నిచిత్రపులు కానవచ్చుచున్నవి.

౨. ఈ కాలమున దశ్వంతు అనే చిత్రకారుడుండెనని నిదర్శనములు కలవు.

౩. తారానాథుని చరిత్ర.

ఇదివరకు జెప్పినటులు హిందూదేశపు చిత్రపులున్నియు గోడలమీద వ్రాయబడుటవలన కాలవాహినియం దవి కొట్టుకొనిపోయెను. గ్రంథకర్త లీకళాచరిత్రము నెన్నడును వ్రాయ దలపెట్టకపోవుటవలనను, తక్కిన గ్రంథములం దెట్టిసూధారములును గానరాక పోవుటవలనను, ఈ కాలపుచిత్రరచననుగూర్చి విశేషము తెలియకున్నది. అచ్చటచ్చట కలయెత్తినను, మొత్తమున నీ విద్య యనేక కారణములవలన క్షీణించెను.

భాషయందు, మతమునందు, ఆచారమునందు, వేషమునందు, సాంఘికజీవనమునందు హిందువులతో నెట్టి సంబంధమునులేని మహమ్మదీయు లీదేశమును



జయింప మొదలిడిరి. హిందూన్మపులందఱు గొప్పవారు లేకపోవుటవలన దేశమున నుత్సాహము నన్నగిలెను. గుప్తులకాలమున నన్నివిద్యలు నెంతయభివృద్ధికివచ్చెనో యిప్పు డంతతగ్గెను.

ప్రజల మతమునందు గొప్ప మార్పులు జరిగెను. చాల శతాబ్దములు దేశమున నాదరింపబడిన బౌద్ధ మతము కలహముల వలనను, గొప్ప మతప్రచారకులు లేక పోవుటవలనను క్షీణించుచు వచ్చెను. హిందూమతము బౌద్ధమతసంపర్కమువలన గొంత సంస్కరింపబడి నూతన రూపమున బ్రజ్వరిల్లసాగెను. మతమున చిత్రలేఖనమునకు జోటివ్వని మహమ్మదయు లాధిపత్యమును వహించిరి. ఈ కారణముల వలన బౌద్ధులచే ముందుకు తేబడిన చిత్రలేఖనము బౌద్ధమతముతోపాటు క్షీణించుట యేకాక వేరు రూపమున నైనను మరల లేవజాలకపోయెను. హిందూమతము చిత్రకళను బ్రోత్సాహపరచుననైనను ఈ విషయమున నెట్టి యుత్సాహమును కలిగింపజాలక పోయెను. చిత్రకళ కుంచెలను, వర్ణములను నిరిత్యజించి, యినున పనిముట్టులను, శిలలను సహాయముగా గొనెను. ఎలిఫెంటా, ఎల్లోరా, బొరౌబుదరు లందలి శిలానిర్మాణ

## భారతీయచిత్రకళ

ములను జూడ హిందూమత మెట్టి చిత్రకళాప్రోత్సాహ కారియో గోచరించును. ఇట్టి మహాశిల్పు లీ కాలమున నుండుటయు చిత్రకళ పూర్తిగ మాయము కాలేదను టకు మరియొక నిదర్శనము.

హిందూదేశమున చిత్రరచన యున్న తదశయం దుండుకాలమున నలువైపుననున్న దేశముల కన్నిటికిని వ్యాపించెను. ఈ కాలపు చిత్తరువులు మాతృదేశమున గానరాకపోయినను తురుష్కస్థానము, తిబెత్తు, నేపాళ ములందు హిందూవిధానములను, తత్తద్దేశీయరుచులను అను సరించి మార్పుజేసిది యభ్యసింపబడెను. వీటిని బరిశీలించిన నీ కాలపు హైందవచిత్రరచననుగూర్చి మనకు గొంత బోధపడగలదు.

౧౮౯౨వ సంవత్సరమున డాక్టరు సైయిన్, గ్రున్ వెడెల్ పండితుడు, డాక్టరు లీకాక్ చెనాకు జేందిన తురుష్కస్థానమునందలి 'టాక్లమాకెన్' యెడారి యం దిసుకచే గప్పబడియుండిన పురాతన సౌధములను గని పెట్టువరకు నే యాధారములును లేకయుండెను. వీటి యందు లభించిన వివిధభౌషలగ్రంథములందు పెక్కు చిత్త రువులు కలవు. వీటిని పండితు లింకను పూర్తిగ బరీక్షింప

లేదు. కాని యివియన్నియు ఏడు, ఎనిమిది శతాబ్దములకు జేరినవనియు, చిత్తరువులలో నధికాంశ మజంత విధానముల ననుసరించియున్నవనియు, నిందు గ్రీకు, హైందవ, పర్షియను, ఛైనీయ నాగరికతలు మేళవించినవియు జెప్పవచ్చును.

చైనా పర్షియా దేశములందు హైందవకళ యెట్టి మార్పులను జెందెనో 'డండన్-ఉయిలిక్' నందలి చిత్తరువులవలన స్పష్టముగ దెలియగలదు. అచ్చట నిర్మాణములన్నియు క్రీ. త. ౭౯౦వ సంవత్సరమున జనశూన్యములైనందున నీచిత్తరువు లాకాలమునకు బూర్వము వ్రాయబడినవగుట నిశ్చయము.

ఇరువురు పురుషులు గుట్టముమీదను, లొట్టియమీదను గూర్చొనియున్నటలు గలదు. అవలోకితేశ్వరుని తాంత్రిక చిత్రము తిబెత్తు దేశీయుల చిత్రనిర్మాణవిధానమును తెలియజేయును. పర్షియా దేశపు చతుర్భుజ బోధి



నత్త్వవిగ్రహమున భావము, నాలుగు భుజములు హైంద



## భారతీయచిత్రకళ

వములైయుండ చిత్రరచన స్పష్టముగ పర్షియాదేశమునకు  
జెందియున్నది. ఇచ్చట గల జలకన్యక అన్నిటిని మించిన  
సుందర మైన చిత్రరుపు.

భోటానుభూములను సార  
వంతములుగ జేయుటకు  
విధవ మైన నాగులరాణి  
నొకమంత్రి వివాహమాడె  
నని హు అన్ తాంగు  
వ్రాసెను. ఈ కథ యీ  
చిత్రమునకు. జెందినదై  
యుండవచ్చును. చిత్రలేఖ  
నము, అలంకారములు అ  
జంతచిత్రరుపులను బోలి  
యున్నవి. ముఖముమాత్ర  
ము చైనీయము. దీనిప్రక్క  
నున్న యిరువురుపురుషులు  
చిత్రములును, పెనుకభాగ



ముననున్న బుద్ధునివిగ్రహమును నిస్సంశయముగ హిందూదేశమునకు జెందినవి.

పూర్వకాలమున చైనాదేశపు రాజకన్యయగు  
భోటానురాణి తన శిరోజములందు పట్టుపురువుల గూళ్లను

దాచి తన రాజ్యమునకు దెచ్చెనని యొక కథ కలదు. ఈ రాణియొక్క చిత్రము వెడల్పు రేఖలతో మోటుగ వ్రాయబడి యున్నను సుందరముగ నున్నది.



తొమ్మిదవ శతాబ్దమున పాడైన 'ఇదికు త్తేషాహా' నగరప్రాంతమున చైనాదేశీయులు బౌద్ధసన్న్యాసినుల నందరిని జంపివైచిరి. ఇచ్చట లీకాక్ గారు కొన్ని చిత్తరువులను సంగ్రహించిరి. ఈ చిత్రములవంటి విప్పటికిని తిబెత్తున వ్రాయుచున్నారు.

యార్ ఖోంగో యందాను, చిక్కన్ కోల్, ఖోయో ఖోలందాను లభించిన చిత్తరువులన్నియు హైందవ విధానముల ననుసరించి యున్నవి.

భారత చిత్రరచన మొదట ఖొటానుకు వ్యాపించెను. అచ్చటనుండి కొరియాద్వారా జపానును ప్రవేశించెను. కబోధ, ధర్మకుక్షయను నిరువురు భారతసన్న్యాసినులును, అటుపిమ్మట ౬౦౫-౧౭ సంవత్సరములలో చైనా నేలిన యాంగ్వి చక్రవర్తియొక్క దర్బారున నుండిన 'బజ్జు'

## భారతీయచిత్రకళ

యను చిత్రకారుడును, ఈతని కుమారుడగు 'వెయిఞ్చిమై సాంగ్'ను ఈ విధానము లచ్చట వ్యాపించుటకు కారకులైరి. బజ్జయు, నాతని కుమారుడును బౌద్ధ చిత్రకారులుగ బ్రసిద్ధిపహించి యుండిరని చైనాదేశపు విమర్శకుల యభిప్రాయము.

ఈ చిత్తరువు లన్నిటియందును రేఖ ప్రధానమును వహించెను. జపాను చైనాలందు చిత్రలేఖన మంతకుముందు లేదని చెప్పజాలము. బ్రిటిషు మ్యూజియమునందు గల న్నాగవ శతాబ్దమునకు జెందిన 'కుకయెచి హి'చే రచింపబడిన చిత్ర మిట్టి యూహకు తావీయదు. కాని హిందూవిధానములు బౌద్ధమత సహాయమున నీ దేశముందు వ్యాపించి యాదరింపబడి పురాతన దేశీయ కళను చాలవరకు మార్చగలుగుట నిశ్చయము.

ఇతర మతములనుండి హిందూమత మనేకాంశములను గ్రహించెను. ఇట్లునే హైందవకళ యెంత గొప్పవైనను పరదేశ రచనను నీరసభావమున నిరాకరింపలేదు. గ్రీకువిధానములు గాంధారశిల్పమున గానవచ్చుచున్నవి. అజంతయందు చైనావిధానములు కొంతవరకు గలవని కొందరి యభిప్రాయము.



దగ్గరగనున్న తిబెత్తు నేపాళము•ందు హైందవ  
కళ యెటులు విజృంభించెనో యిక జూతము.

చిత్రకళ నభ్యసించునంతటి యభివృద్ధి తిబెత్తు  
చెందకపూర్వమే నేపాళము హిందూవిధానముల నభ్య  
సించెను కాని యిప్పు డీచిత్రరువు లంతగా లభించుట  
లేదు.

ధనార్జనమునకును, ప్రార్థనకును తిబెత్తునం దిష్ట  
టికిని చిత్రరచన విశేషముగ జరుగుచున్నది. గోడల  
మీదను, కాగితముల మీదను వ్రాయబడుచున్నను  
'టంకా'లను పతాకములమీద విశేషముగ చిత్రములు  
కానవచ్చుచున్నవి.

ఈ చిత్రరువులం దెక్కువ ప్రత్యేకనియమ బద్ధము  
లుగ వ్రాయబడును. ఒక సమకోణ చతుర్భుజమును వ్రాసి  
దానిని నిడివిగీతలవలనను, అడ్డుగీతలవలనను అనేక సమ  
భాగములుగ విభాగించెదరు. ఇం దేయేభాగమున నేయే  
యంగ ముండవలెనో యటులు నియమము దాటక విగ్ర  
హమును వ్రాసెదరు. ఇట్టివి భావోదయమునకు దావీయ  
కపోయినను వర్ణలేపనమున బ్రసిద్ధి చెందుచున్నవి. రంగులు  
గాఢముగను, పొందికగను ఉండును. నీలియు, నలుపుచు

## భారతీయచిత్రకళ

కలియువోట లేషనము మనోహరముగ నుండును. హైంద  
వాచారానుసారము వివరమున్నియు నతిస్పష్టముగ  
గానవచ్చును.

చిత్రప్రదర్శనశాలలందు గల పతాకములందె  
క్కువ పదునేడవ శతాబ్దము, తరువాతి కాలమునాటివై  
నను, 'చ్యు-జు'నందు లీకాక్ గారికి లభించినవిమాత్ర మెని  
మిదవశతాబ్దము నాటివి. ఇంతకు బూర్వముకూడ  
నిట్టి పతాకములపైని చిత్తరువులను రచించుచుండిరను  
టకు నిదర్శనములు కలవు. బ్రిటిషు మ్యూజియమునందు  
గల పట్టపతాకములన్నియు మంచిస్థితియందున్నవి.  
ఇవి బౌద్ధమతమునకు జేరినను, చిత్రరచనయందు చైనా  
చిత్రములను బోలియున్నవి. తక్కిన పతాకములందు  
వలె వీటియందును వర్ణలేషనము మనోహరము. నూలుతో  
నల్లబడిన పతాకము లనేకములు కలవుగాని ఇవియంత  
సుందరముగ లేవు. ౧౧వ శతాబ్దమున నాలండ్డయందు  
బుద్ధుని బోధిసత్వుల చిత్రములను బట్టలపై జిత్రించిరని  
కలదు కాన హిందూదేశమునందు నిట్టివి వ్రాయుటయు  
గలదని చెప్పవచ్చును.

బౌద్ధమత పతన కారణములలో జారత్వమొకటి.  
గౌతముడు మరణించిన కొలది కాలమునకే బౌద్ధమతమున

నీ యవగుణము ప్రవేశించె నని మధుర యందలి శిల్పములు చాటుచున్నవి. ఈ జాతికి జేరిన చిత్తరువు-బుద్ధుడు కాళిని కౌగలించుకొనునటులు - ప్రాన్సునందు గలదు. ఇది కడు హేయమైనది.

ఈ చిత్తరువులందు రూపచిత్రములు (Portraits) చాల సుందరమైనవి కలవు. ఇందు తిబెత్తు లామాలచిత్రములు రెం డెంచతగ్గవి.

రష్యాకుజేరిన నుంగోలియాయందు కూడ బౌద్ధ చిత్రములు భారత కళావిధానముల ననుసరించి చిత్రీకరింపబడెను. హిందూదేశమున “క్షితిఃతి” యనియు, చైనాయం “దాయుస్సునిచ్చు దేవు”డనియు, జపానునందు “సౌఖ్య ప్రదాత”యనియు బ్రసిద్ధిగాంచిన వృద్ధుని చిత్తరువును, పూర్వజన్మమున బుద్ధు డొక రాక్షసియై యనేకులను జంపి తుడకు పశ్చాత్తప్తుడయ్యెనను కథను తెలియజేయు చిత్తరువును ఇందు ముఖ్యములు.

ఈకాలపు బౌద్ధచిత్రము లించుమించుగ నన్నియు నిట్టివగుటచేత నే వీటియందు జీవకళతక్కువగనున్నది. వేల కొలది సంవత్సరము లొకేవిధముగ వ్రాయబడు చిత్రములు వేరువిధముననుండుట యసంభవము. కాలము ననుస



## భారతీయచిత్రకళ

రించి మారుచుండు భారతీయ చిత్రరచన విదేశములందు పొదుకొనినను, ఎక్కువసత్యమును జూపజాలకపోయెను. దీనికి ముఖ్యకారణ మాం దేశములందలి కళాభ్యాసకులభావ శూన్యతయై యుండవచ్చును.

ఇప్పుడు కానవచ్చు సనాతన నేపాళ చిత్రము లన్నియు తిబెత్తు చిత్రములను బోలియుండును. ఇవన్నియు బౌద్ధమతమునకు జెందినవి. ప్రాన్సునం దిట్టిచిత్తరువులు పది కలవు. మత్స్యేంద్ర లేక పద్మపాణియను మారుపేరులు కల యనలోకితేశ్వరు నారాధించు భక్తుల యుత్సవ మును తెలియజేయునది యిందు ముఖ్యము. ప్రకృతిదర్శన జ్ఞానము నీనియందు కానవచ్చుచున్నను, హైందవ కళా చర్చయందది యెవ్విధమునను ఉపయోగకారికాదు. ఇది కాక తాంత్రికచిత్రము లనేకములున్నవి. వీటియందు చిత్ర కారుని అలంకార జ్ఞానము గోచరించుచున్నను, కళాజ్ఞానము మాత్రము కాన్పింపకున్నది.

కలకత్తాయందును, కేంబ్రిడ్జియందును రెండు పురాతన గ్రంథములు కలవు. వీటియందలి చిత్తరువులు గణింపదగినవైనను విమర్శన కాగజాలవు. వీటికాలమును నిర్ణయించుట సాధ్యము కాకున్నది. ఇది పదునొకండువ

శతాబ్దమునకు జెందినయెడల తారానాథుడుచెప్పిన ధీమ  
నుని పశ్చిమవిధానములకు జెందినవై యుండవచ్చును. కేం  
బ్రిడ్జి గ్రంథమున సింహాశ్వీషపు జంబాలుని (ధనదేవ్రడు)  
చిత్రమొకటి కలదు. స్పష్టముగ నిది భారతదేశమునకు  
జెందును.

సింహాశ్వమునందు పూర్వము పెక్కుచిత్తరువులుండెను.  
పండ్రెండవ శతాబ్దమున 'పలొన్నారువ' యందలి 'మహా  
దమమశాయ' దేవాలయపు గోడమీద కొన్ని జాతక  
కథలు చిత్రింపబడెను. వీటికాలమును నిశ్చయముగ  
జెప్పట సాధ్యముకాదు. బహుశః 'పండ్రెండవ శతాబ్దము  
నకు పూర్వము 'నిస్సంక మల్లరాజు' నీగిరియ చెంతనున్న  
'దంబుల్లి' శిలాదేవాలయమును బాగుచేయించినప్పు డిందు  
గల చిత్తరువులు వ్రాయబడెను. ఈ దంబుల్లిదేవాల  
యమునందు పిజయుడు సింహాశ్వమునకు వచ్చుట, మహేం  
ద్రుని మతబోధ, దుత్తగామిని ఏలాలల పోరాటమును  
గూర్చిన చిత్తరువులు సుందరమైనవి కలవు.

# ఏడవ అధ్యాయము

మొగలు చిత్రలేఖనము ౧

ఎనిమిదవ శతాబ్దమునుండి అక్కరు చక్రవర్తి సింహాసనమునలంకరించువరకు—అనగా సుమారు తొమ్మిది వందల ఏండ్లకాలమున—భారతదేశమున వ్రాయబడిన చిత్తరువులు లభించుటలేదు. ఈ కాలమున చిత్రకళ దేశమున మరుగుపడెనని చెప్పజాలము. చిత్రలేఖనమున నెట్టి యభ్యాసమును లేని భారతీయులు అక్కరు కాలమున ‘అబ్దుల్ సమదు’గారి చిత్రరచనావిధానములను గ్రహించి వారితో సమానులగుట యసంభవము. తమకు నూతనమైన విదేశపు విధానము నంత సులభముగ గ్రహించుటకు వీరు స్వదేశవిధానములందు విశేషముగ సనుభవమును కలిగియుండవలెను. ఇది యూహామాత్రముకాదు. కహార్ అను పల్లకీమోయు జాతికిజెందిన దశ్వంతు అను చిత్రకారుడు జన్మము వలని ప్రతిబంధకముల నన్నిటిని జయించి అక్కరు చక్రవర్తి దర్బారున చిత్రకారుడుగ



బ్రసిద్ధికెక్కుట దీనికి ప్రబలనిదర్శనము. ఒకనాడు చక్ర వర్తియొక్క దృష్టి దశ్వంతుమీద పడెను. వెంటనే అక్క రీతని ప్రవీణతను గ్రహించి 'అబ్దుల్ సమద్' గారి కప్ప జేప్పెను. కొలదికాలమున నీతడు తక్కిన చిత్రకారుల నందరిని మించుటయే కాక జీవితకాలమునంతను చిత్ర రచనయందే గడపెను. కాని యీత డకాలమున నున్న తుడై యాత్మహత్య గావించుకొనెను.

అక్కరు పర్షియా చిత్రలేఖనమును భారత దేశమున బ్రవేశపెట్టకపూర్వము కాశ్మీరమున నీకళ యభ్యసింపబడు చుండెననుటకు వస్త్రముమీద వ్రాయబడిన పెద్ద చిత్త రుపు లిరువదినాలుగు లభించెను. 'తబ్రిజ్' నివాసియగు 'మిర్ సయ్యద్ ఆలి'చే రచింపబడిన చిత్తరువుల నివి పోలినవి. ఇవియన్నియు యుద్ధమును తెలియజేయును. వీటి చరిత్ర యెట్టిదో తెలియక పోయినను అక్కరు సోదరుడగు 'హైదర్ మీర్జా దగ్లక్' కాశ్మీరము నేలుకాలమున నివి చిత్రింపబడినవి. కాన క్రీ. త. ౧౫౪౦-౧౫౫౧ సంవత్సర ముల నాటివనిమాత్రము చెప్పవచ్చును.

అక్కరుకాలమున మొగలుచిత్రరచన ప్రారంభమై, తరువాతి యిరువురు చక్రవర్తుల కాలమున బ్రబలి, పిమ్మట

## భారతీయచిత్రకళ

క్షీణించుటచే గీని కాలము చాల తక్కువ. భారతదేశమున జన్మించుట కాని, పెరుగుటకాని జరుగకపోవుటచే హైందవచిత్రరచనకును, గీనికిని గల సంబంధ మల్పము. అజంత చిత్తరువులును, షర్మియా చిత్తరువులును ఒకేదేశమున వ్రాయబడెనని యిచ్చటి షర్మిస్తులు తెలియనివారు నమ్మజూరరు. ఇది భారతదేశపు చిత్రలేఖనచరిత్ర కంతగా జెందకపోయినను, ఇందు గణనకువచ్చినవన్నియు నిచ్చట వ్రాయబడుటవలనను, భారత చిత్రకళ అనేకవిధముల గీని ననుసరించి మారుటవలనను కొంత చర్చించుట భావ్యము.

చిత్రరచన చైనానుండి రష్యాతురుష్కస్థానముల ద్వారా పెక్కుమార్పులను జెంది షర్మియాలో ప్రవేశించుటచే నిందు ఇప్పటికిని మంగోలియా చిహ్నములు కలవు.

తైమూరిద్ రాజులు భోగేచ్ఛ కలవారు. లోకమిచ్చు సౌఖ్యముల నన్నిటిని ఎట్టి జంకును లేక యనుభవించిరి. చిత్తరువులును వీరి యానందముకొర కుపయోగింపబడినవి. కాన షద్నైదవశతాబ్దమున షర్మియాయందిది యంతయున్నతదశకు వచ్చెను. మొగలు చిత్రలేఖనమును పేర పిలువబడునది దీని శాఖయని చెప్పవచ్చును.

శైమూరువంశపు రాజులలో నొకడగు శైమూర్లేను  
హిందూదేశమున చక్కని నిర్మాణములను పాడుచేసెను  
కాన వీరికింద కళ యభివృద్ధిపొందుట యసంభవమని  
కొందరు భావింపవచ్చును. ఈతడు మూర్ఖుడైనను ఈత  
నివంశమువారు కొంత నాగరికులై యుండిరిని పర్షియాదే  
శపుచరిత్రయందు గలదు.

పదునాల్గవ శతాబ్దమున జింగిస్ ఖాను రాజ్యము  
నేలినప్పుడు వ్రాయబడిన చిత్తరువులు కొన్ని లండనునందు  
కలవు. ఇవి చక్కని రంగులతో నాహ్లాదకరముగ నున్నవి.  
ప్రకృతి భక్తిపూర్వకముగ బ్రదర్శింపబడెను. చైనా కళ  
యొక్క చిహ్నములుమాత్ర మన్ని చిత్తరువులందును  
కనబడుచున్నవి.

మూగయగు ఉస్తాద్ గంగు యొక్క శిష్యుడును,  
ఖురాసానునం దుండిన హుస్సేను సుల్తానుయొక్క యా  
శ్రితుడును అగు బిష్టాద్ ఈ చిత్రకారులలో ముఖ్యుడు.  
ఈతడు మంగోలియా విధానములను చాలవరకు మార్చి  
తనశిష్యుల సహాయమున పర్షియా 'చిత్రరచనకు నూతన  
సౌందర్యమును దెచ్చెను. వర్ణలేపనములో నీతని మించిన  
వాడు లేడని బేబరుచక్రవర్తి వ్రాసెను. ఈతని శిష్యు



## భారతీయచిత్రకళ

లలో 'మీరక్' వన్నె కెక్కెను. పర్షియా రాజగు 'షాతహ్ మస్సు' కొరకు వ్రాయబడిన 'ఖామ్సాయై నిజామి' యను గ్రంథమున మీరక్ వ్రాసిన చక్కనిచిత్ర మొకటి కలదు. ఇందు ప్రకృతి బాగుగ లేదు కాని పులులు మొదలగు మృగములుమాత్రము చాల అందముగ నున్నవి.

ఈ చిత్రకారుల విధానములనే అక్కరుచక్రవర్తి భారత దేశమున బ్రవేశపెట్టెను. సంపాదించిన రాజ్యమును స్థిరపరచుకొనుటయందును, క్రొత్త రాజ్యములను వశపరచుకొనుట యందును మొగలుచక్రవర్తులు సదా నియుక్తులై యుండినను, వీలగునప్పుడెల్ల చిత్రలేఖనమును, తక్కిన కళలను ప్రోత్సహపరచుచు వచ్చిరి.

బేబరు చక్రవర్తి జీవనమంతయు కష్టములలో గడపుట కలిగెను. కాన తన కళాభిరుచి నంతగా కార్యరూపమున బెట్టజాలకపోయెను. అక్కరు పాలన మస్సివిధముల మొగలు రాజ్యకాలమున నుత్తమమైనది. దేశమున శాంతికలుగుటచే లలితకళలు ముందుకు వచ్చెను. చిత్రలేఖనమునం దీచక్రవర్తికి మిగుల నభిలాషయని 'అబుల్ ఫజల్' తన 'అయినీ అక్బరీ'యందు వ్రాసెను. రాజపోషణ కలదని విని దేశదేశములనుండి చిత్రకారులు

థిల్లికి వచ్చి తమ ప్రవీణతను చాటించుచుండిరి. హిందూ మహమ్మదీయభేదమును పాటింపక కళాప్రవీణుల నందరిని సమభావమున అక్కగు మన్సబ్దారులు అనగా తన కొలువున ముఖ్యమగు ఉద్యోగులుగ నియమించి, మంచి వేతనముల నిచ్చుచుండెను. ఇట్టివారు సైన్యమునందును, రాజకీయమునందును అధికారులుగ బరిగణింపబడి గౌరవమును బొందుచుండుటచే నుత్సాహముతో బనిచేసి తమపోషకుని మెప్పింపజూచుచుండిరి. పుస్తకములసంపుటముల గట్టెడి బంగారు, వెండిపూతల బూసెడి, తక్కిన పనులను జేసెడి పనివాండ్రందరు సైనికులతో సమానులుగ నెంచబడుచుండిరి. సౌఖ్యముగ గాలయాశనము జేయుటకు చాలునటులు వీరికి వేతనములు లభించుచుండెను. వారమున కొకమారు చక్రవర్తి వీరిపనులను స్వయముగ బరీక్షించి తగురీతిని బహుమతుల నిచ్చుచుండెను. హైందవులకు క్రొత్తయగు నిజామి మొదలగు మహాగ్రంథములను వ్రాయుటకు 'బసవన్, దశ్వంతు, కేశుదాసు' మొదలగు హిందూచిత్రకారులను నియమించుటయం దా చక్రవర్తియొక్క హృదయవైశాల్యము తెలియగలదు.

చిత్రకళను ప్రోత్సాహపరచుటయందు జహంగీరు అక్కరును మించెను. తన పోషణక్రిందనుండిన చిత్రకా

## భారతీయచిత్ర కళ

రుల చిత్తరువులను జూచి యీత డుప్పొంగు చుండెను. పదునేడవ శతాబ్దపుప్రారంభమున మొగలుదర్బారును తిలకించుటకు వచ్చిన యైరోపీయు లీతనికిగల చిత్రకళాభిమానమును పొగడుచు వ్రాసిరి. జహంగీ గొకానొక రూపచిత్రముయొక్క ప్రతుల నైదింటిసి వ్రాయించి 'సర్ థామస్ రో' గారికి చూపించెను. మూలమునకును, ప్రతులకును వ్యత్యాసము వీరు కనుగొనజాలక పోయినందుకు చక్రవర్తి బాలునివలె నానందించి, "మేము మీరనుకొనునంత చేత కానివారము కాము" అనుచు నొకచిత్రమును కాగితమున జుట్టి, యొక గ్రంథముననుంచి ఇంగ్లండున బ్రదర్శింపుడని యిచ్చెను. వేటనుజూపు చిత్రములను, వింత జంతువుల చిత్రములను ఈకాలమున విశేషముగ వ్రాయుచువచ్చిరి. ఇప్పటికే భారతదేశమునకు వచ్చుచుండిన ఐరోపీయునుల చిత్రము లనేకములు కానవచ్చుచున్నవి. ఇట్టి పోషణక్రింద చిత్రలేఖన మభివృద్ధిపొందుట యొక వింత కాదు.

బౌద్ధుల చిత్ర లేఖనము క్షీణించినపిమ్మట శిల్పమౌన్నత్యమును వహించినటులు జహంగీగుతో మొగలు చిత్ర లేఖనము క్షీణించి మొగలు శిల్పము వృద్ధిజెందెను. ఆగ్రాయందలి తాజ్ మహాలు మొదలగు మహానిర్మాణ



## ఏడవ అధ్యాయము

ములందు షాజహానుచక్రవర్తి నియుక్తుడగుటవలన చిత్ర  
లేఖనమునకు ప్రోత్సాహము తక్కువయయ్యెను. రంగులు,  
పొందిక యీ కాలపుచిత్రములందు బాగుగ నున్నను పటు  
త్వము మాత్రము లేదు. ఇప్పడే 'ఫిల్మీకలమ్' అను చిత్ర  
రచనావిధానము ప్రారంభమయ్యెను.

షాజహాను యొక్క వార్ధక్యమున రాజ్యము కొర  
కాతని నలుగురుపుత్రులు పోరాడజొచ్చిరి. ఇందు వలన  
గలిగిన యశాంతిలో నీకళ వాడెను. కపటియైన ఔరంగ  
జేబునకు లలిత కళలందు కొంచెమైనను అభిరుచి లేక  
పోవుటవలన నుద్యోగులందుగల యభిమానము గూడ  
నన్నగిల్లెను. ఔరంగజేబు దక్షిణమును జయింప వచ్చి  
నప్పుడు మొగలు చిత్రరచన కొంతవరకు దక్షిణమున  
వ్యాపించి 'దక్కనికలమ్' అను శాఖగ నేర్పడెను. ఈ  
చక్రవర్తియొక్క యంత్యకాలమున కొన్ని చిత్రకారుల  
కుటుంబములకు పాట్నా, బీహారులందు కాపురములు  
స్థిరపడుటవలన నచ్చటను కొన్ని మొగలు చిత్తరువులు  
కానవచ్చుచున్నవి.

ఔరంగజేబు మరణించిన పిమ్మట మొగలు  
రాజ్యము శక్తిని గోలుపోయెను. కొందరు దుర్బలురగు

## భారతీయచిత్రకళ

చక్రవర్తులు సింహాసనము నెక్కినను చిత్రలేఖనమును పోషించుపాటివారు కాకుండిరి. విదేశము నుండి తేలిన మొగలు చిత్రరచన భారతీయులను విశేష మాకర్షించి పోవుటచే మొగలు సామ్రాజ్యముతో నిదియు సంత మొందెను. పాలకులధనమున కాశించి, వారి దర్బారు నాశ్రయించియుండిన చిత్రకారులకు ప్రజలవలన జీవనోపాయము కలుగక పోవుటచే తమకుంచెల నొకమూల భార వైచి యుదరపోషణ కితిరవృత్తులందు నియుక్తులైరి. మహమ్మదీయుల కాటకట్టుగనుండిన లక్ష్నోయందును, అయోధ్యనబాబుల క్రిందను వీరు కొంతకాలము చిత్రించిరి. పందొమ్మిదవ శతాబ్దమున ఐరోపావిధానములుదేశమున ప్రవేశించుటవలన నింకను చిత్రకారు లనిపించుకొనుచుండిన వారు ఈస్టిండియా కంపెనీదొరల రుచుల కింపుగ నుండునటు లీనూతన విధానమున నభ్యసింప మొదలిడిరి. దీనితో పర్షియా చిత్రలేఖనము భారతభూమియందు మాయమయ్యెను.

స్వర్ణమునందుకాని, భూమియందు కాని కల మోవస్తువుయొక్క రూపమునైనను మహమ్మదీయులు వ్రాయ కూడదని మహమ్మదీయుల మతగ్రంథమగుఖురాను నిషేధించెను.

## ఏడవ అధ్యాయము

ధించుచున్నది. ఈ నిషేధమును మహమ్మదీయులు సాధారణముగ పాటించినను కొన్ని సమయములందు సరకు చేయలేదు. క్రీ. త. ౬౮౫-౭౦౫ లలో 'ఖలీఫ్ అబ్దుల్ మల్లిక్' 'జెరూసలము'నం దొకమసీదునుగట్టించి, స్వర్గనరకముల చిత్రముల నందుచిత్రింపించెను. 'ఇస్సహాను'నందున్న 'జుమై'మసీదుగోడలపై మహమ్మదుయొక్క అల్లుడగు 'ఆలీ' యొక్కయు, 'ఫతీమ' యొక్కయు చిత్రములుకలవు. అన్ని మసీదులు నిటలుండుననిభావింపజనదు. తక్కిన ప్రార్థన మందిరములన్నియు నెట్టి యలంకారములును లేకయే యున్నవి. ఈ నిషేధము నంతగా పాటించని షియాతెగ మహమ్మదీయులు షర్షియా యం దధికసంఖ్యాకులు కలరు గాన పూర్వ కాలమునుండియు నాదేశమున చిత్రలేఖనము వర్ధిల్లుటకలిగెను. ఈ స్వేచ్ఛ ముఖ్యముగ గ్రంథములను సచిత్రములుగ వ్రాయుటయందు వినియోగింపబడెను. మొగలుచక్రవర్తులు హిందూదేశమునఁగిరిపాలనకు, మతమునకు సధికారులుగ నుండిరి కాన నీఖురానుసూత్రమును లక్ష్యపెట్టుట కవసరము లేకపోయెను. - తమ దర్బారు నలంకరించుటకును, చిత్రలేఖనమువినియోగించుటకునువీరు నిరాటంకముగ షర్షియా ననుసరించిరి. "చిత్రలేఖనమును జూచి యనేకు లసహ్యపడెదరు కాని యట్టివారు నాకు



## భారతీయచిత్రకళ

హితులుకారు. దేవుని గ్రహించుటకు చిత్రకారున కొకవింత మార్గమున్నటులు నాకు తోచుచున్నది. ఏలననః చిత్రకారుడు జీవవస్తువులను వ్రాయుటయందు, వాని వివిధాంగములను వ్రాయునప్పుడు వ్యక్తిత్వమును ప్రసాదింప నశక్తుడై జీవనప్రదాతయగు దేవుని దలపవలసివచ్చును. ఇందువలన నాతని జ్ఞాన మధికమగును.” అని అక్కరుచక్రవర్తి యొకానొక సందర్భమున జెప్పెను. ఈ కారణముల వలన ఔరంగజేబు తప్ప తక్కిన మొగలుచక్రవర్తులందరు చిత్రలేఖనము నాదరించు భాగ్యము కలిగెను.

యవనశిల్పము గాంధారమున భారతనీతులకు లోనై హైందవ శిల్పసముద్రమున గలసిపోయినటులు పర్షియాచిత్రలేఖనమును భారతచిత్రరచనావిధానములకు లోనై యనేకములగు మాన్యులనుబొందెను. మహమ్మదీయులు భారతదేశపు ప్రజలలో లీనమగురీతి నిదియువారితో భారతదేశపు చిత్రకళయందు లీనమయ్యెను. నర్బారున పర్షియాదేశపు చిత్రకారులు పొందిన ప్రోత్సాహమును జూచి భారత చిత్రకారులు నట్టిచిత్రములను వ్రాయ మొదలిడిరి. ఈ ప్రయత్నములందు రెండు రకములును మనోహరముగ మేళవించెను. మహమ్మదీయగ్రంథముల

నలంకరించుటకు అక్కర భారత చిత్రకారులను నియమించుటవలన పర్షియా విధానములందు సనాతన హైందవ విధానములు జొచ్చి, నూతనచిత్రము లేర్పడి యందరి దృష్టి నాకర్షించి సకలజనామోదమునుబడసెను. మహమ్మదీయులు నిట్టి చిత్రములను వ్రాయఁముదలిడుటతో నివసర్వ సాధారణముగ నందరు చిత్రకారుల యాదరణనుబడసెను.

భారతదేశమున శుభప్రదముగ ప్రారంభమైన నిట్టి పర్షియాచిత్రరచన తొలుత మొగలు దర్బారు నందును, ధనికుల, యువ్యోగస్థుల గృహములందునుపోషింపబడి రానురాను రూపచిత్రముల రూపమున బ్రజల యందు కొంతవరకు వ్యాపించెను. గాథముగ బూయబడుచుండిన వర్ణములు హిందూకళాకోదము చేతుల యందు లావణ్యముగ, తేలికగ, కనుల కింపగునటులు నుపయోగపడజొచ్చెను. కొన్ని చిత్రము లొకే వర్ణముతో నద్భుతముగ జిత్రీకరింపబడెను. వెలుతురుచాయలుప్రదర్శింపబడుటవలన బ్రజల నాకర్షించినను చిన్నవిగనుండి పర్షియా వాటివలె గానబడి జన్మస్థలమును మరిపించక యుండెను. వేట, దర్బారునందలి యుత్సవములు, సాంఘికజీవనము, రాజకీయము, ఏవైనను, ఎంతటి పెద్దచిత్రమును వ్రా

## భారతీయచిత్రకళ

యుట కవసరము కలిగినను చిన్న చిత్రములందే యన్నియు నిముడు నటులు వ్రాయుచుండిరి. మొగలు చిత్తరువు ౧౦ దిది యొక ముఖ్యవిశేషము.

మొగలుల యుద్యోగస్థులు భారతదేశమున నచ్చటచ్చట ప్రతినిధులుగ నుండి తమ దర్బారుల నతివైభవముతో జరుపుచుండిరి. తక్కిన యాశ్రితులతోపాటు చిత్రకారులు చిత్తరువులను వీరికి కానుకలుగ నిచ్చి బహుమతులను బొందజూచిరి. పాలకులరుచులనుబట్టి యీ మొగలు చిత్తరువులు సంస్థానాధీశులయాదరణను కూడ బడయజొచ్చెను.

భారతదేశమునందు వివిధప్రాంతముల ప్రజలకు రుచులయందు వ్యత్యాసము కలదు. దేశమున ననేక ప్రాంతములందు కానవచ్చు చిత్తరువులందు ఈకారణమున భేదము కాన్పించు చున్నది. మొగలు చిత్రరచనా విధానములనెడి వృక్షమున కీవివిధప్రాంతముల చిత్రలేఖనరీతులు శాఖలవలె నున్నవి. వీటికి “కలము” అని పేరు. “కలము”నకు ఉరుదూభాషయందు “వ్రాయుపరికరము” అని యర్థము. ఇందువలన కుంచెయనియు, రీతి, లేక విధానము అనియు నర్థము నిచ్చును. వీటికికల భేదము వర్ణలేషనమునందు తప్ప ఇతరవిషయములందు లేదు.



## ఏడవ అధ్యాయము

డీల్లీ కలము డీల్లీ మొగలు దర్బారునకు జెందినది. ఈ కలములలో నిదియే ముఖ్యమైనది. ఈ చిత్ర రువులందు రేఖలు స్పష్టముగ నుండును.

జయపురకలమున వస్తువులపుష్టిని జూపుచాయ ప్రాధాన్యము వహించుటచే రేఖ లంతస్ఫుటముగ గానరావు. రాజపుత్రచిత్రరేఖనమునకు నీ ప్రదేశమే ముఖ్య స్థానమగుటవలన నీ రెంటికేని గలభేదము తక్కువ.

లక్నో కలముయొక్క చిన్న చిత్రము లన్నియు నించుమించుగ డీల్లీ కలమునకు జెందినటులుండును. కాగితముపై తెలుపురంగు నెక్కువగ వాడి చిత్రరువుల నధికాంశము నీటిరంగులతో నిచ్చట చిత్రించిరి.

డక్కన్ కలమునందలి చిత్రములు, వాటియందలి వస్తువులకూడికలును చాల చిన్నవి. అచ్చటచ్చట బంగారపు రంగును పూయుట వలన నివి డీల్లీచిత్రరువులను పోలియున్నను వాటికంటె సుందరముగ గానవచ్చును.

పందొమ్మిదవ శతాబ్దమున పాట్నా కలము ముఖ్యముగ వంగదేశమున బ్రబలెను. ఈ చిత్రములు తొలుత లిఖించుటయందు సుందరముగ నున్నను పూర్తియైన పిమ్మట లలితములుగ కానరావు. పనితనమున డెల్లి కల

## భారతీయ-చిత్రకళ

ముయొక్క ప్రాశస్త్య మున్నను వర్ణలేఖనమున మోటుగ నున్నవి.

కాశ్మీర కలమునకు వ్యక్తిత్వము చాల తక్కువ. కాశ్మీర దేశమునుండి లాహోరు మొదలగు పట్టణముల కీచిత్రకారులు త్వరలో చెదరి పోయిరి.

‘షుమి’యను మఱియొకకలము కలదు. అది ఐరోపా విధానముల బోలియుండును. తమ నివాసముల నలంకరించుటకు మొగలాయి చక్రవర్తులవలనను, క్రైస్తవ మత ప్రచారకులవలనను ఇది ప్రోత్సాహపరుపబడెను.

ఆకాలమున హిందూదేశమునందేకాక పర్షియా యందు కూడ ఐరోపా చిత్రరచన మిగుల నాదరింపబడుచుండెను. ఐరోపా చిత్తరువులను వ్రాయనేర్చుకొనుటకు కొందరు చిత్రకారులను ౧౫౮౭-౧౬౨౯ సంవత్సరములలో మొదటి ‘షా అబ్బాసు’ రోమునకు బంపెను. రెండవ ‘షా అబ్బాసు’ను ఇటులు ప్రోత్సహింప జూచెను. ఇటులు నేర్చుకొనిన చిత్రకారులలో నొకడగు మహమ్మదు జామను పోలో జామన్ అను మారుపేరున స్వదేశమునకు మరలుట వలన ప్రజల యాగ్రహమునకు గురియై హిందూదేశమునకువచ్చి షాజహానువద్ద మనసబుదారుగ నుండెను. ఈతడు వ్రాసిన మూడు ఐరోపా చిత్తరువులు



అభించినది. 'దారా షుకోషు' చిత్ర  
సమితియందు 'సెయింటు కేటెరిన  
డిసయోనా' యొక్కయు, 'సెయింటు  
మార్గరీటా' యొక్కయు చిత్తరూపులు  
కలవు. 'నాటోపూరుస్మిక్' యందును,  
లాహోరునంద ను బైబిలునకు చెంది  
న చిత్తరూపులు కొన్ని కలవు. ఆదాము  
కుమారు డగు ఇబ్రహీము  
రాజ్యమును త్యజించి విరాగి  
యగుటయు, దేవదూత





## భారతీయచిత్రకళ

లాతని కాహారము సమర్పించుటయు జూపుచిత్తరువొకటి కలదు. ఇది క్రైస్తవచిత్రమని యనేకులు పొరపాటుపడిరి. ఐరోపీయనులదుస్తులనేకచిత్రములందుకానవచ్చుచున్నవి. వీటియందు చాయవెలుతురులు, ప్రకృతి యైరోపావిధానముల ననుసరించి యున్నవి. వీనిని, హైందవవిధానములను గలుపుట యవివేక మని కొందరి యభిప్రాయము. కాని యీకాలమునాటి యిట్టి చిత్రములు కొన్ని చాలబాగుగ నున్నవి.

# ఎనిమిదవ అధ్యాయము

## మొగలు చిత్ర లేఖనము ౨

అక్కరు చక్రవర్తి మతభేదమును పాటింపక చిత్ర కళతో సాహిత్యమునకుకూడ చేయూతనొసగెను. అనేక మతములవారిని బిలిపించి వాదనలను సలుపుచుండెను; కవులకు బహుమతుల నొసగుచుండెను. ఇట్టి సానుభూతి వలన ఆగ్ర, డీల్లీ మొదలగు నగరములందు గ్రంథాలయములు నెలకొల్పబడెను. ప్రాద్దేశపు గ్రంథరాజముల నన్నిటిని చక్కగ వ్రాయించి, చిత్తరువులనుజేర్చి సంగ్రహించుటచే మన కిప్పుడనేక చిత్రములు లభించు భాగ్యము కలిగెను. జయపురమునందున్న 'రాజంనామా'యను మారు పేరుకల మహాభారతసంగ్రహమును; వాషింగ్టనునందున్న రామాయణమును, సోత్ కెన్సింగ్టనునందున్న అక్కరు నామా యందలి ౧౧౭ చిత్తరువులును దీనికినిదర్శనములు.

అక్కరు తదనంతరము జహంగీరు, షాజహాను, ఔరంగజేబు, రెండవఅక్కరు, మీర్ మహమ్మదు, షాఆలమ్,

## భారతీయచిత్రకళ

రోహిల్ కండు ప్రభువగు హాఫీజ్ రహమాత్, అయోధ్య ప్రభువగు అసఫుద్దౌలా మొదలగువారు నీ గ్రంథాలయముల నాదరించుచుండుట వలన నూతనచిత్రములు చేర్చబడుచుండెను. కాని మొగలాయిప్రభుత్వ మంత మొందు కాలమున దేశమునగలిగిన సంక్షోభమునం దీ చక్కని గ్రంథకూటములు నాశనమయ్యెను. నశించగా మిగిలి ప్రపంచమునం దచ్చటచ్చట కానవచ్చుచున్న గ్రంథములందలి చిత్తరువులు మనకిప్పుడు మొగలుచిత్రరచనను విమర్శించుటకు ముఖ్యాధారములుగ నున్నవి.

బసవన్, దశ్వంతు మొదలగు సుప్రసిద్ధ చిత్రకారులచే చిత్రింపబడినవైనను గ్రంథములందు కానవచ్చేడి చిత్రము లంతగా ప్రసిద్ధములుకావు. కాని చిత్తరువులను వ్రాయుటయందు చిత్రకారులకు విశేషము స్వేచ్ఛ లేకుండుటచే విడిగ లభించిన చిత్తరువుల మించియుండజాలవని విమర్శకుల యభిప్రాయము. ఇట్టి చిత్తరువులు చిత్రసంపుటము (Album) లందు మనకు లభించుచున్నవి. షాజహానుచక్రవర్తి కుమారులలో నొకడగు దారాషుకోషు గృహకలహములవలన గలిగిన యుద్ధమునం దోడిపోయి పలాయితు డగుచుండ త్రోవలో దప్పిగొని నీరు దొరకక తనభార్య మరణించె నని విని దుఃఖితు



డయ్యెను. ఆమెను స్మరించుట కీనిర్భాగ్యుడొకచిత్రసంపుట  
మును సమకూర్చి యామె కంకితమిచ్చెను. ఇది యిప్పుడు  
'దారాఘకోష చిత్రసంపుట' మను పేర బ్రసిద్ధిచెంది యు  
న్నది. హాఫీజ్ రహ్మాత్ వద్ద మరియొకసంపుట ముండెను.  
మొగలుసామ్రాజ్యమునాశమొందినపిమ్మట మహారాష్ట్రుల  
కాలమునగూడ చిత్రరచన కొంతవరకు నిరాటంకముగ  
జరుగుచుండుటవలన నిట్టి సంపుటములు పూర్తిగ నశింప  
లేదు. ఆంగ్లేయులు భారత దేశమును జయించుకాలమున  
కంపెనీవారి యుద్యోగస్థులకును, సైనికులకును చిత్తరువుల  
నేకములులభించుటవలన వానిని తమస్వదేశమగు ఇంగ్లండు  
నకు గొనిపోయిరి. వానియందును కొన్ని నశించెను. మిగి  
లిన విచిత్రప్రదర్శనశాలలు మొదలగు సంస్థలను జేరెను.

ఈ కాలమునను హిందువుల యాచారము ననుస  
రించి గోడలమీదను చిత్తరువులను వ్రాయుటకలదు.  
ఆగ్రాకు సమీపముననున్న 'ఫతేహాపూర్ సిక్రీ'యందలి  
అక్బరు షహకగదియందును, 'మేరియముష్ జామను'అను పేర  
బిలువబడిన యాతని హిందూభార్యయొక్క సవాసము  
నను కుడ్యచిత్రములు కలవు. నలుబది యేబది సంవత్స  
రములకుపూర్వ మిందు కొన్నిమంచిస్థితియం దుండినను  
ఇప్పు డవి చాలవరకు చెడిపోయినవి.

## భారతీయచిత్రకళ

చిత్రసంపుటములందును, గ్రంథములందును, ఎన్ని రకముల చిత్రము లుండెనో యీ గోడలమీదను అన్ని రకముల చిత్రము లుండెను. ఇప్పటికిని బౌద్ధమతచిత్రములు మొదలుకొని జపానువారిరీతిని పుష్పములవరకును గలవు. రెక్కలుకల దేవదూతల చిత్రము లుండుటవలన సుమారు ౧౫౭౦ వ సం.మునందే ఐరోపాచిత్రముల నీచిత్రకారులు చూచినటులు కనుపడుచున్నది. బుద్ధుని రూపచిత్రము చైనా విధానములను స్మరింపజేయును. అక్కరు ప్రపంచము నందున్న యన్ని మతములవారిరుచులను చవిజూచెను.

పదునెనిమిదవ శతాబ్దానంతరము జానుస్మాట్టు, ఒజియాస్, హంఫ్రీజ్ మొదలగు చిత్రకారులు హిందూదేశమునకు వచ్చి దంతముమీది చిత్రములను రాజగృహములందు బ్రవేశపెట్టెరి. వీటినిజూచి యిట్టిచిత్రములను డిల్లీయందు వ్రాయ బ్రారంభించిరికాని వీటియందు భావప్రద ర్శనమేమియు గానరాకున్నది. వీరు ప్రసిద్ధిచెందినచిత్రముల ప్రతులను దీయుటతో తృప్తి నొందినట్లు కానవచ్చుచున్నది. (చూ. ౧.౩౭ పు.) ఇట్టిప్రతులందు ఉత్తమమైనవి రచనాచమత్కృతినిజూపుచునాహ్లాదపరుషగలవుకాని భావముయొక్క “పొంగు” లేకపోవుటచే కళాభాగములుగ గణింపబడజాలవు.




తైమూరుషా సముఖమున కైది సుగ్రామ బెయిజిద్  
 యక. సి. మెహత గారి 'ఇండియన్ రియాలిటీ' అను గ్రంథముననుండి.



732 (b)

మొగలు చిత్తరువులు ప్రపంచమునందలి యన్ని  
విషయములగూర్చియు గలవు కాని విగ్రహారాధనను మహా



మ్మదీయ మతము సహింసకపోవుటచే మతవిషయక చిత్ర  
ములు మచ్చునకైనను కానరావు. అచ్చటచ్చట హైందవ,  
బౌద్ధ, క్రైస్తవ మతముల చిత్తరువులు మాత్రము కలవు.

## భారతీయచిత్రకళ

మహమ్మదీయస్త్రీలు పరుల కంటబడరు. ఈ యాచారము వీరి పాలనలో హిందూసంఘమునందును బ్రవేశించెను. అందుచే గృహజీవనమును గూర్చిన చిత్రపులల్పముగలవు గాని మహమ్మదీయుల సహజముగ భోగప్రియులుకొన కొన్ని స్త్రీచిత్రములును, స్త్రీలుపురుషులు కలిసియుండు చిత్రములు కొన్నియును కలవు. ఒక స్త్రీ కూర్చుని సాంధ్యరాగమును జూచి యానందించు చున్న






## ఎనిమిదవ అధ్యాయము

టులు రావు గోవిందసింగు వ్రాసిన చిత్రము చాల సుందరముగ నున్నది. 'మల్కాజమినియా' అను స్త్రీయొక్క చిత్రమును ఎన్నదగినది. ఒక మందిరమున నిరువురు స్త్రీలున్నటులు మహమ్మదు ఘోరుల్లా వ్రాసిన చిత్రము వాళ్లదకరముగ నున్నది. ఇట్టి వనేకములు కలవు.

రాజకీయపరిస్థితులను జూపు చిత్రములందు డిల్లీలో జరిగిన గొప్ప యుత్సవములకు జెందిన వధికాంశ మున్నవి. జహంగీరు కాలమున పర్షియా దేశమునుండి వచ్చిన రాయబారమునకు స్వాగతమొసగుట, షాజహానుయొక్క జన్మదినోత్సవమును జరుపుట, షాజహాను తల్లియొక్క యొడియందు గూర్చొనియుండుట, సుప్రసిద్ధమైన నెమలి సింహాసము నధిష్టించుట, యమునానది తీరమున సైన్యపరీక్ష మొదలగు చిత్రములు లిందు ముఖ్యము. వీటివల్ల లేవనము, బంగారుపూత మనోహరముగ నున్నవి. చక్రవర్తులకు సంబంధించినవియు, వారి దయ నార్జించుటకు వ్రాయబడినవియు సగుటవలన నీచిత్రములందు చిత్రకారులు తమ శక్తినంతయు జూపిరి.

'తిరియ' వ్రాసిన పంక్తిభోజనము చాల బాగుగ నున్నది. ఆనందముతో మాటలాడుచు, భోజనముచేయు



భౌరాను చదువుట



## ఎనిమిదవ అధ్యాయము

చున్నవారును, ఫలహారములతో వెనుక నిలువబడిన సేవకులును ఎవరిస్థానమున వారున్నారు. గృహమునెదుటనొక విశాలస్థలమున, భోజనము, చుట్టును ప్రాకారము, ప్రాకారము వెనుక వృక్షములు, వానివెనుక నాకాశము, ఆకాశమున నెగురు జలపక్షులు అన్నియు నింపుగ చిత్తరువున నిమిడియున్నవి.

జహంగీరు గురువువద్ద విద్యాభ్యాసము చేయునటులున్న చిత్తరు వతిమనోహరము. గురుశిష్యుల విగ్రహములు, గ్రంథములు, ప్రక్కను తివాసిపై నిద్రించుచున్న పిల్లియు లావణ్యముగ జిత్రింపబడినవి. దూరముననున్న గృహములు, చెట్లు, చిత్రకారుని ప్రకృతిజ్ఞానమును తెలియజేయును.

దారాషుకోషు చిత్రసంపుటమున గల “ఖొరాను చదువుట” యను చిత్రము నలుగురు మహమ్మదీయుల నత్యంత స్వాభావికముగ ప్రదర్శించుచున్నది.

షర్షియా భారతదేశముల కథలనుగూర్చి విశేషముగ చక్కని చిత్తరువులు లభించెను.

సహజముగ గల అభిరుచివలననో, తమ్ముపోషించెడి ప్రభువుల యాజ్ఞవలననో యీ కాలపు చిత్రకారులు



## భారతీయచిత్రకళ

వేటనుజూపు చిత్రములను విరివిగ వ్రాసిరి. రెండవకారణమే నిజమై యుండును. చక్రవర్తు లెన్నిష్టర్యాయములు వేటకు వెళ్ళిరో యన్ని చిత్తరులు కలవని తోచుచున్నది. తాము చూపెడి బాహుబలము, ధైర్యసాహసములు చిరస్మరణీయముగ నుండుటను వేటకాండ్రుకోరెదరు. వేటను జేయువారు చక్రవర్తులేయైన నిక చెప్పనదేమి? జంతువులను జంపుట, అపాయములనుండి తప్పించుకొనుట, చిత్రరూపముగ నెదుటబెట్టి పూర్వము ప్రభువులు చేసిన పరాక్రమకార్యములను స్మృతికి దెచ్చిన బహుమతులు లభింపకుండునా? “చక్రవర్తి వేటకు వెళ్ళెను. ఒకపులి యేనుగుమీది కురికెను. పాలకుని తుపాకియందు మందు లేకపోయెను. వాహనముగ నున్న హస్తీ భయపడి సలాయనమగుటకు దలంచెను. ఆపత్తులొ నుండిన ప్రభువును విడిచి సేవకుడు పరుగిడుచుండెను.” ఇట్టి చిత్తరూపును వ్రాయుటకు చిత్రకారున కుత్సాహముగ నుండును. ఆపదనుండి సురక్షితముగ నగరు చేరిన చక్రవర్తియు నాచిత్తరువు నానందముతో జూచును.

రూపచిత్రములందు మొగలు చిత్రరచన భారత చిత్రరచనయం దగ్రస్థానము నలంకరించును. ఇట్టిరూపచిత్రసముచ్చయము ప్రపంచమున మరి యేదేశమునను

## ఎనిమిదవ అధ్యాయము

లేదని పండితులు తలంచుచున్నారు. రాజులు, రాణులు, రాజకుమారులు, విరాగులు, సైనికులు, వేయేల? అందరును ఈరూపచిత్రముల గలరు. హైందవ చరిత్రకారులు చరిత్రపురుషుల రూపవర్ణనను జేయలేదను వాదము కలదు. ఈ కొరత హైందవ చిత్రకారుడు మొగలాయి కాలమున దీర్చివెచ్చెను.

రూపచిత్రములను వ్రాయుట హిందూదేశమునకు క్రొత్తకాదు. చిత్రరేఖ రూపచిత్రములను వ్రాయు చిత్రకారిణియని పురాణములందు గలదు. బుద్ధుని చిత్రములు, విగ్రహములు వేనవేలు ప్రాగ్దేశములందు గానవచ్చుచున్నవి. నీగిరియయందలి కశ్యప నృపుని భార్యచిత్రము లెంతయో బాగుగ నున్నవి. అజంతగుహలది ష్పటికిని 'ఖుస్రూర్విజ్', 'పులకేశు'లు కానవచ్చెదరు. ఈ గుహల చిత్తరువు లన్నియు చిత్రకారులు స్వయముగ జూచినవారి యొక్కయో, ప్రసిద్ధివలన వర్ణనలు కలవారియొక్కయో చిత్తరువులై యుండవచ్చును. ష్పటికిని హిందూదేశమున చిత్రకారులు విష్ణువు, రాముడు, శ్రీకృష్ణుడు మొదలగు వారిచిత్రములను నియమముతప్పక పూర్వపు వర్ణనల ననుసరించి యాచారప్రాయముగ జిత్రించుచున్నారు. భారత

## భారతీయచిత్రకళ

విధానముల ననుసరించి తిబెత్తున వ్రాయబడిన యొక చిత్ర రుపునందు చిత్రకారుని రూపచిత్ర మున్నది. సింధుదేశము నందు నిట్టిచిత్రరుపులను వ్రాయుట యుండెను.

అక్కరుయొక్క దర్బారు నలంకరించుటకు షర్మి యానుండి వచ్చిన చిత్రకారులు కొన్నిచిత్రరుపులనుదెచ్చి నటులు గన్పట్టుచున్నది. వీటియం దధికాంశము 'బిష్ణాదు' వద్ద చిత్రరచనను నేర్చుకొనిన సుల్తాను మహమ్మదుచే వ్రాయబడెను. క్రొత్తగ నీదేశమునకు దేబడిన యీ చిత్ర రుపులకు చిరకాలమునుండి కల యభిరుచి తోడ్పడుటవలన త్వరలో మొగలు చిత్రరుపులందు రూపచిత్రములు మిక్కుటమయ్యెను. మహమ్మదు నాదిరు, మీరుహాషిము, మీరు మహమ్మదు, మహమ్మదు ఫజిలు మొదలగు రూపచిత్ర కారుల నడుమ భగవతి, హునారు అను హిందూ చిత్రకారు లుండిరి. భగవతి షర్మియా విధానములకు దాసుడైనను హునారు మాత్రము హిందూమార్గములను ద్రొక్కి కీర్తి నార్జించెను. అక్కరుచక్రవర్తియె తనరూప చిత్రమునకుగాను చిత్రకారునియెదుట గూర్చుండెననియు నట్టి చిత్రములను వ్రాయించుకొనుడని తన యుద్యోగుల నందరి నాజ్ఞాపించెననియు, ఈ కారణమువలన నిట్టి



## విసిమిడవ అధ్యాయము

చిత్తరువుల సంపుట మొకటి పెరిగెననియు, నిందు మరచించిన వా రమ్మతులుగ నున్నారనియు 'అయిని అక్కరీ' యందు కలదు. ఇట్టిప్రోత్సాహము కలచోట కూపచిత్రములు విరివిగ వ్రాయబడుట యొకవింత కానేరదు.



అజాతశత్రువు బుద్ధుని కూపచిత్రమును గోర నాతడు తన నీడ యొక వస్త్రముమీద బడునటులు గూర్చుండెను. దీనిసహాయమున చిత్రకారుడు గౌతముని కూపచిత్రమును రచించెను. మొగలు చిత్తరువు లించుమించుగ నన్నియు నిట్టి యర్థకూప చిత్రములు (Profiles) అని చెప్పవచ్చును. పూర్వ కాలపు పర్షియాకూప చిత్రములందు మొగము మూడు భాగ

## భారతీయచిత్రకళ

ములు కనబడునటులు వ్రాసిరి. రానురాను మొగలు చిత్రకారు లర్థభాగమే కనబడునటులు వ్రాయుట కేల నియమబద్ధులయిరో తెలియకున్నది. ఇట్టి బంధము లచేకట్టుపడియు వీరు భావము, లావణ్యము, రూపమున సత్యము మొదలగునవన్నియు లోపములేక వ్రాసి శ్లాఘా పాత్రులైరి. చిత్రరచనయందు మిగుల ప్రవీణతయుండిన నే కాని ఇట్టి చిత్తరువులను వ్రాయుట సాధ్యము కాదా.

ఔరంగజేబువద్ద నుండిన ఫ్రాన్సిసు బెర్నియరు అను నొకపరాసు వైద్యుడు హైందవ చిత్రములను బా గడుచు, “హైందవ చిత్రకారులు అంగసాదృశ్యమును, ముఖభావమును బాగుగ చిత్రింపజాలరు. గొప్ప కళావిశా రదులవద్ద నభ్యసించిన నిట్టిలోపములు త్వరలో పోవు”నని వ్రాసెను. ఈతని విరోధాభిప్రాయము నిజము కాదని లభించిన చిత్తరువులవలన దెలియుటయే కాక యీకాలపు చిత్రకారులు ప్రపంచమున నితర చిత్ర కారుల కీవిషయములలో వెనుకబడరని సుప్రసిద్ధకళావిమర్శకు లిపు డభిప్రాయ పడుచున్నారు. చిత్రకారు లందరు డిల్లీ చక్రవర్తుల నాశ్రయించి యుండుటచే రూపచిత్రములం దధికాంశము చక్ర





## ఎనిమిదవ అధ్యాయము

వర్తుల చిత్రములు—ముఖ్యముగ నక్బరువి. అబుల్  
ఫజల్, బీక్ బల్, రాజామాన్ సింగు మొదలగు అక్బరు  
మిత్రులును కొన్ని మోటుచిత్తరువులందు గలరు. షాజ



హాను, ఔరంగజేబు మొదలగు మొ  
గలుచక్రవర్తులవి కొన్ని మంచివికలవు.  
వీరివి వారివి అన నేల? పేరుగలిగిన ధని  
కులయు, ఉద్యోగస్థులయు, వీరులయు  
చిత్తరువు లనేకములు లభించినవి.

చిత్రకారుల రచనాప్రవీణతను జూపుటకు విలువ  
గల యాభరణములు, దుస్తులు ధరించెడి చక్రవర్తుల  
రూపచిత్రములందు మంచియవకాశము లభించెను. చిత్ర  
మున సాధారణముగ నొక్కరి రూపమునే మిక్కిలి  
యోషికతో వ్రాయుటవలన నివి మిగుల సుందరముగ  
నున్నవి. బంగారుపూత యుక్తముగ వేయబడెను. కొన్ని  
టియందు నలుపుమధ్యను గాఢమైన రంగులతో మను  
ష్యవిగ్రహములు కలవు. మరికొన్నిటియం దంగములు కన  
బడునట్లు వేసవిదుస్తులు కలవు. ముఖము లితరభాగము  
కన్న చక్కని ఛాయలతో విరాజిల్లుచున్నవి. ఈ కాల  
మున చిత్తరువులందు ఛాయ విశేషముగ బాటింపబడక



## భారతీయచిత్రకళ

పోవుటచే యనవసరమగు ఛాయలకు వీటియందు తావు లేదు. ముఖమునందు మనుష్యునిగుణము కనపడుచున్నదా, రూపము బాగుగ వచ్చెనా, పనితనము బాగుగ నున్నదా, అంగములు పొందికగ నున్నవాయని మాత్రము చిత్రకారులు ప్రశ్నించుకొనిరి. తక్కిన నియమములను విశేషము పాటింపలేదు.

ప్రారంభముననే విడువబడినట్టియు, సగము చిత్రించిన పిమ్మట విడువబడినట్టియు చిత్తరువులు లభించెను. పీటి సహాయమున నప్పటి చిత్రకారు లేమార్గములను ద్రొక్కిరో మనకు తెలియగలదు. ఏ తరగతియందున్న చిత్తరువులైనను సుందరముగనేయుండుట మొగలు రచన యొక్క మరియొక విశేషము.

మృదువుగ వ్రాయబడిన ముఖమునకు సమీపముననే గాఢమగు వర్ణములతో శిరోభూషణములు, కంఠ హారములు సాధారణముగ నుండును కాన బంగారమున విలుపగల మణి పొదిగిననుండు సౌందర్య మీచిత్రములందు కలదు. చుట్టును నీలియాకాశము, నల్లని, పచ్చని పచ్చికపట్టులు ఉండుటవలన ముఖ్యవిగ్రహమునకు ప్రాముఖ్యము కలుగుచున్నది. స్త్రీయైన పుష్పము, చక్రవర్తియైన ఖిడ్డము, విరాగియైన జడమాల ముఖ్యముగ హస్తభూషణ

## ఎనిమిదవ అధ్యాయము

ములై ఒప్పియున్నవి. అర్థముఖమే కనపడుచున్నదను చింత  
యీ హస్తసౌందర్యమున మాయమగును. రూపచిత్రము  
లందు హస్తముల కెట్టి ప్రాముఖ్య ముండవలెనో యితర  
దేశముల చిత్రకారు లీ చిత్రములనుండి నేర్చుకొనవలెను.

అనేకులు స్త్రీలు పురుషులు నొకేచోట నుండు  
నట్లు చూపుచిత్రములందు స్థలము చాలక వ్యక్తుల విగ్రహ  
ములను చిన్నవిగ వ్రాయవలసియుండును. ఇట్టి సందర్భ  
ములందు కూడ రూపము లతిజాగరూకతతో లోపములు  
లేక, వివరము లన్నిటితో జిత్రింపబడినవి.

అక్బరుకాలమున తామగ్లేనుయొక్కయు, ఔరంగ  
జేబుకాలమున అక్బరుయొక్కయు చిత్రములు కావలసి  
వచ్చినయెడల పూర్వపు చిత్తరువుల సహాయమున నతి  
నిపుణతతో ప్రతులను వ్రాయుచుండిరి. రాను రా నిట్టి  
చిత్రముల రూపు చెడినను పూర్వరాజుల రూపములు వీటి  
వలన మనకు తెలియుచున్నవి. ఈమార్గమును వీరవలం  
బింపక పోయినయెడల నిష్పడు నాశనమైన తొలిరూపచిత్ర  
ము లెట్టివియో మనకు తెలియకపోయియుండును.

ఔరంగజేబు కాలమున రాజపోషణ తగ్గునాటికి  
రూపచిత్రములయెడల ప్రజలయం దనురాగ ముదయిం

## భారతీయచిత్ర కళ

చెను. కాన చొకగ లభించు చిత్తరువులు కావలసివచ్చెను. ఉదరపోషణకే కష్టపడు చిత్రకారు లేవో యొకవిధముగ ప్రాతచిత్తరువుల ప్రతులను వ్రాయ బ్రారంభించిరి. ఇట్టి చిత్తరువులందు కళాప్రవీణత యుండుట యసంభవము. మొగలు చిత్రలేఖనము క్షీణించుట కిది యొక హేతువు.

పలుచనిచర్మముమీద సుప్రసిద్ధరూపచిత్రములను రేఖలతో వ్రాసి చిత్రకారులు సంగ్రహించుకొనిరి. వీని నొకకాగితపుముక్కపైనుంచి దిద్దుటవలన నూతనచిత్రా కృతి దానిపై నేర్పడును. దీనిపై రంగులనువేసి పూర్తిజేసి బజారునందమ్ముచుండిరి. ఇట్టివియు నచ్చటచ్చట లభించెను కాని పూర్వపుచిత్తరువులను వెక్కిరించునటులు నున్నవి.

కొన్ని చిత్రములమీద వానియందలివ్యక్తుల పేర్లను మొగలు చిత్రకారులు వ్రాయుచువచ్చిరి. ఎవరైన నొక వ్యక్తియొక్క చిత్రమును వెలకు కావలెనని కోరినప్పుడు, మొగలు సామ్రాజ్యానంతరము ఉదరపోషణకు చిత్రలేఖ కులని నటించెడివారు తొలి చిత్తరువులవలె వ్రాయజాలక, వా రిదివరకు సంపాదించిన ప్రాతచిత్రములపై పేర్లను మార్పుచు విక్రయమున కర్పించుచుండిరి. ఇందువలన చిత్ర ములపై నున్న పేర్లపై చిత్రకారు లాధారపడజాలరు. ఏ




## ఎనిమిదవ అధ్యాయము

సంస్థ యైనను తీగించుకాలమున నిట్టి విషరీతములు కలుగుట సంభవము.

జహంగీరు చక్రవర్తికి జంతువులయెడల, పక్షులయెడల ప్రేమ యెక్కువగుటచే తనకు కానవచ్చిన ప్రతి విితమృగముయొక్కయు, పక్షియొక్కయు చిత్రములను వ్రాయించుచుండెను. జగన్నాథు చిత్రించిన నెమళ్లచిత్రమును, దారాషుకోషు చిత్రసంపుటమునగల బాతు ఈ కాలపు పక్షులచిత్రముల సౌందర్యమునకు నిదర్శనములు. మన్సూరు అను చిత్రకారుడు నిట్టిచిత్రువుల ననేకములను వ్రాసెను. ఇట్టి రచనను వీరు జపానునుండి నేర్చుకొని రాయను సంశయము కలదు.

జంతువులచిత్రములందు చాల సుందరమైనవి కలవు. లొట్టియొ చిత్రమును జూడుడు. ఒకపిల్ల పాలను త్రాగు



## భారతీయచిత్రకళ

చున్నట్లు, మగలొట్టియ మేయుచున్నట్లు మనోహరముగ నున్నది. దూరమున చెట్లు, కొండలు, మేఘములు మొదలగునవి యనవసరముగ నిందులేవు. 'సర్వాను' వ్రాసిన యడవిపోతు, దారాఘకోష్ యందలి చిత్రములు, పిల్లి చిత్తరువు చక్కగ నున్నవి.

చటములవలె చిత్రము నలువైపుల లతలను వ్రాయుటయం దీకాలపు చిత్రకారు లద్వితీయులు. ఏదేని యొక రంగును గాఢముగ బూసి దానిపై బంగారు పూతతోనైనను, మరి యేరంగుతోనైనను లతలుగ చక్కనిపువ్వులు, మొగ్గలు, ఆకులు ఉండునట్లు వ్రాసిరి. పక్షులు, నీతాకోక చిలుకలు కొన్నిచోటుల గలవు. కాని తరుచుగ నివియన్నియు నాచారప్రాయముగ నుండుటవలన బోల్చుకొనుటకు సర్వదా సాధ్యము కాదు. లతలు కొన్నిచోటుల రెండు వరుసలుగ వివిధవర్ణములతోగలవు.

బ్రహ్మ, సంస్కృతము మొదలగు భాషలను చక్కగ వ్రాయవలెనను అభిలాష హిందువులకు కలుగ లేదు. పర్షియామొదలగు మహమ్మదీయ దేశములందాను, చైనాయందును తప్ప మరియేదేశముననైన నిట్టి యక్షర లేఖన మంతగా పాటింపబడలేదు. పర్షియా చిత్రలేఖన

## ఎనిమిదవ అధ్యాయము

ముత్యో కూడ నిదియు హిందూదేశమున విరివిగ నభ్యసించబడుచుండెను. ఈ రచనయు దెనిమిదివిధము లుండెననియు, నందు 'నష్టలీఖ్' అను కొంచెమువంకరగీతలతో వ్రాయబడిన రచన యక్కరునకు ప్రియమైనదనియు అబుల్ ఫజల్ వ్రాసెను. ఇందు కాశ్మీరదేశపు 'మహమ్మదు హుస్సే' నందరిని మించెను. కొందరు చిత్రలేఖనముకంటె దీనికే యెక్కువ ప్రాముఖ్యము నిచ్చుచుండిరి.



# తొమ్మిదవ అధ్యాయము

## మొగలు చిత్రలేఖనము 3

అక్కరుచక్రవర్తి కాలమున పర్షియావిధానములు భారతదేశమును బ్రవేశించిన కొలదిదినములకే సుమారు నూరుమంది చిత్రకారు లుండిరట! ఇట్టి శుభముతో ప్రారంభమై రెండున్నర శతాబ్దములవరకు నేదో విధమున నాదరణను బడసిన యీ కళ నభ్యసించిన వారనేకు లుండవచ్చును. జహంగీరు చిత్రరచనను మిగుల ప్రేమించుచుండెను. షాజహాను దీని కెట్టి ప్రతిబంధకములను కలుగజేయలేదు. ఔరంగజేబునకు దీనియెడల ననురాగము లేకపోయినను అప్పటికి ప్రజల యాదరణను బడయజొచ్చెను. మహారాష్ట్రులవలన మొగలు సామ్రాజ్యము కూలినప్పుడును, హైందవ సంస్థలందు సానుభూతిలేని యాంగ్లేసైనికుల దుండగములందును, ఈ కారణములవలన దేశమునగలిగిన సంక్షోభమునందును చిన్నరాజ్యములు కూలెను; గాజుల యాస్తులు చెదరెను; ధనికులు,

## తొమ్మిదవ అధ్యాయము

ఉద్యోగులు తలదాచుకొనుటకు పలాయితులైరి; ప్రజల  
యందు శాంతిలేకపోయెను; నూతన ప్రభువుల ధనాశ  
మొండయ్యెను. ఇట్టికాలమున చిత్తరువులనుగూర్చి తలచు  
వారెవరు? కొన్నినశించెను. లభించిన వాటి నాండ్లయులు  
తమదేశములకు గొనిపోయిరి. కాలప్రవాహమున గొన్ని  
మలినమై చడెను. ఇన్నియు పోగా మనకు మిగిలినవే  
యింత సంఖ్యయుండ నాకాలమున నెన్ని వ్రాయబడి  
యుండవలెనో యోచింపుడు.

అక్కరు, జహంగీరు చక్రవర్తులు ప్రోత్సాహపర  
చకపోయినయెడల పర్షియాదేశపు చిత్రరచనా బీజములు  
మొలకలెత్తి పెరిగియుండకపోవును. భక్తుడగు ఔరంగ  
జేబునకు కళలయెడలనుండిన నిరాదరము లోకప్రసిద్ధము.  
బెర్నియరు యీ కాలపు చిత్రకారులగూర్చి యిటులు  
వ్రాసెను:

ఇంతకు మించిన మంచిప్రభుత్వమునందును, శాంతిగల మన  
ప్రాన్సునందును వర్ధిల్లునటులు ఇట్టి పరిస్థితులం దిచ్చుట కళలు పర్షియ  
పోవుటయం చాశ్చర్యము లేదు. బీదలగు దొర్కాగ్యులమధ్యను, ధనికు  
లయ్యు బీదలవలె నటించుచు సౌందర్యమును పాటింపక చాకనే  
యొంచెడివారి మధ్యను, చిత్తరువుయొక్క విలువను బాగుగ చెల్లించక  
బుద్ధిపుట్టినయెడల ప్రతి ఉమా (గొప్పవాడు) యింటివాకిట వ్రేలాడు  
కొరడాలతో తనపైకమును కోరు చిత్రకారుని దండించు గొప్పవారి

## భారతీయచిత్రకళ

మధ్యను ఎట్టి చిత్రకారుడైనను తన వృత్తియందు శ్రద్ధగలిగి యుండ జాలడు. ఎట్టి వేరును సంపాదించజాలరని గ్రహించినయెడల చిత్రకారుల యుత్సాహము కుంటుపడదా?...చక్రవర్తియు, ముఖ్యమగు ఉద్రాహు తమ పోషణక్రింద కొందరు చిత్రకారులను పనిచేయుటకును, పిల్లలకు నేర్పుటకును నియమించి పనిచేయనప్పుడు కొరగాలతో దండించెదమని భయపెట్టకపోయినయెడల హిందూదేశమునందు కళల సౌందర్యము, లావణ్యము చాలకాలము క్రిందటనే నశించియుండును. ...ఒక గదియందు కొందరు చమికిపనివాండ్లు తమ పోషకుని తనికి క్రింద పనిచేయుదురు; రెండవ గదియందు బాగారుపనివాండ్లు, మూడవ గదియందు చిత్రకారులు...

ఈ వ్రాతలందు కొంత యసత్యమున్నను తక్కిన పనివాండ్లతో సమానముగ చిత్రకారుడు గణింపబడు చుండుటయు, వీనికి గౌరవము లేకపోవుటయే కాక జీవనము గడచుటయే కష్టమగుటయు నిశ్చయము. ఒకవిధమగు ఆవేశము—ఉత్సాహముపై లలితకళాభ్యాసకు డాధార పడియుండును. ఇట్టి నిర్మలవ్యక్తి పైజెప్పిన పరిస్థితులందు పనిజేయవలసి వచ్చిన తా నభ్యసించెడి కళయొక్క యంత్యదశ దగ్గరపడుట నిశ్చయము.

చిత్రకారు లందరును చక్రవర్తు లిచ్చుజీతములపై నాధారపడియుండలేదు. అక్బరుకాలమునందుకూడ కొందరు రాజులకొలుపునందుండక చిత్రములను వ్రాసి యర్పించి



## తొమ్మిదవ అధ్యాయము

బహుమతుల బొందుచుండిరి. బౌరంగజేబు కాలమునను, తరువాత డిల్లీయందు పాలించిన వారి కాలమునను రాజులపారితోషకముపైననే కాక ప్రజలు చిత్తరువులను గొనుచు నర్పించెడి ధనముపైనను ముఖ్యముగ నాధారపడుటకు పరిస్థితులేర్పడినవి. కాన నిట్టివారి సంఖ్య రానురాను అధికమయ్యెను. అక్కరు జహంగీరుల కాలమునందైనను వీరి కుండవలసిన గౌరవము లేకపోయెను. ప్రపంచపు నాగరికత నధికపరచు కళాకోవిదులలో నొకడగు చిత్రకారున కేమనసబుదారుపనినో యిచ్చిన నేపాటి? పుస్తకసంపుటములను గట్టువారితో వీరిని సమానముగ గణించు నదనున చిత్రలేఖనముయొక్క యాధిక్యమును వారు గ్రహించిరని యెట్లు జెప్పగలము?

బౌద్ధచిత్రములందు చిత్రకారుల నామములులేవు. తిబెత్తున నొక్కచిత్రమున మాత్రము చిత్రకారుని రూప చిత్రము కలదు. ఇతర చిత్రములనుబట్టి చిత్రకారుల నామములు తెలియుటలేదు. మనకు వీరివిషయమై తెలిసిన యంశములు తారానాథుని చరిత్రయందును, తదితర గ్రంథములందును కానవచ్చుచున్నవి.

మొగలు చిత్రకారులు కొందరు పర్షియా యాచారము ననుసరించి తమ చిత్తరువులందు పేర్లను వ్రాసు

## భారతీయచిత్రకళ

కొనుచుండిరి. మనకు మిగిలినచిత్రములలో నధికాంశమున నిట్టి పేగులు లేవు. కాని సనామములుగ నున్న వాటి సహాయమున వందమొదలు రెండువందల చిత్రకారులు మనకు పరిచితులు కాగలరు. ౧౬౦౦ సంవత్సరమున వ్రాయబడిన 'వాఙ్మయతై బాబరీ' యందును, 'అక్బరు నామా' యందును కొందరి పేరులు కానవచ్చుచున్నవి. నామములు తెలిసినను వారి జీవితములనుగూర్చి యేమియు వివరములు లభించుటలేదు.

'మిర్ సయ్యదాలి', 'అమీరు హంజా' యొక్క చరిత్రనుగూర్చి చిత్రములను వ్రాసెను. మొగలు చిత్తరువులందు పెద్దనని పేరుగాంచిన రెండుచిత్రములను వీరే చిత్రించినటులు కానవచ్చుచున్నది. ఈ చిత్రములం దొక్కొక్కటియు ౨ అ. ౮ అం. పొడవును, ౨ అ. ౨ అం. వెడల్పును కలిగియున్నవి.

'క్వాజా అబ్దుల్ సమద్' గారు హుమాయూనుకు మిత్రుడు, అక్బరుకాలమున గూడ జీవించియుండెను. పర్షియాలోని వ్రాయుటయం దద్వితీయుడై 'షీరీనుకలమ్' అను బిరుదును పొందెను.

## తొమ్మిదవ అధ్యాయము

‘ఫ్రెండ్’ అనువాడు ‘క్లార్క్’ గారివద్దనున్న అక్కరునామా యొక్క ప్రతియందు కానవచ్చెడి మూడు చక్కని చిత్రపులను వ్రాసెను.

మిస్కినునకు ‘ఉస్తాద్’ అను మారుపేరు కలదు. ఈతడు క్రైస్తవ మతమునకు జేరిన చిత్రపులను వ్రాసెను.

మహమ్మదు నాదీరు, మీరు హాషిమ్, మహమ్మదు ఫకీరుల్లాఖాను, మహమ్మదు ఫజల్ అను చిత్రకళాకోవిదాలు చక్కని రూపచిత్రములను వ్రాసిరి. వీరిలో కొందరు జంతువుల చిత్రములను కూడ బాగుగ వ్రాయగలుగుచుండిరి.

హిందూచిత్రకారులపేరు లధికముగ కానవచ్చుచున్నవి. ‘వాఖియతై బాబరీ’యందు కానవచ్చిన యిరువది రెండు పేరులందును పందొమ్మిది పేరులు హిందువులవి. అబుల్ ఫజల్ పేర్కొనిన పదునేడ్లగు చిత్రకారులందు పదు ముగ్గురు హిందువులు. ‘రాజస్థానామ’ యను భారతకథను చిత్రించిన యిరువది యెనమండ్రయందును సుమారు రిరువది మంది హిందువులు.



## భారతీయచిత్రకళ

దశవం తీకాలపు హైందవ చిత్రకారులలో నెన్నదగినవాడు. 'రాజమైనామా'యందీతని చిత్రముల విగ్రహములు హిందువులను బోలియున్నవి. రచనయందును కొంత స్వేచ్ఛ కలదు. ఏ కారణముననో కాని యీత డాత్మహత్య గావించుకొనెను.

బసవాన్ మరియొక సుప్రసిద్ధ చిత్రకారుడు. ఈతని చిత్తరువులు చాల సుందరముగ నున్నవి. దశవంతుకు మించినవా డీతడని కొందరి యభిప్రాయము.

కేశవదాసు పల్లకీ మోయు జాతివాడైనను దశవంతువలె తన ప్రవీణతవలన గౌరవ పాత్రుడయ్యెను.

జగన్నాథు, సర్వాను, మానశూరు అనువారు మృగముల, పక్షుల చిత్రముల నతి నిపుణతతో వ్రాసిరి.


లాలు, ముకుందు, మాధవ, మహేశ, క్షేమకరణ, తారా, సన్ల్య, హరిభాను, రామ యను చిత్రకారులను అబుల్ ఫజల్ పేర్కొనెను.

కళ్యాణదాసు, అనుభఞతర్, మనోహరు, నవ్వురాయి, ఛాష్ మల్లు అనువారు వ్రాసిన చిత్తరువులు చక్కనివి లభించినవి.

no(a)

లిపి చిత్రము

(కంఠాకలము)



౨. పక్షులు



## తొమ్మిదవ అధ్యాయము

ఉస్తాదు జ్ఞానచంద్రుడు, బహదూర్ సింగు అను సిక్కు చిత్రకారులుగూడ ఉండిరి.

వీరురచించిన చిత్రపులు లోపాలోపములను కొంత విమర్శించి చూతము:

అజాతచిత్రములందు స్వేచ్ఛకలదు. అంగములందు చలన ముండుటచే జీవముపోసినటుల కానవచ్చును. ప్రాగ్దేశములం దుత్సాహజనకమగు మతముపై నివి యాధారపడి యుండుటచే చిత్రకారుని “పొంగు” ఇందు కలదు. మొగలుచిత్రము లిటులు లేవు. మనుష్యరూపము లందెక్కువ యర్థభాగము కనపడునటులు నున్నవి కాన, సుప్రసిద్ధులు చిత్రించినవి కాక తక్కినవన్నియు కొయ్యబొమ్మలవలె కానవచ్చును. అంగచలనము వీటియందు చాల తక్కువ. ఈ లోపము జహంగీరు, షాజహానులనాటి చిత్రపులులందు కొంతపోయెను. భారతచిత్రరచనా సంస్కరము దీనికి కారణమై యుండవచ్చును.

మొగలు చిత్రపులులందలి వివరముల నొక్కొక్క సమయమునందు దుర్భిణితో జూడవలసివచ్చును. శిరోజములందు, గడ్డమునందు ప్రతి వెండ్రుకను వ్రాయవలెనని వీరియభిలాష. ఇట్టియోపిక ప్రపంచమున మరేదేశమునను

## భారతీయచిత్రకళ

కానరాదు. చిన్నచిత్రమున ననేకులరూపముల నిట్టి సూక్ష్మతతో వ్రాయగలిగినవారి నిపుణత నెంతయు కొనియాడదగును. కాని యీ వివరములయెడ శ్రద్ధబూని వీరు చిత్తరువునకు గావలసిన యితర విషయములను మరచిరి.

భావములేని చిత్రము జీవములేని శరీరమువంటిది. ఇదిగాక చిత్తరువునగల వివిధవస్తువుల పొందిక, కూర్పు వీటి యందు తక్కువగనున్నవి. రాజులయొక్కయు, ధనికులయొక్కయు పోష్యవర్గముక్రింద వర్ధిల్లువారు దయనార్జించుటకు ప్రతివ్యక్తియొక్క సౌందర్యమును జూపవలసివచ్చెను. చిత్తరువునం దెవరి ప్రాముఖ్యమును తగ్గించిన నెవరికి కోపమువచ్చునోయను భయము వీరిని పీడించి యుండవచ్చును. ఈ కారణమే నిజమైన, వీరు భావము నంతగా పాటింపక పోవుటకు కొంత క్షమాపణకలదు.

ప్రారంభమున నచ్చటచ్చట కొన్ని మంచి చిత్రములు వ్రాయబడెను. రానురాను జహంగీరు, షాజహానుల కాలమున చిత్రకారులు మొగలు దర్బారును విడువలేదు. ఏ గ్రంథముయొక్క చిత్తరువులను వ్రాసినను రాజాజ్ఞవలననే, ఏచిత్తరువును వ్రాసినను ధనికుల నానందపరచుటకే. ఇట్టి దాస్యమునందుండిన చిత్రలేఖనమునకు విశాలత కలుగుట దుర్లభము.

## తొమ్మిదవ అధ్యాయము

ప్రకృతిని చిత్రించుటయందు ఐరోపా, జపాను దేశములవారియంత శ్రద్ధ ఈచిత్రకారులు పూనలేదు. ఎచ్చట నైన చెట్లు, పర్వతములు మొదలగునవి యున్నచిత్రములందలి వ్యక్తుల మాత్రమే సౌందర్యము నధికపరచుటకేకాని ప్రకృతియందాన క్షితికలిగి కాదు. కొన్నిచిత్తరువులందు దిట్టివి బాగుగ నున్నను కళావిమర్శకుల దృష్టిపరుపజాలవు.

అజంత చిత్తరువులందు స్త్రీలను, పురుషులను విలువయగు నలంకారములతో భూషించిరి. ఈచిత్రములందున్నంత విరివిగ మొగలుచిత్రములందు లంకారములు లేకపోయినను, స్త్రీపురుషులెక్కువ కనులకింపుగ కనవచ్చునటులు ప్రయత్నించిరి. గాఢములగు రంగులను, బంగారు, వెండి పూతలనువేసి ముఖ్యమగు చిత్తరువులందు వజ్రపుకెంపుతునుకల నంటించిరి. వీటివిషయమై యంతశ్రద్ధ పూనినను చాయవెలుతురులవిషయమై శ్రమకలుగజేసుకొనలేదు. ప్రాకృత్విమదేశములచిత్రరచన కిదియే ముఖ్యమైన భేదము. ప్రాగ్దేశములందు చిత్రలేఖనమునకు రేఖయే ప్రధానాధారము. ఇదిలేని చిత్తరువు కానబడదు. అధికభ్యాసము లేనియెడల రేఖ, చిత్తరువునంతను పాడుచేయును. మొగలుచిత్రకారులు దీనిని మృదువుగను, లావణ్యముగల



## భారతీయ-చిత్రకళ

దిగను, దృఢముగను వ్రాయుటయును ప్రవీణతను గనపరచిరి. సగము చిత్రించబడిన చిత్రములం దాధారముగ మొదట వ్రాసుకొనిన రేఖలు కానవచ్చుచున్నవి. ఇవియు చక్కగ నుడుటబట్టి చిత్రములు పూర్తికాకపోయినను సుందరముగనే యున్నవి. అనుభవశాలు రగు చిత్రకారులు రేఖలతో చిత్తరువులనేర్పరచి, వారి శిష్యులచేతనో, లేక యితరులచేతనో రంగులను పూయించినటులు కొన్ని చిత్రములవలన దెలియుచున్నది. రంగులను పూయుటకన్న రేఖలను వ్రాయుటయే ముఖ్యమని వీరు తలచిరి.

అక్కరు కాలానంతరమున నచ్చటచ్చట ఛాయ నిచ్చుట కలదు. ఒకరంగులో మరియొకరంగు క్రమముగ కలియుటయం దెచ్చటనైన నొకరంగు హెచ్చుటయు, రెండవరంగు తగ్గుటయు లేదు. తలచినఛాయ నత్యద్భుతముగ జిత్రించుటకు వీరు సమర్థులైనను అది చిత్తరువున కనవసరమని త్యజించినటులు కనపడుచున్నది.

నవనాగరికులైన భారతీయులు కొందరు పాశ్చాత్య విధానవ్యామోహమునబడి యీ చిత్తరువులను తీవ్రముగ విమర్శించుట కలదు. ప్రాదేశికవిధానములు పాశ్చాత్య దేశముల కెటులు పనికిరావో, పాశ్చాత్యవిధానములు

## తొమ్మిదవ అధ్యాయము

ప్రాగ్దేశముల కడులే పనికిరావు. ఐహోపా చిత్తరువులయందు  
వలె వీటియందు ఛాయ, స్నాయుపుష్టి కానరావు. రేఖల  
సౌందర్యము, ఐహోపాచిత్రములంధు కానరాదను కారణ  
ముననాచి త్తరువులన్నియు నిస్సారమునిచెప్పజాలము. శిల్ప  
మునందును, చిత్రలేఖనమునందును భారత దేశ మితర దేశ  
ములనుండి యనేకవిషయములను నేర్చుకొనినను తన  
వ్యక్తిత్వము నెన్నడును మరుగుపరుపలేదు. పాశ్చాత్యచిత్ర  
ములనుజూచి, భారతచిత్రములను తూలనాడి యీజాతీయ  
వ్యక్తిత్వమునకు కళంక మాపాదించుట భావ్యముకాదు.

ఒక మొగలు చిత్తరువునంతయు నొకే చిత్రకారుడు  
రచించెనని తలచుట పొరపాటు. ఏదేని వర్ణముతో చిత్త  
రువును రేఖామాళముగ నేర్పరచుట సుప్రసిద్ధ చిత్రకా  
రునిపని. రంగులనువేయుట కీతనికోపికయు, సమయము  
లేనప్పుడు సలహానిచ్చి తన శిష్యులచే పూర్తి చేయించును.  
కొన్నిచిత్రములందలి ముఖ్యవిగ్రహములను, వస్తువులను  
తానేచిత్రించి, ఆకాశము, దూరముగనుండుకొండలు,  
చెట్లు మొదలగు వాటి నితరులచే వ్రాయించును.  
చిత్తరువునంతయు నీతడే చిత్రించి చుట్టునున్న యంచున  
కితరులను నియమించుటయుగలదు.

## భారతీయచిత్రకళ

ఈతడెక్కువ శ్రద్ధతో కాగితములను రంగులను ఎంచుచుండెను. పూర్వము హిందూదేశమున పెక్కురకముల కాగితములను తయారుచేయుచుండిరి. ఇందు ముఖ్యమగునది “హరిరి” అనుకాగితము. ఇది కొంతకాలమునకు విరిగిచెడును. నైజాము రాష్ట్రమునందలి దాలతాబాదున జేయబడినదానికి “దాలతాబాది”యనియు, సయలు కోటయందు చేయబడినదానికి “సయలుకోటి”యనియు, పర్షియా నుండి దిగుమతిజేయబడినదానికి “ఇస్పహాని”, లేక “ఇరాని”యనియు, వెదురుతో జేయబడినదానికి “బంసి”యనియు పేర్లుండెను. హైందవ చిత్రకారులు సాధారణముగ “హింది” యను కాగితమును వాడుచుండిరి. దక్షిణమున “మొగలి” యనుకాగిత మానెనాదింపబడుచుండెను. మైసూరుయొక్క “కార్డే” యనునదియు, నారతోచేయబడిన “తతాహ” యు, “తులత్” అను దూదికాగితమును, “సున్ని” యనునదియుగూడ వాడుకయందుండెను.

రంగులనన్నిటిని చిత్రకారుడు స్వయముగ జేయించుకొనినటులు గానవచ్చుచున్నది. ఇవి చెడక యిప్పటికిని తేజముతో నుండుటవలన అతనిశ్రమ సార్థక మయ్యెను. కుంచెలను మేక, లొట్టియ, ఉడుత, ముంగిన మొదలగు జం



## తొమ్మిదవ అధ్యాయము

తువుల వెండ్రుకలతో కట్టుకొనుచుండెను. సన్ననికుంచెలు కావలసిన యుడుతల మెత్తని వెండ్రుకల నుపయోగపఱచెను. ఒక విధమగు గడ్డియు అతని కుంచెలకు చక్కగ నుపయోగపడెను.

అక్కరుకాలమునందును కొన్ని చిత్రములను దళ సరి వస్త్రములపై నూనెరంగులతో నైరోపారీతిని చిత్రించుట కలదు. ఇప్పుడైరోపాయం దచ్చటచ్చట కానవచ్చు 'హాష్టనామా'యొక్క ప్రతులం దిట్టిచిత్రములుకలవు. కాని యివియెన్నడు నిచ్చట విశేషముగ నామోదింపబడుట లేదు. నూనెరంగులతో చిత్రింపబడెను కాన నొక యైరోపాచిత్తరువును జహంగీరు నిరాకరించెనట. దక్షిణ హిందూదేశమునగూడ రంగులతో గలుపుట కవిసెనూనె యుపయోగింపబడెను.

మెరుగుబిళ్లతో చిత్రకారుడు మొదట కాగితమును చదునుచేయుచుండెను. రేఖాకృతి నేర్పరుచుటకు జేగురురంగును ముఖ్యముగ వాడెను. కొన్ని సమయములందు నీటితో మాత్రము వ్రాయుచుండెను. రంగులన్నియు పేసినపిమ్మట ఆవనూనెయందు కర్పూరపువత్తిని కాల్చగా వచ్చిన నలుపుతో మరల రేఖలు దిద్దుచుండెను;

## భారతీయ-చిత్రకళ

రంగుల నన్నిటిని నీటిలో గలపుచుండెను. జిగట కావలసి వచ్చినప్పుడు బంక, బెల్లము, అవిసెనీరు మొదలగువానిని జేర్చెను. ముఖమునందు చక్కనివర్ణము కావలసినప్పుడు వడపోసిన బుగడనీటి నా-చోటవేసి బాగుగ నారనిచ్చెను. బంగారపుపూత కావలసిన చోటులందు మొదట బియ్యపు గంజినిబూసి దానిపై కుంచెతోకాని, వస్త్రమున మూట కట్టి కాని బంగారురజమునురాల్చి యారపెట్టుచుండెను. ఎండినపిమ్మట నూదివైచినచో గంజితో దడుపబడినచోటు లందు మాత్ర మీపూత యంటియుండును. ఇప్పటివా రీ మార్గములకు హేళనచేయవచ్చునుకాని యిటులు చిత్రంప బడిన చిత్రములు బాగుగ నున్నవనిమాత్ర మట్టివారు జ్ఞాపక ముంచుకొనుట భావ్యము.

## పదవ అధ్యాయము

రాజపుత్ర చిత్రలేఖనము ౧

బౌద్ధమతమునందు ఉత్సవములకు తావులేదు. మానవజీవనముయొక్క ప్రాముఖ్యమును గ్రహించి, నిర్వాణమును పొందుటకు శక్తినింత నుషయోగించుటకు పాపపూరితములైన సాంసారికసుఖముల నన్నిటిని త్యజించి, శిరోముండనమును గావించుకొని, సన్న్యసించి, భిక్షుత్వము గావించుచు పాటుపడుట యీమతముయొక్క ముఖ్యోద్దేశము. ఇంత త్యాగముచేసి యీమతమును స్వీకరించినవా రితరులను గూడ తమవలె నిర్మలప్రసన్నమును గలిగియుండునటులు చేయ బ్రయత్నించుట సహజము. అటులుగానియెడల వీరు చిత్రలేఖనమును బోషించుటకు బహులు నిర్ముఖమును జేయుటకు తోడ్పడియుండెడివారు.

భారతదేశమున బౌద్ధమతముయొక్క ప్రాముఖ్యము తగ్గినవెంటనే మరల హిందూమతము తల



## భారతీయచిత్రకళ

యెత్తెను. సంఘమున నానందమున మెలగుటకు సాధారణముగ మానవులు కోరుచుందురు. కాన, బౌద్ధమతము యొక్క కాతీన్యమునకు లోనై యణగియుండి యిష్టము కలిగిన యనుకూలతను జూచి హిందూమతమున హిందువుల నేకములైన దర్శనీయములగు నుత్సవాద్యాచారములను బ్రవేశపెట్టిరి. హిందూమతము తన పరాజయమునం దనేకవిషయములను నేర్చుకొని నూతనరూపమును దాల్చెను. జాతిభేదము, పురాణముల ప్రాముఖ్యము, పూజావిధానములు, ఉత్సవములు మొదలగునవి ప్రజల నాకర్షించుటకు తలలెత్తెను. విగ్రహారాధన ప్రధానముగ నెంచువారికి బౌద్ధులచే బోషింపబడిన చిత్రలేఖనము చాలలేదు. మనుష్యాకారమున విగ్రహముండవలెనను కోరిక పెరుగుటచే చిత్తరువులకు బదులు శిలావిగ్రహములు నిర్మింపబడెను. దేవాలయములు శాశ్వతముగ నుండవలెను. కాన నిట్టి విగ్రహములు చిత్తరువులను మించినవని తలచిరి. శైవులకు, వైష్ణవులకు గలిగిన మతద్వేషములందుపోటీయొక్కవయై యెవరి దేవాలయములను వారే నిర్మించుకొని యలంకరింపజూచ్చిరి. ఎచ్చట జూచినను చక్కని శిలానిర్మితములగు దేవాలయములు కానవచ్చుట కిది యొకముఖ్యకారణ మయ్యెను. శిల్పమునందు కళా

భ్యాసకులు నియుక్తులగుటవలన చిత్రలేఖనము వెనుక  
బడెను.

హైందవనాగరికత యొక్కయు, మతము యొక్కయు వ్యక్తిత్వమును మొదటినుండియు గాపాడిన భారత జాతియొక్క పట్టుదల, మార్పులయెడలగల యనుమానము నందును చిత్రకారులకు లాభకారియయ్యెను. ఎన్నిమార్పులు కలిగినను, శిల్పమెంత యామోదింపబడినను, బౌద్ధులకాలమున విజృంభించిన చిత్రలేఖనము సంపూర్ణముగ మాయముకాక యచ్చటచ్చట నభ్యసింపబడుచుండెను. కాని యీ కాలపు చిత్తరువు లించుమించుగ నన్నియు నశించుటవలనను, తక్కిన యాధారము లెవ్వియు లేకపోవుటవలనను, చిత్రలేఖన మెట్టిమార్పులను జెందెనో, యెవరిపోషణ బడసెనో చెప్పట దుర్లభము. తొమ్మిదవశతాబ్దమున రాజపుత్రులు నిద్రావస్థనుండి లేచుటయు, గుజరాతు రాజుల పరిపాలనపటుత్వమువలన నుత్తరహిందూదేశమునంతను వారిగొప్పతనమును స్వీకరించుటయు చిత్రలేఖనమునకు కొంత యనుకూలముగ నుండెను. మహమ్మదీయులు భారతదేశమును జయించుటకు వీలగు పరిస్థితులను గల్పించిన రాజపుత్రుల యంతఃకలహములకు పూర్వము చిత్రం

## భారతీయచిత్రకళ

పబడిన కుశ్యచిత్రములు జయపూరు, బికనీరు, జోదు పూరు, ఉదయపూరుల పురాతనరాజగృహములందు గన బడుచున్నవి. పర్షియా, చైనాలవిధానములు వీటియందు దుటవలన బౌద్ధచిత్రములకును, మొగలాయీలకాలము నాటి రాజపుత్ర చిత్రములకును సంబంధ మేర్పడుచున్నది. ఎనిమిదవ శతాబ్దమున మహమ్మదుఖాసిము సింధును జయించుచున్నప్పుడు కొందరు చిత్రకారు లాతని వద్దకువెళ్లి యావీరుని మాజచిత్రమును వ్రాయుట కనుమతి నడిగిరట. పదునైదవ శతాబ్దమున జైనమత గ్రంథములందు కొన్నిచిత్రములు కలవు. దేశమందంతటను వ్యాపించిన విద్య యొక్కపరి నశించుట చరిత్రకు విరుద్ధము. అక్బరుకాలమున మొగలు చిత్తరువులనుజూచి హిందూచిత్రకారులు తమదేశాచారములను మరువక వ్రాయజాలుట యీ వాదనను బలపరచును. ఐనను అక్బరుచక్రవర్తి కాలముననే రాజపుత్ర చిత్రలేఖనమును విజృంభించెననుట పొరపాటు. మొగలు చిత్రలేఖనము రాజదర్బారునుండి ప్రజలందు వ్యాపించిన పిమ్మటనే యీ హిందూవిధానములు విశేషముగ నభ్యసింపబడెను.

బౌద్ధమతముతో పెద్దయాత్రములు, చైత్యగృహములు త్యజింపబడెను. శిల్పముయొక్క ప్రాముఖ్యము



## • పదవ అధ్యాయము

హెచ్చినకొలది దేవాలయకుశ్యములమీద పెద్దచిత్తరువులకు చోటులేకపోయెను. మొగలు చిత్రకారుల సాంప్రదాయముల ననుసరించి హిందువుల రాజదర్బారులందామోదింపబడుచుండిన చిత్తరువులవలె చిన్నవిగ వ్రాయబ్రారంభించిరి. చూచుట కివి మొగలు చిత్రములను బోలియున్నవికాని విమర్శించిచూడ అజంతమొదలగు హిందూచిత్తరువుల నమూనాలవలెనుండును. రేఖలప్రాముఖ్యము యిందు బాగుగనున్నది. భావమునందును, మతావేశమునందును, రాజపుత్ర చిత్రరచనకును, మొగలు చిత్రరచనకును చాల భేదముకలదు. మొగలు చిత్రములు ప్రకృతిననుసరించియుండును. హిందూచిత్రములకు భావమే యాధారము. మహమ్మదీయమతము మహమ్మదు యొక్క బోధనపై నాధారపడియుండునటులు, మొగలు చిత్రలేఖన మేదేశపాలకులనో యాశ్రయించియుండును. హిందూమతయొక్కమహావ్యక్తిపైనే కాక ప్రజలనమ్మకముపై నాధారపడినటులు హిందూ చిత్రలేఖనమును ప్రజల నాశ్రయించియుండును.

మొగలు చిత్రలేఖనవిధానములు ప్రజలందు వ్యాపించి హిందువుల యుద్దేశముల కనుగుణముగ మా


## భారతీయచిత్రకళ

రెను. ప్లాస్టీ యుద్ధానంతరము-అనగా పదునెనిమిది, పందొమ్మిది శతాబ్దములం దీచిత్తరువులు విశేషముగ వ్రాయబడెను. హిందువుల కనేకవిధముల బాధ కలుగజేసిన మొగలు సామ్రాజ్యముయొక్క పతనము, మహారాష్ట్ర లరాజ్యస్థాపనము, జైనమతవిజృంభణము ప్రజలందు నూతనోత్సాహమును బుట్టించుటచే మొగలు చక్రవర్తుల పోషణ లేకపోయెనను చింత చిత్రకారులకు లేకపోయెను.

రాజపుత్రస్థానమున జయపూరు రాజ్యము చిత్రలేఖనమునకు ముఖ్యమైన యాశ్రమముగ నేర్పడెను. అక్కరునకు పూర్వము స్థాపితమై మొగలుసామ్రాజ్యానంతరముకూడ వాడుకలోనుండిన జయపురకలము ననుసరించి చిత్రకారులు చక్కని చిత్రములను వ్రాయుచుండిరి. డేగయొక్క చిత్ర మెంతస్వభావసిద్ధముగ నున్నదో చూడుడు. ఈ ప్రాంతముననే ఆల్వారునందు చిత్రింపబడిన చిత్రములు కొన్ని చక్కగనున్నవి. ఇచ్చట గ్రంథాలయములందు గానవచ్చు 'గులిస్తాను' అను పురాతన గ్రంథమునగల జంతువుల చిత్రము లతి మనోహరములు. కాని యీచిత్ర సమూహమునందలి రూపచిత్రము లాచారప్రాయములుగను, జీవకళారహితములుగను ఉండుటవలన బాగుగలేవు.

## పదవ అధ్యాయము

మొగలు సామ్రాజ్యము విజృంభించుటయు, చిత్ర  
లేఖనమున డిల్లీ యందుగల యాదరణయు నీరాజీపుత్ర



చిత్రకారుల ననేకుల నాక  
ర్పించెను. మొగలులకు ము  
ఖ్యస్థానములగుడిల్లీ, ఆగ్రా,  
లాహోరు మొదలగుమహా  
పట్టణములందు విదేశపు  
చిత్రలేఖనము తోపాటు  
హిందూచిత్రరచనయు న  
భ్యసింపబడెను కాని బౌ  
రంగజేబునకు కళల రుచి  
తెలియక పోవుటవలనను,  
భోరానుబోధనచే ప్రమా  
ణ మగుటవలనను, చిత్ర  
కళాకోవిదులుకాశీ, లక్నో,  
హైదరాబాదు, పాట్నా

మొదలగు స్థలములందు  
జీవనోపాధిని కలుగజేసి  
కొనుటకు చెదరిపోయిరి.  
ఇప్పటివలె నా కాలమున  
ప్రయాణ సౌకర్యములు





## భారతీయచిత్రకళ

లేకుండుటచే ఎక్కడివారక్కడనే నిలిచిపోయి ఒక్కొక్క స్థలమువారు ఒక్కొక్కవిధమున చిత్తరువులను వ్రాయుచువచ్చిరి. ఈనూతనచిత్రములందు కంగ్రాచిత్తరువులు ముఖ్యమైనవి.

పంజాబునందు త్తరభాగమున హిమాలయపర్వత సానువులందు కంగ్రా, లేక నగరుకోటయను శత్రువుల కభేద్యమగు దుర్గముండెను. ఇచ్చట పాలించుచుండిన హిందూరాజుల పోషణయం దేకాలమునుండియో కొందరు చిత్రకారులు చిత్రములను వ్రాయుటయే వృత్తిగా నేర్పరుచుకొనియుండిరి. ౧౬౨౧ వ సంవత్సరమున జహంగీరుచక్రవర్తి యీ కోటను వశపరచుకొనినపిమ్మటగూడ వీరివృత్తినివదలక చక్కనిచిత్తరువులను చుట్టునున్న ప్రదేశములందు వ్యాపింపజేయుచుండిరి. నూరుపూరు, బసోల్లీ, చంబ, జమ్ము మొదలగు కంగ్రా పరిసరదేశములందును చిత్రకారులుఁడుటవలన వీరిని కంగ్రాచిత్రకారులని పిలుచుటకంటె “షహాడి” అనగా కొండప్రదేశపు చిత్రకారులని పిలచుట సమంజసమని యిప్పటి కళావిమర్శకుల యభిప్రాయము.

۷۲۴۹۷



సవాయి జయసింహుడు

యక. సి. మెహతా గారి 'ఇండియన్ పెయింటింగు' అను గ్రంథమునుండి.

౧౭౬౬ బ



పదునేడవ శతాబ్దపు పహాడి చిత్తరువులు కొన్ని లభించెను. అంతకుముందు చిత్తరువొక్కటియు లేకపోవుటచేతను, మొగలు సామ్రాజ్యమున చిత్రకళకు పోషణ మీకాలముననే తగ్గుటచేతను డిల్లీ మొదలగు పట్టణములనుండియు చిత్రకారు లీప్రాంతములకు వచ్చి కంగ్రా యొక్క 'కటోచి'రాజుల నాశ్రయించినటులు గానబడును. ఈ చిత్రకారుల సమూహము పదునెనిమిదవ శతాబ్దమున 'సంసారచంద్' అను రాజుపాలనయందు మిక్కిలి యున్నతదశయందుండిరని వీరు చిత్రించిన చిత్రములవలన దెలియుచున్నది. పంజాబునందు వీరిచిత్తరువు లనేకములు శ్రీమంతుల గృహములందునగలవు. మఱియు ౧౯౦౨-3 సంవత్సరములలో డిల్లీ ప్రదర్శనమునజూపబడినవి రెండు వందలకు మించెను.

తక్కిన రాజపుత్రచిత్రములవలె నివియు మొగలు చిత్రములటులు గానవచ్చును. పై జెప్పిన యంశములనుబట్టి చూడ నీ చిత్రకారులు మొగలువిధానముల కలవాటు పడి హిందూసాంప్రదాయముల ననుసరించిరని గోచరించును. అజంతాచిత్తరువులవలె వీరి చిత్రములందు జీవ

## భారతీయచిత్రకళ

కళ, ఆవేశము, ఆలోచనాప్రతిభ అంతగా కానరావు. కాని, రేఖల లావణ్యమునందును, వర్ణముల సొగసునందును, వస్తుపరిచయము నందును, వివరముల ప్రదర్శనము నందును తక్కిన యీకాలపు చిత్రరువులకు తీసిపోవు.

ఇవియన్నియు రాజులకొరకును, ఆప్రాంతపు ప్రజలకొరకును వ్రాయబడినవి. రానురాను వీటికీర్తి నలుదిశల వ్యాపించుటచే దూరదేశములందు నాదరణ బడయజొచ్చెను. రంజితశింగు మహారాజుయొక్క లాహోరు, అమృతసరుదర్బారులం దామోదీంపబడుటయే యచ్చటి యుద్యోగుల రూపచిత్రములు వీటియందనేకములు కానవచ్చుటకు కారణము. పంజాబు శ్రీమంతుల గృహము లందివి యిందువలననే యిష్టమును ఉన్నవి.

పందొమ్మిదవశతాబ్దమున సీప్రాంతములకు మంచి మార్గములు వేయబడుటచే నితరదేశముల నాగరికత యిచ్చటను వ్యాపించెను. దీనితో పహాడి చిత్రరచన యొక్క వ్యక్తిత్వము నశించెను. సంకరచిత్రములు వ్రాయబడుటతో తొలిలావణ్యము తగ్గిపోయెను. ఇంతకెక్కువ రాబడివచ్చునని వీరి కుమారులు ప్రభుత్వపు ఉద్యోగముల బ్రవేశించి తమ వృత్తిని మానుకొనిరి. ఈ

పరిస్థితులకు ప్రకృతియు దోడ్పడెను. ౧౯౦౫ వ సంవత్సరము ఏప్రిలు ౪ తేదీని పెద్ద భూకంపము కంగ్రానగరమును, చుట్టునున్న ప్రదేశమును సంపూర్ణముగ నశింపజేసెను. ఇందు చిత్రకారులలో నధికసంఖ్యాకులు మరణించిరి. దీనితో నీపహాడి చిత్రరచన సంపూర్ణముగ నంతమొందెను.

కాశీ మొదలగు స్థలములందు పెక్కు చిత్తరువులు లిఖింపబడెను కాని వాటిచరిత్రనుగూర్చి వివరములు అంతగాలేవు. ప్రత్యేకముగ తక్కిన చిత్తరువులకును, వీటికిని విశేషము భేదములేదు కాన వీటివిమర్శన లాభకారికాదు.

\* రాజపుత్ర వర్ణలేపనము ముఖ్యముగ ప్రజలకళ. సహజముగ నిది చారి యానందోన్నత్యముల కొరకు నిర్మితమయ్యెను. పల్లెటూరి వాని నిర్మల జీవితము, వాని పనిపాటులు, వాని మతవిషయకొత్సవములు, వాని గృహమున కష్టసుఖములు, మతవాతావరణము లిందు ప్రతిబింబితము లయ్యెను.

తమకు కానవచ్చు చక్కని మానవజీవితమును కొన్ని కుంచగీటులతో చిత్రరూపమున నిప్పటి యాంగ్ల

\* పెర్సీ బానుగారి “హిందవ వర్ణలేపనము” అను గ్రంథము నుండి.



## భారతీయచిత్రకళ

చిత్రకారులు విలాసార్థము ప్రదర్శించుచున్నారు. ఇట్టి సాధారణ చిత్రములను తైలవర్ణములతో గుడ్డమీద వ్రాయుట సుళువుగనుండదు. రాజపుత్ర చిత్రకారు డీతర గతిలోజేరును. మొగలుదర్బారులందు కావలసివచ్చిన చిత్రములవలె వజ్రపు తునుకలతోను, వెండి బంగారు పూ తలతోను చిత్తరువును సృజించుట యీతనికి లాభకారి కాదు. ఇట్టి విలువగల పరికరము లీతనికి లభించుటకు నవ కాశములేదు. తన దైనికజీవితమున గానవచ్చు కంసాలి, వడంగి, సాలె, చమికిపనివాడు, అద్దకము పనివాడు తమ తమ పనులందు నియుక్తులైయున్నటులు ననేకచిత్రములను వ్రాసెను. పనిముట్లు, దగ్గర నాడుకొనుచున్న పిల్లలు, పిల్లలనాడించుచు నానందించుచున్న స్త్రీలు ఈచిత్రములందుండుటచే మొగలు చిత్తరువులకులేని ప్రాముఖ్యము వీటికి కలదు. ఉదరపోషణకొరకు పాటుపడు వీరికష్టసుఖములు, తోడి పనివాండ్రయెడలగలసానుభూతి వీటియం దద్భుత ముగగలవు.

పాములవాని చిత్రమును జూడుడు: పాము, దాని బుట్ట, బుట్టకుగట్టుబట్ట, పాములవాని బీదవస్త్రములు, వానిమూట అన్నియు నేకీభవించి సహజముగ నున్నవి.



\* ప్రయాణమున సాధారణముగ గలిగిన యానంద విచారముల ప్రదర్శనమునందు రాజపుత్రచిత్రకారు డితరులను మించెను. ఇప్పటి ఇంజనుల సహాయమున బ్రయాణము జేయుటకు పూర్వము హిందూదేశమున బ్రయాణము తాపిగను, ఆనందముగను జరుగుచుండెను ...:.....చిత్తరు వాహ్లాదకరముగ నుండుటకు మధ్యాహ్నపు విశ్రాంతి, రాత్రియందు బసలకర్ద మంటలు, పల్లకియందు దీర్ఘప్రయాణము మొదలగునవన్నియు నీతడు నియతితో జూపెను. ప్రయాణికులకు మురిచెట్టుయొక్క చల్లని నీడ యాహ్లాదజనకము. ఈగ్రంథమునగల చిత్తరువునందు ప్రయాణికు లీ వృక్షముచుట్టు నున్నారు. ముందున నలసట జెందిన కూలివాడు తనబగువును దింపి యొక వస్త్రముపై దేహమును జాచియున్నాడు. మారమున మరియొకడు విశ్రాంతి

\* పెర్సీ బౌనుగానీ "వృక్షలేపనము" నుండి.

## భారతీయచిత్రకళ

తిసుఖము ననుభవించుచున్నాడు. నా-తివద్దనున్న యొక స్త్రీ జలమును పోయించుండ నస్త్రపాణియగు భటుడు చాహమును నిర్వహించుచు



న్నాడు. క్రింది నొక నేనకుడు లన యజమానునికొరకు హుక్కాను సిద్ధపరచుచున్నాడు. యజమానుడొక యద్దమును చూచి కుదులను దువ్వకొనుచుండ నొక స్త్రీ కాళ్లు పట్టుచున్నది. మరియొక తె విసరుచున్నది.



శునకము, ఖడ్గము, హుక్కాను బీల్చు మరియొక భటుడు మొదలగునవన్నియు జూడ నీచిత్రకారునకు వస్తుపరిచయము గోచరము కాగలదు. ఇది పదునెనిమిదవ శతాబ్దపు పహాడి చిత్తరువు.

పంజాబున చంబాను పాలించుచుండిన రాజుయొక్క రూపచిత్రము లనేకములుకలవు. ఇందొకదానియందు నృపుడు రాణితోను, యువరాజుతోను ఉన్నటులుగలదు. సహజముగ రాజపుత్ర చిత్రకారుడు రూపచిత్రములను వ్రాయువాడు కాడు. కాని భారతభూమినంతను బాలించుచుండిన డిల్లీ చక్రవర్తు లామోదించుటవలన గలిగిన జనాంగీకారమువలననో, యుదరపోషణకొరకో చక్కని రూపచిత్రములను చిత్రించెను. జయపూరునందు చిత్రింపబడినవాటికిని, కంఘాయందు చిత్రింపబడినవాటికిని భేదముకలదు. జయపూరుచిత్రములు తక్కిన రాజపుత్ర చిత్రములవలె రేఖానిర్మితములుగను, ఆచారప్రాయములుగను, అర్థభాగము కనబడునటులును, పలుచని వర్ణములతోనుగలవు. రేఖలు సన్నముగను, ప్రాణపూరితముగను ఉన్నవి. కంఘా చిత్రములందు వర్ణములు గాఢముగను, వెలుతురుచాయలు తారతమ్యముగను, లలితముగను గలవు. ఈ చిత్రమున గల వృద్ధుని, బాలుర విగ్రహము

## భారతీయచిత్రకళ

లను జూడుడు. యోగి, వ్యాసుడు మొదలగుచిత్రములు  
కొనియాడదగినవి.



కాగితముమీద తొలుత నల్లనిరేఖలతో రూపము  
నేర్పరచుకొని, దానిపైని తెలుపునుబూసి, కావలసిన వర్ణ  
లేపనమునుజేసి, మరలమొదటిరేఖలపై దిద్ది రూపచిత్ర  
ములను, వీరు పూర్తిచేయుచుండినటులుగానవచ్చుచున్నది.  
వర్ణసౌందర్యమే వీటియందు ప్రధానముకాదుకాన, దంత  
మువలె నిగనిగలాడుచు నాకారముకొరకే వర్ణములుండి  
చిత్రకారుని యుద్దేశమును జూపుటయే ప్రధానము. దీని  
నీరచనా విధానము నెరవేర్చెను.

658(b)





రాధాకృష్ణులు

య. పి. వెంకటాచారి, ఇండియా పెయింటింగు, అను గ్రంథమునందలి.

# పదునొకండవ అధ్యాయము

## రాజపుత్ర చిత్రలేఖనము ౨

వేదాంతము శాస్త్రముల సారమనియు, దేవునా  
రాధించుటచే జన్మము సాఫల్యము జేందుననియు భావించు  
హిందూకళాకోవిదులు తమవిద్యను, దేవునిలీలలను  
గొనియాడుటకే ముఖ్యముగ వినియోగించుటయం దాశ్చ  
ర్యములేదు. హిందూమతమును విడనాడి, అలంకారముల  
నన్నిటిని త్యజించి బౌద్ధమతమును స్వీకరించిన హైందవు  
లును బుద్ధుని చరిత్రను చిత్రరూపమున బ్రదర్శించి తృప్తు  
లైరి. హిందూమతము తలయెత్తిన పిమ్మట శిల్పులు  
చక్కని దేవాలయాదులను నిర్మించి ధన్యులమైతిమని  
తలచిరి. అట్టియెడ మొగలుచిత్రరచనవలన గలిగిన  
కళాసంచలనమును హిందువు తీవిషయమై యుపయోగ  
పరుపక యూరకుండెదరా?

తక్కినమతములకంటె హిందూమతము చిత్రర  
చన కెట్టి ప్రతిబంధకమును కలుగజేయకపోవుటయేకాక

## భారతీయచిత్రకళ

దానిని బాగుగ ప్రోత్సహింపరచును. పురాణములందు దశావతారముల వర్ణన గలదు. వీరు రాక్షసులను జంపుట, భక్తుల నాదరించుటనుగూర్చి చక్కని కథలందు వివరములు కలవు. ఇవికాక, స్వర్గము, ఇంద్రునిభ, మొదలగువాని వర్ణనములు గలవు. నలచరిత్ర, హరిశ్చంద్రో పాఖ్యానము మొదలగు కథ లెన్ని మోకలవు. భారత, భాగవత, రామాయణాదు లిట్టి కథలకు పుట్టినిండ్లు. సర్వసాధారణముగ నిందు విశేషభాగములు ప్రజలెరిగి నవి. వారిభక్తికి వీరిని దెలుపు చిత్తరువు లెంతయు నుపయోగపడును. ఈ కారణములవలన రాజపుత్రచిత్రము లలో ననేకములు పురాణములకు జెందును.

ఉత్తరహిందూదేశమున శ్రీకృష్ణు ననేకు లారాధింతురు. జన్మముతోనే యీ మహాపురుషుడు ప్రజల నాకర్షించెను. కారాగృహమున జన్మించుట, వేరుస్థలము నకు రహస్యముగ గొనిపోబడుట, బాలక్రీడలచే చూచు వారి నాకర్షించుట, గోపికలతో విహరించుట, పెరిగి పెద్ద వాడైన పిమ్మట ఘనకార్యములను నిర్వహించుట మొదలగునవన్నియు చిత్రకారుని ప్రవీణతను బ్రదర్శించుటకు సహాయపడును. వాని యుదరపోషణయు జరుగును.



## పదనొకండవ అధ్యాయము

జయపూరునందు 'రాజమైనామా' యను సచిత్ర మహాభారతముకలదు. ఇందుగల ౧౬౯ చక్క-ని చిత్తరువు లందు దమయంతి స్వయంవరమునుగూర్చిన చిత్రము చాలచక్కనిది. ప్యారిసునందుగల భాగవతమున ౬౧ నుం దరమైన చిత్రములుకలవు.

రామాయణమున రామునిగుణములను జదివి హర్షించనివారుండరు. నీతితో ప్రవర్తింపజూచు ప్రతి హిం దువునకు నీ రాజకుమారు డాదర్శపురుషుడు. పరమభక్తు డగు తులసీదాసు రామచరితమాసనమను గ్రంథమున నీ రాముని గుణములనుగూర్చి పాడెను. కైస్తవులకు బైబి ల్ టెబ్బిదో కొందరుహిందువుల కీగ్రంథ మట్టిదని యొకానొక పాశ్చాత్య పండితుడు వ్రాసెను. సచిత్రమైన యీగ్రంథ ప్రతి యొకటి కాశీరాజువద్దనున్నది. ఐదువందలకు మించి యున్న యిందలి చిత్తరువులు బంగారు వెండిపూతలతో, చక్కనివర్ణములతో నలరారుచున్నవి. కొన్నిటియం దనేక విగ్రహము లుండుటవలన సౌందర్యరహితములైయున్నవి. ఒకమూల తులసీదాసును, మరియొకమూల నాతనిగురు వును, చిత్రకూటపర్వతమున సీతారామలక్ష్మణు లొక చోటను, కామధేనువాదగ్ధరను, ఇంకను ఋషులు, సర్ప

## భారతీయచిత్రకళ

ములు, చెట్లు, సరస్సు మొదలగునవియు నొకేచిత్రమున నుండుటవలన భావరహితమైయున్నది. రచనయు నాచార బద్ధమగుటచే జీవకళ కొంచమైనను కానరాదు. “రాముని బాల్యము” అనబడు చిత్రపు మిగుల సుందరమైనది. వస్తువులపొందిక, ప్రమాణము మొదలగునవి చిత్రకారుని ప్రావీణ్యమును జూపుచున్నవి. యశోదయు, రాముడును మధ్యనుండుటవలన వారిప్రాముఖ్యము బాగుగ దెలియును. అంతఃపురమున మెలగు హిందూస్త్రీల లావణ్యము, నాగరికత యిటునటుగల స్త్రీలయందవతరించియున్నవి. తక్కిన చిత్రపులందువలె ననవసరముగ దీనియందు స్త్రీపురుషులు, వస్తుసముచ్చయము లేవు. వర్ణికాభంగ మతియు తక్కువ.

శైవమతముయొక్క చిత్రపులు, అనగా శివపార్వతు లొకచోటనున్నటులును, శివుడు తాండవమాడుచున్నటులు మొదలగున వనేకములు కలవు. మోహనసింగుచే వ్రాయబడిన చిత్రపులు చక్కనివి. ఉమాదేవి శివుని ప్రార్థించుచున్నటులుగల చిత్రము మనస్సు నాకర్షించును. భక్తిపూరితమగు ఉమయొక్క సుందరవదనము, దగ్గరనున్న యిరువురు పరిచారికల పొందిక, పూజాద్రవ్యము

## పదనొకండవ అధ్యాయము.

లు, దూరముననున్న వృక్షములు, సర్వతము, ఆకాశమున మేఘము, సగముకనబడు చంద్రుడు, అన్నియుగలసి చిత్తరువున నతిరమణీయముగనున్నవి.

యముడు, వ్యాసుడు మొదలగువారి చిత్రములు బాగుగనున్నవి.

మనంబున బుట్టు ఉన్న తభావములు లలితకళల రూపమున వెలువడును కాన వీటి కన్యోన్యసంబంధము కలదు. దీని నాధారముగగొని రాజపుత్రచిత్రకారులు సంగీతమును, చిత్రలేఖనమున బ్రదర్శింప దమ ప్రవీణత నుపయోగించిరి. ప్రపంచమున నెచ్చట నిట్టిప్రయత్నము జరుగలేదు. లలితకళయగు కవిత్వమును చిత్తరువులరూపమున బ్రదర్శించినప్పుడు సంగీతము నేల నిటులుపయోగపరుపరాదు ?

హిందూసంగీతమున ఋతుభావమునకు దగిన రాగము, రాగమున కుపరాగములు కలవు. అన్ని విధములగు భావములకు దగిన రాగము లేర్పరుపబడెను. రాగమున కుపరాగములుగ నైదురాగిణులు కలవు. ఈ భావములను వెలిపుచ్చునటులు పెక్కుచిత్తరువులు కలవు. ఆచారబద్ధులు కానందున నీచిత్రములందు చిత్రకారులు



## భారతీయచిత్రకళ

తమ స్వేచ్ఛనంతనుజూపి లావణ్యమును చక్కగ బ్రదర్శింపజాలిరి. వారను హేస్టింగ్సు రాజప్రతినిధిగ నున్నప్పుడు వీటిని విశేషముగ తమ దేశమున కంపెను. హిందు దేశమునం దిప్పటికిని అనేకములుకలవు. ఇట్టి రచనయందు పహాడీ చిత్రకారు లితరులను మించిరి.

కాళిదాసాది మహాకవులు రచించిన నాటకములందలి, ప్రబంధములందలి నాయికానాయకుల యన్యోన్య ప్రేమను జూపు చిత్రములు, ముఖ్యముగ రాధాకృష్ణుల లీలలు హైందవ చిత్రకారులచే చిత్రీకరింపబడినవి. ఇందధి కాంశము ౧౭, ౧౮, శతాబ్దములందు పహాడీ చిత్రకారులు వ్రాసినవి.

మొగలుచిత్రలేఖకుడు వేటయందు, పంచెములందు మృగములను వ్రాసెను. చక్రవర్తులచే నియమింపబడినప్పుడు జంతువులను, పక్షులను ప్రత్యేకముగ వ్రాసెను. కాని హిందువులగు రాజపుత్రుల దృక్పథము వేరు. వీటికిని సుఖదుఃఖములు కలవని గ్రహించి సానుభూతిని—కొన్ని సమయములందు ప్రేమను—జూపుచుండిరి. పురాణకథలను జదివినవారు కాన గరుడపక్షి, హంస, నెమలి, యెలుక, యెద్దు, గేదె మొదలగునవి

## సదనాకండవ ఆధ్యాయము

తాము పూజించిన దేవతల వాహనములనియు, ఏనుగు విష్ణువుచే నుద్ధరింపబడిన భక్తుడనియు, వానరులు శ్రీరాముని బంటులనియు, గోవులు శ్రీకృష్ణుని చెలికాండనియు గౌరవముతోను, భక్తితోను స్మరింతురు. హనుమంతుని విగ్రహమున కోతికిగల చలనభావము కానరాదు. కృష్ణుని దగ్గరనున్న యావులందు దుష్టస్వభావ మేమాత్రము నుండదు. స్త్రీపురుషులవలె నివియు నలంకృతములు. ఇట్టి భావములు కల రాజపుత్రచిత్రకారులు పక్షులను, మృగములను చక్కగ వ్రాయజాలుట పితకాదు. పురాణములందు గౌరవస్థానము నీయబడని మృగములుకూడ వీరి చిత్తరువులం దెంతయు స్వాభావికముగ నున్నవి.

రాజపుత్రచిత్రకారులు రేఖలనే కాక చాయను, వెలుతురును చక్కగ చిత్రించిరి. చంద్రుని ప్రకాశము పెక్కుచిత్తరువులందు గలదు. కొన్నిచోట్ల వెనుకవైపున, మార్గమున బసలందు మంటలవెలుతురు వేరొకవైపున బ్రసరించుచున్నట్లులు గలదు. ఈరెండు వెలుతురుల మేళవింపతిమనోహరము. సువర్ణరజమును తొలుతబూసి, పిమ్మట వర్ణములను బూయుటవలన నిందు వీరు నూతన

## భారతీయ చిత్రకళ

మైన సొంపును గూర్చజాలిరి. నీటిపైచంద్రకాంతి ప్రసరిం  
చునటులు చూపుటకు రజతరజము నుపయోగపరచిరి.

రాజపుత్రచిత్రకారులలో జశ్వంతు, తులసి,  
మోహనసింగు, గోవిందసింగు, ఉదాత్ సింగు, గులాము,  
రజా, గులాము ఆలీఖాను, బలదేవు, కపూరుసింగు మొ  
దలగువారిని ప్రవీణులుగ భేష్కొనవచ్చును.

దక్షిణహిందుస్థానమున పదునారవశతాబ్దమునాటి  
చిత్రములందు. పర్షియావిధానములు కానవచ్చుచు  
న్నవి. ఔరంగజేబుయొక్క దక్షిణదండయాత్రయందు,  
మొగలాయిాల పోషణ తగ్గుటవలన స్వపోషణార్థమై  
చాలమంది చిత్రకారులు దక్షిణమునకుపోయి ఢిల్లీవిధాన  
ములను బ్రవేశపెట్టిరి. దక్కనునందలి పాలకుల చిత్తరువు  
లనేకములు కలవు కాని యెన్నదగినవి కావు. నైజామున  
ఆనెగొందెయందుగల జంగము మఠమున గొందరు షకీ  
రుల, పారి యాశ్రితుల చిత్రములు చక్కనివి కలవుకాని  
అవి ఉత్తరహిందూదేశపు చిత్తరువులతో సరిపోల్పదగవు.

ఉత్తర హిందూస్థానమునతో విశేషము సంపర్క  
ములేని జయ, పరోజయ, విజయ అనుముగ్గురు చిత్రకా  
రులు దక్షిణముననుండిరని తారానాథుడు వ్రాసెను. తిరు



(a)  $\Sigma n$



గి. నాగీ తురగము

۱۴۰۲





౧. నాగీ తురగము

౧౬౭౮

## పదునొకండవ అధ్యాయము

మలెయని జైనుల యాత్రాస్థానమున గోడలపై గొన్ని చిత్తరువులు కలవు. ఇందలి శాసనములబట్టి యివి పదునొకొండవశతాబ్దమున వ్రాయబడినటులు నిర్ణయింపబడెను. ఒక యిటుకగోడపై నొకచక్రాకారము కలదు. దీనిమధ్యను జైనులమతగురువగు తీర్థంకరుని చిత్రము కలదు. చక్రము పండ్రెండుభాగములుగ విభాగింపబడి యుండ, ఒక్కొక్కభాగమున స్త్రీల, జంతువుల చిత్తరువులు కలవు. చక్రము నాల్గువైపుల నెగురుచున్నటులు నప్పరసలు కలరు.

కాంచీపురమునందుగల కామాక్షి, వరదరాజ పెరుమాళ్ళుల దేవాలయములందును చిత్తరువులు కలవు. ఇందొకదానియందు ఏనుగుపై విల్లుబూనిన పురుషుడున్నటులు గలదు. ఏనుగు నవనారీకుంజరము, — అనగా నాయాకారము తొమ్మిండుగురు స్త్రీలతో నేర్పరుపబడెను. దగ్గరనే మరియొకచిత్రమున నశ్వముపై స్త్రీ కలదు. గుర్రము అయిదుగురు స్త్రీలతో నేర్పరుపబడెను. పురుషుడు మున్నఘడు; స్త్రీ కుంతిదేవి. ఈ చిత్తరువులు చాల చక్కనివి.

## భారతీయచిత్రకళ

తంజావూరును పాలించిన శరభోజుని కాలమున, అనగా పదు నెనిమిదవ శతాబ్దమున కొందరు రాజపుత్ర చిత్రరచనను రాజాస్థానమున బ్రవేశపెట్టిరి. క్రీ. త. ౧౮౩౩-౫౫ సంవత్సరములందు బాలించిన శివాజీవలన వీరాదరింపబడి దంతము మీదను, కర్రమీదను చక్కని చిత్రములను వ్రాసిరి. ఉత్తరు హిందూదేశమున 'జారా' యని పిలువబడు రకమున నీటి రంగులతో చిత్రించి బంగారుపొడితోను, మణులతోను చిత్రముల నలంకరించు చుండిరి. నూనె రంగులతో వీరు వ్రాసిన మాపచిత్రములు కలవు. ఇవి యిప్పటికిని తంజావూరు, పుదుక్కోట లందు గానవచ్చును. శివాజి మరణించిన పిమ్మట వీరు చెదరిపోయి చిన్న చిన్న చిత్రములను వ్రాయుచు బజారులం దమ్ముచుండిరి. వీటియందు కళాచిహ్నము లరుదైనను పూజకొరకు విక్రయమగుచున్నవి. కొన్నిచిత్రకారుల కుటుంబములు కంసాలివృత్తి నవలంబించిరి.

మైసూరునందును హిందూచిత్రలేఖన మొక శతాబ్దమువరకు నేదోవిధమున నభ్యసింపబడి కృష్ణరాజ ఒడయరు పాలనమున నభివృద్ధి జెందెను. తన కొలువున ననేక చిత్రకారులను చేరదీసి, పోటిపరీక్షల నేర్పరచి,



## పదనొకండవ అధ్యాయము

చక్కని చిత్రములను వ్రాయించుచుండెను. దంతముమీద నీతడు చిత్రింపించిన రూపచిత్రములు మైసూరుకోట యందిప్పటికిని గలవు. ౧౮౬౮ సం॥ మున నీరాజు మరణించినపిమ్మట నీ చిత్రకారులందరు పోషణలేక తమవృత్తిని మానుకొనిరి.

౧౮౮౯-౯౦ సం॥ ములలో సింహళమును బాలించిన కీర్తి శ్రీరాయసింహుడు అప్పటికచ్చటగల యీకళను బ్రోత్సాహపరచెను. దీనికి ఫలముగ 'సిల్వతెన్న' మొదలగు చిత్రకారులు 'రిదీ విహారము'నను, 'దెగాలు దొరువ' యందును జాతక చిత్తరువులను వ్రాసిరి. ఇది సుప్రసిద్ధ చిత్తరువులు కాకపోయినను అలంకారార్థముపనికివచ్చును.

మరికొన్ని చిత్తరువులు కలవుకాని వాటినిచ్చట పేర్కొనుట యనవసరము.

# పండ్రిండవ అధ్యాయము

## ఇప్పటికాలము

ఆంగ్ల పరిపాలమునందు హిందూదేశమున పెద్ద మార్పులు కలుగుచున్నవి. ఉద్యోగముల గోరువారును, పాలకుల స్నేహము నాసించువారును ఆంగ్లాచారములను చాలవరకు నవలంబించిరి. ఆంగ్లవిద్యాభ్యాసముతో నాంగ్లేయుల సాహిత్యము ప్రతివారికిని చనువయ్యెను. అజ్ఞానమువ నుండువారి కాంగ్లభాషాజ్ఞానమువలన ప్రపంచమంతయు గోచరమగునటులయ్యెను. నూతనభావములు, నూతనరుచులు అంకురించెను. దేశభాషలు దేశీయనాగరికత వెనుకబడెను. పాలకులచే బ్రవేశపెట్టబడిన జ్ఞానమే సారమైనదని హైందవవిద్యాధికులు తలంపసాగిరి. ఈనూతన పరిస్థితులందు ఆంగ్లచిత్రకళా విధానములు నాదరింపబడుట యొకవింతకాదు. దీనికి సుప్రసిద్ధ చిత్రకారుడగు రాజారవివర్మ తోడ్పడెను.

## సంక్రైందివ అధ్యాయము

ఈశడు తిరువానుక్కరు రాజకుటుంబమునకు జేందినవాడు. చిన్నప్పటినుండి చిత్రరచనయం దభిరుచి యుండుటవలన మధురనివాసియగు అలగిరినాయనివద్దను దక్షిణ హిందూదేశమునకు వచ్చిన 'ధియొడోరు జెస్సను' మొదలగు చిత్రకారులవద్దను తెలవర్ణలేపనమును నేర్చుకొనెను. ఇట్లు నాటబడిన ఐరోపావిధానములు మహావృక్షమోచక్కగ ఫలించినవి. అప్పటికి రాజపుత్ర, మొగలు చిత్రరచనలు క్షీణించి యుండుటచే నీతనినూతనమార్గము ప్రజల నాకర్షించెను. పురాణ కథలు స్ఫుటముగ ప్రజల కీతని చిత్రములందు గానవచ్చెను. తిరువానుక్కరు, బరోడామహారాజులచే ప్రోత్సాహితుడై యనేకచిత్రములను వ్రాసి యిశడు అచ్చువేయించెను. రసికులగృహముల నలంకరించుట కివి చక్కనివర్ణములతో, సుందర విగ్రహములతో, బాగుగ నుపయోగపడెను. తమదేశపు సాంప్రదాయముల ననుసరించివాసెను కాన నైరోపీయు లితనిని బాగడ మొదలిడిరి. అప్పటికి పాలకులదేశపు పండితులు చెప్పెడిదంతయు హైందవుల కింపుగ నుండెను. కాన, తమ కిదివరకుగలిగిన యభిప్రాయము ధృఢపడెను.



## భారతీయచిత్రకళ

రవివర్మయంతటి చిత్రకారు డికనుండబోడని నమ్ముటచే నీతని కీర్తి త్వరలో దేశమంతయు వ్యాపించెను.

రవివర్మయొక్క చిత్రములందు హిందూచిత్రరచనా సాంప్రదాయముల చిహ్నము లేమియు కానరావు. ఇష్టమున కనుదినమును కానవచ్చు వ్యక్తులఛాయాచిత్ర మాత్రములుగ నీతనిచిత్రము లుండును. సుప్రసిద్ధమగు సరస్వతి చిత్తరువును జూడుడు. కిరీటమును, రెండుచేతులను దీసివైచిన సుందరాంగియొకతె యుద్ధానవనమున వీణను మీటుచు నానందించుచున్నటులు గానవచ్చును. వీరు దేవతలని చూపుటకు కిరీటాది అలంకారములును, గరుడుడు, సర్పమాలలు, నాలుగుమొగములును మొదలగు నవిమాత్ర మాధారములు. పురాణకథలు మనకు బాగుగ దెలియునుకాన చిత్తరువును జూచినవెంటనే పోల్చగలుగుచున్నాము. లేనియెడల ఆచీరలు, నగలు మొదలైనయలంకారములను జూచి యెవరేవ్యక్తియో, యేనవలల చిత్తరువులోయని భ్రమపడవలసివచ్చును. భారత వ్యక్తిత్వములేని యిట్టి చిత్రములను భారతసాహిత్యముకలయే యైరోపాచిత్రకారుడైనను వ్రాయజాలును.

## సందైండవ అధ్యాయము

లక్ష్మీ, సరస్వతి, బ్రహ్మ, మన్మథుడు ఇత్యాది పురాణవ్యక్తులు “భారతమాత” వలె ధనము, విద్య మొదలగువాటి భావరూపములని కొందరి నమ్మకము. ఇట్టియర్థమును స్వీకరించి చూచినను రవివర్మచిత్రములు విమర్శన కాగజాలవు.

చరిత్రనుగూడ రవివర్మ పాటింపలేదు. దమయంతి చిత్తరువులందు గల భననము లిప్పటి పాశ్చాత్య నిర్మాణ ములవలె గానవచ్చును. చీరకట్టునందును, ఆభరణము లందును సనాతన వాతావరణము, ఆచారములు మచ్చ న కైనను లేవు.

హైందవ సాహిత్యమునం దుత్పేక్ష హెచ్చు. కవులయూలోచన, భావములు పెక్కురీతుల వింతమార్గ ముల ద్రొక్కెను. ఐరోపా కళలందు సాధారణముగ నుండు టయే సొగసు. హైందవలలితకళ లందలంకారచిత్రణము, సొగసు. దీని ననుసరించిరవివర్మచిత్రములను విమర్శించిన నీతడు పాశ్చాత్యకళాభ్యాసకుడని చెప్పక తప్పదు.

## భారతీయచిత్రకళ

చిత్రములందు విగ్రహములకు పొందిక గూర్చుట యం దీతనిప్రజ్ఞవిశేషము. రెండుమూడు చిత్రములందు తప్పతక్కినవాటియందు వ్యక్తులుకొండతేయైనను చిత్తరువులభావమును వ్యక్తపరచుట కివియే చాలుననునటులేర్పరుపబడెను. కృష్ణరాయభారము మొదలయిన చిత్రములందు వ్యక్తులెక్కువయైనను అతిమనోహరముగ నున్నవి. దీనికి తోడు చూపరుల నాకర్షించు సౌందర్యము, లావణ్యము, భావము, వస్తుపరిచయము వీటియందు మూర్తీభవించియున్నవి. ఇట్టి చిత్రములందు భారతీయవ్యక్తిత్వము లేకపోవుటయు విచారకరము.

చెట్లు, ఉద్యానవనములు, సరస్సులు, పచ్చికబయళ్లు మొదలగు చిత్రాంగములను వ్రాయుటయం దీతడు భారతచిత్రకారులలో నగ్రగణ్యుడు. మానవుడులేని ప్రకృతి నీతడు ప్రత్యేకముగ వ్రాయకపోయినను, వీటినివ్రాయుటయం దీతనికి తగిన యవకాశములు లేక పోయినను ప్రతి చిత్రమున నీతని గొప్పతనము తప్పక కానవచ్చును.

రవివర్మ మాపచిత్రములను చాల సొగసుగవ్రాయగలిగెను. ఇవి దేశమం దచ్చటచ్చట గానవచ్చును కాని యచ్చుకాలేదు.



500(a)



శ్రీ పృథ్వీ రాయచారము

చిత్రకారుడు: శ్రీ రాజా రవివర్మగారు.

అంబరం,

## పండ్లెండివ అధ్యాయము

రవివర్మ శిష్యవర్గములో నొకడగు ధురంధరు పాశ్చాత్య విధానములందు చక్కని చిత్రములను వ్రాయుచున్నాడు. వీరును, తక్కిన బొంబాయి చిత్రకారులును వ్రాసిన చిత్రములందు రాజపుత్రచిత్రసాంప్రదాయము లుండుటచే రానురాను రవివర్మ స్థాపించిన సంస్థ దేశీయముగ మారవచ్చునను ఆశకలదు.

మధుర నివాసియగు రామస్వామినాయకును రూపచిత్రములను వ్రాయుటయందు చాల నిపుణుడు. ఈత డిందు రవివర్మను మించెనని కొందరియభిప్రాయము.

ఫైజీరహమానుగారు పాశ్చాత్యహైందవ విధానములను చక్కగ మేళవించి రూపచిత్రములను వ్రాయుచున్నారు. పాశ్చాత్యస్నాయుపుష్టిని, హైందవాలంకారములను కలిపి వ్రాయుట వీరి సొమ్ము.

బంగాళమునను రూపచిత్రములను వ్రాయువారు చాలమంది కలరుకానినీ కళాభాగమునందు బ్రసిద్ధిజేసినవా రల్పము.



## భారతీయచిత్రకళ

హైందవ సంస్థానాధిపతులలో చిత్రకళాపరిచయ ముకలవారు 'ఆండ్' మహారాజుగారొక్కరే. వీరు రాజ పుత్ర చిత్రములవంటివి వ్రాయుట యానందింపదగినది.

వేషభాషలందే కాక ఆత్మానుభవమును వెల్లడి చేసి, యాత్మను పరిపక్వము జేయజాలి, జాతీయతను నిలువబెట్ట జాలిన లలితకళలందును పాశ్చాత్యభావము లగ్రస్థానమును వహించినను చూచుచు నిద్రావస్థయందుండుట యాత్మహత్యను గోరుటకు సమానము. ఈ ప్రమాదమును కొందరు గ్రహించుటచే తక్కిన జాతీయోద్యమములతోపాటు హైందవచిత్రకళాప్రపంచమునగూడ సంచలనము కలిగెను.

ప్రజాసామాన్యము భారత చిత్రకళయం దాకర్షణశక్తి లేదని భావించుటవలన బూర్వకాలపు చిత్తరువు లామోదింపబడుటలేదు. పాలకులు స్థాపించిన చిత్రకళాశాలలందు చిత్రకళ నభ్యసించినవారే గొప్పవారుగ పరిగణింపబడుచున్నారు. ఉదరపోషణకై పాఠశాలలందు ఉపాధ్యాయులుగ నున్నవారందరుపాశ్చాత్యవిధానములనేపొగడుచున్నారు.

## పంచైండవ అధ్యాయము

వివాహములందు గోడలపై కొందరు చిత్రములను వ్రాయించుచున్నారు. బజారనందును, తీర్థయాత్రలందును చిత్రములమ్ముడుపోవుచున్నవి. ఇవి బాగుగ లేకపోయినను అంగ్లవిద్యాగంధము లేనివారివియే మంచివని భావించుచున్నారు. చిత్రము లెట్టివైనను, దేవతావిగ్రహ మందున్న కొందరికీచాలును. ఇట్టి పరిస్థితులందీ నూతనసంస్థలు త్వరలో వర్ధిల్లుట కష్టము.

కాని గ్రుడ్డిలో మెల్ల యనునటులు అజంతచిత్ర విధానములు, రాజపుత్రకళ యొకను కొన్నిప్రాంతములందాదరింపబడుట యొక శుభసూచకము. ఇది చాలవరకు పంగదేశపు చిత్రకారులకు తోడ్పడుచున్నది.

భారత చిత్రకళయందు జొరబడిన విదేశీయులను బరిదోలి నిజమగు హైందవ వ్యక్తిత్వమును మరల సింహాసనమున స్థాపింపజూచుచున్న యువకులకు అవసరమైనదనాధరాకును నాయకుడు. రాజపుత్ర చిత్రరచనయందు పద్వి యావిధానములుకలవు. కాన సుప్రసిద్ధ అజంత, నీగిరియచిత్రములు భారతకళ నుద్ధరించుటకు మూలా

భారతీయచిత్రకళ



శ్రీ అనన్తనాథాచార్యులు



## పండ్రిండవ అధ్యాయము

ధారములుగ నుండవలెనని వీరి కోరిక. కాని తరువాతి దేశానుభవమును కళాభిమాని మరువరాదు. రాజపుత్రులచే నామోదింపబడిన విధానము లందనేకములు వాంఛనీయ చిహ్నములు కలవు. జపాను, ఐరోపా విజ్ఞానములచే పోషింపబడిన చిత్రరచనయందును క్రొత్తరుచులు కలవు. ఇంత విశాలభావములతో ప్రారంభమైన చిత్రకళ జాతీయతను నిలుపుకోగలదాయని సంశయింపవచ్చును. ఏదేశపు విజ్ఞానమునైనను తిరస్కరింపక భారత చిత్రముల కట్టుబాట్లను మరువక వ్రాయుటయే కళకు క్షేమకరము.

రవివర్మనలె రాకుమారులు చిత్రములను నూనెరంగులతో మొదట నభ్యసించెను. హైందవ సాంప్రదాయముల కిది తగదని కొంతకాలమునకు గ్రహించి నీటిరంగులతో చిన్నచిత్రములను వ్రాయుట ప్రారంభించెను. అప్పటికి కలకత్తా చిత్రకళాశాలకు ప్రధానోపాధ్యాయుడు గనుండిన హేవెల్-సుప్రసిద్ధచిత్రకళావిమర్శకుడు-ఈతని మార్గముల నామోదించి దొరతనమువారితో వాదించి యీ నూతనరుచులను తనపాఠశాలలో బ్రవేశపెట్టగల్గెను.

## భారతీయచిత్రకళ

అవనీంద్రనాథ తాకురుగారివద్ద గగనేంద్రనాథ తాకురు, నందలాలుబోసు, ఈశ్వరప్రసాదు, అసిత కుమారహల్దారు, ప్రమోదకుమార చటోపాధ్యాయ, హాకీమ్ మహమ్మదుఖాను, అబ్దుల్ రహమాను చుగతా యి మొదలగువారు శిష్యులుగజేరి సనాతనకాలమునుండి వివిధరూపములదాల్చి, వింతరుచులను జూపిన భారతచిత్ర రచన నుద్ధరించుటకు బూనుకొనిరి.

వీరు తమకు దోచినటులు, భారతరామాయణాది పురాణముల, కాళిదాసాది కవుల గ్రంథరాజముల, భగవద్గీతాదిమతగ్రంథముల, భారతచరిత్రను ఆధారముగకొని చిత్తరువులను వ్రాయుచున్నారు. వీటియందు కొన్నిమాత్రము మంచివగుటచే వీరిప్రయత్నము లింకను స్థిరపడనటులు గన్పట్టుచున్నది. జపాను విధానములను వీరధికముగ జొప్పించుచున్నారు. చిత్రములపై పేరులను వ్రాయుట యందును చైనాజపానులకు దాసులగుచున్నాదు. ఇది యిటుండ కొన్నిచిత్రములు పాశ్చాత్యవిధానములందు రవి వర్మచిత్రములను మించియున్నవి. కొందరు వెనుకముందు

## సంక్రైందివ అధ్యాయము

జూడక బాగుగనున్నను, లేకపోయినను అజంత చిత్తరువుల ననుకరించుచున్నారు. మరికొందరు ప్రకృతిని తిరస్కరించుటకు ధృఢసంకల్పులైనటులు గన్పట్టుచున్నది. కాని జాతీయసంస్థయెడల వీరికి ప్రేమోత్సాహములు కలుగుటచే నూతన చిత్రకారుల నాకర్షించి యీ సమితి వర్ధిల్లునను ఆశకలదు. భారత సాహిత్య శిల్పము లీసంస్థకు ముఖ్యమైన యాధారములు.

ప్రమోదకుమార చహ్ పాధ్యాయుని రప్పించి జాతీయ చిత్రరచన సాంధ్రదేశముననాటకు కొన్ని ప్రయత్నములు జరిగెను. దీనికి ఫలముగ బందరు జాతీయ కళాశాలయందు కొందరు చిత్రకారులు ప్రవీణులైరి. వీరినిగూర్చి వ్రాయుట కింకను సాధారములు చాలవు.

వంగదేశమున జరిగిన ప్రయత్నములవంటివి తొలుత ఆంధ్రదేశమున దామెర్ల రామారావు చేసెను. తాకురువలె వీరును తొలుత ఐరోపామార్గములనే త్రొక్కిరి. కాని త్వరలో హైందవ కళాధిక్యమునుగ్రహించిరి. అజంత చిత్తరువులందలి లోపములను దీర్చి, ఆంధ్రకళాభి



## భారతీయచిత్రకళ

రుచులకు సరిపోవునటులు వ్రాసి యొక యాంధ్రకళాసంస్థను నెలకొల్పుట యీతని యభిలాష. ఈచిత్రకారుని యకాలమరణమువలన నీమహోద్దేశములు నెరవేరలేదు. ఈతఁడు ప్రారంభించిన పని నితఁఁడు పూని నిర్వహించె దగుగాక !

ఈకాలమున భారతీయులు చిత్రరచన నాదరించుట తక్కువ. ఏది మంచిచిత్రమో, యేది చెడ్డదో ప్రజాసామాన్యము గ్రహింపజాలకున్నది. కాని కొలది కాలములో నిట్టి యజ్ఞానము తొలగగలదు. హైందవ చిత్రరచనకు మున్ముందు మంచి దినములు రాగలవు. దేశీయ సంస్థలపై నభిమానము పెరుగుచున్నది. భారత దేశపు సనాతననాగరికతయెడల నభిమాన మధికమగుచున్నది. సభలు జరుగుచున్నవి. శ్రీకళామయుని కృప వలన భారత చిత్రకళ లోకకళ్యాణమునకు దోడ్పడు గలదు.

సంపూర్ణము









# Check List

Book Number	TRB04A158	Date	16/02/22
Front Cover	Yes	Back Cover	Yes
Blank Pages	GI, II, 10, 3, 50(a), 160		
	135(b), 157(b), 159(a)		
	150(c), 200(a), 205,		
Missing Pages			
	NO		
Prepared By	Swathi	Cutting By	Swathi
Scanned By	T. Rajendra	Pages	249